

# आनंद-गीत.

[ टेकाडे यांचा कवितासंग्रह. ]

---

कवि:—

आनंदराव कृष्णाजी टेकाडे,

नागपूर.

---

१९२०

---

किंमत सव्वा रुपया.



नमो भगवते वासुदेवाय ।

Copyright. ]

[ चित्रकारः—तु. ग. मोहिते.

The Manoranjan Press, Bombay.

मुद्रक :- अनंत आत्माराम मोरमकर,  
श्री लक्ष्मीनारायण प्रेस  
नं० ४०२, ठाकुरद्वार, मुंबई.

0155:1M90100

F0

243576

प्रकाशक :- आत्माराम माधव देशपांडे,  
२१-२३, धुसवाडी  
ठाकुरद्वार, मुंबई, २.

## अनुक्रमणिका.

कवितेचें नांव.	पान.	कवितेचें नांव.	पान.
श्रीकृष्णावर किर्याद ...	३३९	ऊठ राघे ...	३७९
श्रीशारदेस ...	३१२	ऐक्याचा प्रभाव ...	१६८
अनुकरण ...	१३८	ओढा ...	१०७
अनुकाराचा प्रतिकार ...	१७१	कर्तव्य जागृति ...	१६५
अभिनंदन ...	३१३	कलिका ...	१४८
असे कां ...	१६४	कलिका आणि भूंग ...	३६
अस्तंगत तारा ...	९२	कवि आणि कलिका ...	६४
अक्षम्य पाप ...	३०५	कविता देवी ...	९
अंबरास ...	६१	कविता हरबली ...	१२५
आत्म कल्याण ...	२६८	कवितेस ...	१५४
आत्म विश्वास ...	३०२	कवीचा संदेश ...	३८३
आंधळे जगत् ...	१३४	कवीची ओळख ...	१०८
आधुनिक कवीची कुरकुर ...	११३	कवीस पाचारण ...	५३
आनंद ...	४८	काल ...	८५
आर्यांची शान्ति ...	२८१	कृष्णनाम ...	२४९
आशेस ...	६७	कृष्णरजनी ...	७३
आव्हान ...	३५१	कोण हें आई ...	५२
ईश कुतूहल ...	१८४	कोण हें आई ...	३३३
ईश प्रार्थना ...	१८९	खग्रास ग्रहण ...	३४७
ईश्वराचा न्यायीपणा ...	३६६	खुळखुळा ...	५७
उफराटी सृष्टि ...	४६	खेळगडी ...	३८२
उषा ...	२२१	खेळगड्यांस हितोपदेश ...	१५२
उषःकाल ...	३६	गुलाबाचें फूल ...	३८



कवितेचें नांव.	पान.	कवितेचें नांव.	पान.
गुलाबास ...	१८१	पुण्य महति ...	३०६
गोपीची याचना ...	२९५	पूर्व स्मृति ...	३३०
चतुर हंस ...	२०७	पोरें बिघडलीं ...	३५८
चंद्रमा ...	११	प्रणय कोप ...	२७५
चन्द्रसेना ...	१६१	प्रणय शोभा ...	१७
चन्द्रावलोकन ...	२६६	प्रणाम ...	३८८
चन्द्रास ...	३३७	प्रभु-कृति ...	९६
चंद्रिका ...	२८५	प्रभु-मोद ...	२४८
चला जाऊं-चला पाहूं...	२४३	प्रिय फूल ...	४३
चांगला खेळगडी ...	१०५	प्रीतीचें चुंभन ...	४७
जीवित-कर्तव्य ...	३००	प्रेम आणि कविता ...	७३
जॉर्ज बादशहास प्रार्थना	१८७	प्रेम-प्रार्थना ...	१९१
तारका ...	२४२	प्रेम-मीलन ...	५९
तारकांचें मनोराज्य ...	२७३	प्रेमाची खूण ...	१७८
तारिलें महाराष्ट्राला ...	३७४	प्रेमाचें गाणें ...	१३२
दर्पण ...	१४५	बन्दिवान तरवार ...	३४९
दुःखाचें बीज ...	१८३	बन्धुभाव ...	३५७
दुःखिताचे उद्गार ...	४१	बा कोकिळा ...	८९
देवाची करणी ...	२३९	बाल ...	३३
देशभक्तांचें आगमन ...	२५५	बालक ...	२८६
नको तें स्मरण ...	३७०	बालमूर्ति ...	१९०
नवल कौतुक ...	२९४	बाल-शांति ...	१३३
नांवांत जादू आहे ...	२१५	बाल-संगीत ...	१७४
नीरस कवि ...	४६	बाल-हृद ...	३२०
नूतन भागिदार ...	८	बाळा जो जो रे ...	२५७
नूतन वर्ष ...	१५७	बांसरी ...	२४५
पाऊस ...	३२५	भाऊबिजेचें रहस्य ...	२५०

कवितेच नांव.	पान.	कवितेचें नांव.	पान.
भारत भूमीचें दुदैव ...	२२९	लढाईवर जाणारा मुलगा	२९३
भारतास संदेश ...	२८७	लता आणि फुलें ...	२३
भास्करास ...	३८१	लांकडी तरवार ...	२९०
भिकान्याचे उद्गार ...	२७	लिहू कविता कोणती ...	१११
भ्रम ...	१२	वनमाली ...	२२६
मत्सर ...	६	वसंत कालीन बालभानु	२०८
मधुबोल ...	१८८	वाचाळ पंडित ...	३६२
मधु बांसरी ...	३५६	वाणीची श्रेष्ठता ...	३२६
मन मोहन ...	३२८	वियोग ...	१२८
मनोहर स्वप्न ...	२०	विरह गीत ...	९३
माझी कविता ...	१३१	विरही चंद्र ...	२५
माझी निराशा ...	३०	विवाह मंगलाष्टक ...	२७८
माझे सृष्टीचे शिक्षक ...	३४	विश्वामित्राची याचना ...	२६९
मातेचा आनंद ...	३२३	वीरतनय ...	२३६
मार्गस्थ कवि ...	१०२	वेडा ...	५०
मित्राची भेट ...	१५१	वेणुरव ...	२१८
मुरली ...	११८	शान्ति ...	१२४
मुरलीची जादू ...	३१४	शान्ति समाधान ...	३०३
मुलें फुलें ...	५१	शारदा देवी ...	३७
मृत व्याघ्रास ...	८६	शुक्रनिष्ठा ...	२५८
मोडकी तरवार ...	३५३	शुकबोध ...	३
मोल काय त्याला ...	३१८	शुक्राच्या ताऱ्यास ...	१००
मौज ...	७१	शुभचिंतन ...	१०६
रजनी चंद्राचा विवाह ...	१३७	सखा असे कवि देवाचा	५५
राधा माधव ...	१९७	संक्रांतीचा तिळगूळ ...	१५०
राम काल ...	२०३	संध्या ...	१९६
राम, गणेश ...	३४४	सरिता ...	१५

कवितेचें नांव.	पान.	कवितेचें नांव.	पान.
सरोवरावरील सायंकाळ	१३९	स्वर्गीं कीं भूतलीं ...	१०४
सरस्वती भक्तांस ...	२२३	स्वभाव धर्म ...	१९३
साधु ...	३४६	स्नेहता ...	३०१
साधु महिमा ...	१८	स्वैर विचार ...	३२
साधु वाणी ...	३०४	स्वैर विचार ...	३२५
सिंहगड पाहिल्यावर ...	१६०	स्वैर विचार ...	२२८
सीता शोक ...	२०४	हा दोष कोणाकडे ...	८८
सुधाकराचा उदयकाळ...	२१७	हांस हांस सारसा ...	२४४
सुरभाला ...	१९५	हिन्द भूमीच्या तिलका	३६९
सुलोचना ...	१०	हिन्द भूमीचें ध्येय ...	२९९
सुस्वागतम् ...	१८४	हिन्द भूमीचें सौभाग्य...	२८०
सूर्याचा चंद्र झाला ...	३३५	हे कल्याणी ...	२९७

### भरत वाक्य

**सूचना:**—पुस्तकांत नजरचुकीने कांहीं अशुद्धे राहून गेलीं आहेत. पण तीं वाचकांच्या सहज लक्षांत येण्यासारखीं असल्यामुळे निराळे शुद्धिपत्र दिलें नाहीं.

१४१ व्या पानांतील ६ व्या ओळीच्या शेवटीं, 'मग्न' आणि ७ वीच्या शेवटीं 'भग्न' पाहिजे आणि 'अक्षम्य पाप' या कवितेंतील ३ व्या कडव्यांत 'कुसुत' या शब्दापुढील 'परि' शब्द जास्त पडला आहे.

## श्री

आजपर्यंतच्या माझ्या सर्व कविता एकत्र पुस्तकरूपाने छापून निघाव्या अशी बरेच दिवसांपासून असलेली माझ्या स्नेह्यांची मनीषा परमेश्वरकृपेने आज पूर्ण झालेली पाहून माझ्या स्नेहांप्रमाणे मलाही समाधान वाटत आहे. आनंद—गीतांतील कविता पहिल्यापासून जसजशा लिहिण्यांत आल्या त्या अनुक्रमानेच दिल्या आहेत. सर्वसाधारण कविता लिहिण्याला सुरवात सुमारे १९०८-१९०९ सालापासून झाली आहे. हणजे हा संग्रह जवळ जवळ एका तपाचा आहे असे हणता येईल. कित्येकांच्या मते प्रस्तुत पुस्तकांतील कविता निवड करून छपावयाच्या होत्या. पण स्वतःच निवडानिवड करणारा मी कोण ? शिवाय एकाची निवड दुसऱ्याला पटतेच असे नाही. तेव्हा या पुस्तकांत ज्याला जे रुचे त्यावरच लक्ष देऊन वाकींच्याबद्दल अंतःकरण उदार ठेवावे अशी वाचकांस प्रार्थना आहे.

— आनंद

## आभार.

आनंद-गीतांतील बहुतेक कविता विविधज्ञानविस्तार, महा-  
राष्ट्रसाहित्य-पत्रिका, श्रुतिबोधाचा सं. तिळगुळ, चित्रमयजगत्  
भारत सेवक, उषा, प्रभात, मनोरंजन, नवयुग, धर्मजागृति,  
काव्यरत्नावलि, आनंद, खेळगडी, बालक, उद्यान, लोकमित्र,  
मराठा मित्र, मराठा, सुधाकर, गुणागोविंदमाला, बालशिक्षण-  
माला, सुबोधमाला इत्यादि मासिकपुस्तकांत आणि करमणूक  
व महाराष्ट्र या वृत्तपत्रांत वेळोवेळीं प्रसिद्ध झाल्या आहेत. हा  
कवितांचा संग्रह जरी आज प्रसिद्ध होत आहे तथापि ह्या  
कविता यापूर्वीच महाराष्ट्रासमोर मांडल्याबद्दल या संपादकांचा  
मी फार आभारी आहे.

मुंबई येथील चित्रकार रा. तुकाराम गणपत मोहिते यांनीं,  
तोंड ओळख देखील नसतां कोठेही प्रसिद्ध न झालेलें आपलें  
चित्र पुस्तकांत घालण्यासाठीं मोठ्या आनंदानें स्वाधीन केलें  
याबद्दल प्रकाशकातर्फें मी त्यांचा फार आभारी आहे.

कविता लिहूं लागल्यापासून ज्यांनीं मला उत्तेजन दिलें,  
हें पुस्तक प्रसिद्ध करण्याच्या कामीं ज्यांची मला निरपेक्ष  
सहकारिता झाली, छापण्यासाठीं पुस्तकाची हस्तलिखित प्रत  
ज्यांनीं आनंदानें तयार केली, पुढें तपासण्याचें किचकट काम  
ज्यांनीं हौसेनें पार पाडलें त्या प्रिय मित्रांचें आणि मुंबईचे  
जवाहिरे श्री. रा. रा. बळवंतराव लेले यांनीं 'मजवरील अक्क-  
त्रिम लोभामुळें या पुस्तकप्रकाशनाचे हरएक बाबतींत वृद्ध  
असूनही जे श्रम घेतले याबद्दल त्यांचे मनःपूर्वक आभार  
मानणें उचित आहे.

ज्यांच्या मजवर पुत्रवत् असलेल्या प्रेमांमुळे कविता लिहि-  
ण्याचें स्वास्थ्य मला सुदैवानें लाभलें आहे व हें 'आनंद-गीत'  
ज्यांच्या प्रेमाचें दृश्य फल आहे त्यांच्या चरणीं त्यांच्या इच्छेमुळे  
त्यांचा नामनिर्देश यथें केला नाहीं तरी माझ्या कृतज्ञतेचे  
आनन्दमय अश्रु या ठिकाणीं वाहत आहेत.

शेवटीं, कामगार वर्गाच्या दुर्मीळतेमुळे छपाईचें काम इतकें  
बिकट झालें असतांही ज्यांनीं हें आनंद-गीत अतिशय सुबक  
आणि शक्य तितक्या लवकर वाचकांच्या हातांत देण्याची  
प्रकाशकाची इच्छा सफल केली त्याबद्दल मुंबईच्या सुप्रसिद्ध  
श्री लक्ष्मीनारायण छापखान्याचे व्यवस्थापकांचे आभार  
मानल्याशिवाय हें आभार प्रकरण पुरें होणें शक्य नाहीं.

उपाध्यांचा वाडा: महाल-नागपूर

शिवजयंती वैशाख शुद्ध २,

शके, १८४२

} आनंदराव कृष्णाजी टेकाडे

छत्र हरपलें !!

माझे परमपूज्य पितृतुल्य मामा, आणि आनंदगीताचे पुरस्कर्ते.



जन्म—नवेंबर १८५४.

मृत्यु—२१ एप्रिल १९२०

कै. वा. रामचंद्र नारायण ऊर्फ तात्यासाहेब गडकरी,

मॅनेजर—सीनीयर भोंसला इस्टेट, नागपूर,

( राहणार धापेवाडा, जि. नागपूर, सी. पी. )

## प्रस्तावना.

आनंदरावांच्या या काव्यग्रंथाचा प्रस्तावना लिहिण्याचें काम एखाद्या सहव्यवसायी कविबंधूवर जर सोंपविण्यांत आलें असतें तर वाचकांस आनंदरावांचें हृदय व त्यांच्या काव्याचें रहस्य समजण्यास प्रस्तावनेचा फार उपयोग झाला असता. संसारांतील सुखदुःखांचा अनुभव सामान्य जनांबरोबर घेत असतां किंबहुना “ सुख पाहतां जवापाडे, दुःख पर्वता एवढें ” अशा स्थितीचा प्रत्यहीं प्रत्यय घेत असतां आपल्या सुखदुःखाचा स्वतःस विसर पाडून कवि अभिनव सृष्टि निर्माण करून तींत स्वतः कसा रममाण होतो, इतकेंच नाही तर “ संसृत्तिकोलाहलें त्रास-लेल्या जीवांना ” रंजविण्याकरितां “ सदैव नवीं गीतें ” कशीं गातो याचें रहस्य तुकोबारायांच्या प्रासादिक शब्दांनीं लिहावयाचें म्हणजे “ जावें त्याच्या वंशा तेव्हां कळे ” हेंच खरें ! मॅथ्यू अर्नाल्ड या नामांकित कवि टीकाकारानें एके ठिकाणीं असें लिहिलें आहे कीं, “ ज्याच्यांत रसिकता नाही तो कविपदारूढ कधीहि होणार नाही; आणि उलट पक्षी ज्याच्यांत कवित्व नाही तो रसिक झणून मिरवूं शकत नाही. ” आणि ह्या विधानांत जर कांहीं सत्यांश असला तर प्रस्तुत लेखकाकडे प्रस्तावना लिहिण्याचें काम सोंपविण्यांत ग्रंथकर्त्याची अक्षम्य चूक झाली आहे असें ह्याणण्यांत मला मुळींच प्रत्यवाय दिसत नाही ! आनंदरावांनीं नुस्ती इच्छा प्रदर्शित केली असती तरी त्यांच्या ग्रंथास प्रस्तावना लिहिण्यास ज्यांची रसिक व मार्मिक लेखणी तत्काल तत्पर झाली असती असे निस्सीम सरस्वतीभक्त आनंदरावांच्या स्नेही मण्डळांत कांहीं आहेत; परन्तु त्या सर्वांकडे दुर्लक्ष्य करून प्रस्तावना लेखनाची जबाबदारी त्यांनीं मजवर टाकली यावरून काव्यसृष्टींत “ विचारापेक्षां विकाराचेंच प्राबल्य अधिक असतें ” या सिद्धांताची सत्यता कांहींअंशीं तरी वाचकांना पटल्याशिवाय राहणार नाही.

“ आनन्दगीता ” स प्रस्तावनेदाखल चार शब्द लिहिण्याची अवश्यता आहे असें मला मुळींच वाटत नाही. यांतील बहुतेक गीतें पूर्वीं प्रसिद्ध झालेलीं आहेत, व कित्येक तर मध्यप्रान्त व वऱ्हाड यांतील लोकांस कण्ठगत आहेत. आनंदरावांच्या कवितावधूनें मासिकांच्या



फटीतून रसिकांवर आपले नेत्रकटाक्ष फेंकून त्यांचीं मनं यापूर्वीच आपणाकडे वेधून घेतली आहेत, व त्यांची सर्व कविता एकत्र करून ती ग्रंथरूपाने प्रसिद्ध करण्यांत यावी अशी पुष्कळांकडून अनेकवार इच्छाहि प्रदर्शित करण्यांत येत होती. अर्थात् “आनंदगीता”चे रसिक वाचक-वर्ग प्रेमाने स्वागत करील याबद्दल मला बिलकुल शंका वाटत नाही.

प्रस्तुत प्रस्तावना गुणदोष विवेचनात्मक असावी अशी आनंदरावांची इच्छा होती; परन्तु प्रस्तावनालेखकाचें कार्य हे जवळ जवळ प्राचीन कालच्या स्वयंवरांत उपवर झालेल्या राजकन्येसंबंधाने दौवारिकी जें काम करीत असे तशाच प्रकारचें आहे. ग्रंथकर्त्याचा वाचकांशीं परिचय करून देणें आणि रसिकांचा ग्रंथकर्त्याशीं परिचय करून देणें अशीं दोन कामें प्रस्तावनालेखकास करावीं लागत असतात. परन्तु प्रस्तुत ग्रंथाचे कर्ते आनंदराव व महाराष्ट्रांतील रसिक वर्ग यांचा निव्वळ परिचय नसून त्यांचीं गानलुब्ध व नादप्रिय अन्तःकरणे आनंदरावांनीं आपल्या काव्य-रूपी बांसरीवर घेतलेल्या मंजुळ व कर्णमधुर आलापांनीं केव्हांच खेचून घेतलेलीं असल्यामुळे तशाहि प्रकारचें काम करण्याचे प्रयोजन मला दिसत नाही. गुणदोषविवेचनाचें कार्य प्रस्तावना लेखकानें आपल्या क्षेत्र-मर्यादेचें अतिक्रमण केल्याशिवाय करितां येणार नाही.

महाराष्ट्रांतील रसिक व मार्मिक वाचकवर्ग यथावकाश आनंदरावांच्या कवितेची गुणदोषविवेचनात्मक समालोचना करील यांत कांहींएक शंका नाही. व असल्या टीकेच्या निकषावावर आपली व काव्याची कसोटी लागावी अशी आनंदरावांच्या मनांत फार इच्छा आहे. कांहीं आधुनिक कवींकडून

“उणीव रसिकांचीच परी । आज भासते खरोखरी ।”

अशा तऱ्हेने जी कुरकुर करण्यांत येते ती आनंदरावांच्या मते अत्यन्त अप्रयोजकपणाची आहे; इतकेंच नव्हे तर अशा तऱ्हेची भावना कविकृतीच्या दृष्टीनें देखील हितावह नाही. असल्या भावनेमुळे जगतांत सुंदर काव्ये निर्माण होऊन तीं चिरंतन लोकप्रीतीस पात्र राहतील ही आशाच नष्ट होते. हजारों वर्षांपूर्वी उद्भवलेल्या काव्य कुसुमांतील प्रफुल्लितपणा, सुगंध व रंग हीं अजूनहि अगदीं जशींच्या तशीं दिसत

असतील त्याचें श्रेय कवींच्या नितान्तमधुर स्फूर्तीकडे तर आहेच; परन्तु त्याबरोबर हजारों वर्षेपर्यन्त त्या कविकृतीचा आस्थापूर्वक आणि प्रेमपूर्वक अभ्यास करणाऱ्या काव्यलोलुप रसिकांकडून आपल्या सरस व्याख्यानांनी त्यास वेळोवेळीं जीवन देण्यांत आले ही गोष्टहि विसरतां कामा नये. असले जीवन मिळाले नसतें तर महाकाव्यें देखील कालाच्या उष्णतेत तळपून सुकून गेलीं असतीं ! व ज्या आधुनिक कवींना रसिकांच्या दुष्काळांत आपण काव्यफुलें उधळीत आहोंत असें वाटत असेल त्यांना त्यांचीं फुलें लतेपासून विलग्न होतांच नीरस वाचकांच्या उष्णश्वासाच्या स्पर्शानें शुष्क होतील अशा विचारानें अन्तः-करणांत भय व कातरता उत्पन्न झाल्याशिवाय राहणार नाही; आणि त्यामुळे आपलीं अपत्यें अल्पायु होणार ही गोष्ट निश्चित माहीत असल्या मुळे पुत्रजन्मोत्सवाचे प्रसंगीं देखील ज्याप्रमाणें मृकण्ड ऋषि खिन्न वदन करून सचिन्त बसलेला होता तशीच स्थिति या कविजनांचीं होईल ज्यांच्या अन्तःकरणांतून “सुंदर व चिर काव्याची” भावी आशा अजीबात लोपून गेली आहे त्यांच्या कल्पनासागरांत उठणाऱ्या लहरी देखील क्षणभंगुरच असणार. जगतांतील रसिकतेचे झरे आटून शुष्क झाले असून त्याचा किंचितसा ओलावा कोठें उरला असेल तर तो माझ्या अन्तःकरणांत उरला आहे अशा अहंतेच्या खडकांतील एका खापीत सांचलेल्या गोघ्नदप्राय उदकसञ्चयांत मज्जन करणाऱ्या कूपमण्डूकाच्या बेसूर ओरडण्यास मज्जुल गीत समजून तच्छ्रवणार्थ रसिकांच्या झुंडी लोटल्या नाहीत तर त्याचा दोष कोणाकडे आहे ? आनंद-रावांचें सहृदय अन्तःकरण अशा दुराग्रहापासून अलिप्त आहे, इतकेंच नव्हे तर रसिका विषयींच्या आदरानें तें किती ओतप्रोत भरलेलें आहे याची साक्ष त्यांच्या काव्याचें वरवर निरीक्षण करणारांस देखील सहज पटेल. “आधुनिक कवींची कुरकुर,” “अनुकाराचा प्रतिकार,” वगैरे त्यांचीं कांहीं काव्यें तर केवळ रसिक प्रशंसेकरितांच त्यांनीं लिहिलेलीं आहेत. ह्यावरून रसिकांकडून आपल्या काव्याची गुणदोषचर्चा व्हावी याबद्दल त्यांस केवढी उत्कण्ठा लागून राहिलेली आहे हें सहज दिसून येणार आहे.

कल्पनेच्या आकाशांत स्वैर भरारी मारून स्वच्छंदाने सृष्टिदेवतेची स्तोत्रगीते मधुर आलापांत गाणारा कवि व गायनशास्त्राचा शास्त्रो-  
क्तीत्या परिश्रमपूर्वक अभ्यास करून आपल्या कौशल्याने मजलसीत रंग  
भरून पाहणारा गवयी-या दोघांच्याहि मनोवृत्तीत व पेशांत पुष्कळच  
साम्य आहे. समोर बसलेल्या श्रोत्यांत आपल्या कलेचा परीक्षक कोणी  
नाहीं अशी कल्पना गवयास झाली असता त्याच्या बैठकीस ज्याप्रमाणे  
कधीहि रंग येणे सम्भवनीय नाही तशीच स्थिति अंशतः कवीची देखील  
आहे. विशेषतः ज्याला इंग्रजीत वीणाकाव्य [ Lyric Poetry ]  
म्हणतात अशा प्रकारची काव्ये रचणाऱ्या कवीना तर हा नियम विशे-  
पतः लागू होतो. “ आनंदगीतांत ” ग्रथित केलेली सर्व कविता याच  
वर्गीत मोडणारी आहे अशा तऱ्हेच्या काव्याला आधुनिक काव्यचिकि-  
सकांनी इंग्रजी परिभाषेचा अनुवाद करण्याच्या हेतूने ‘ वीणाकाव्ये ’  
किंवा ‘ तंतुकाव्ये ’ ही संज्ञा दिलेली आहे. प्राचीन साहित्यातून काव्याचे  
वर्गीकरण करतांना या तऱ्हेच्या काव्यास निराळे स्थान दिले नसल्यामुळे  
त्याला अन्वर्थक शब्द साहित्य व अलंकार यावरील संस्कृत ग्रंथांतून  
आपणांस सांपडत नाही, व त्यामुळे अर्वाचीन साहित्यवेत्त्यांनी वीणा-  
काव्य किंवा तंतुकाव्य ही नवी शब्दयोजना केलेली आहे. या  
काव्याची खरी माधुरी ती उंच आवाजाने गाऊन दाखविल्या-  
शिवाय रसिकांस चाखतां येत नाही. त्यांतील रसाचा आस्वाद, कोश,  
अलंकार व रसपरिपोषाचे विवेचन करणारी साहित्यग्रंथांतील वचनें  
यांच्या साहाय्याने घेऊं पाहणारांची स्थिति व गंगेसारख्या निर्मल व  
गंभीर प्रवाहाचे काठीं बसून त्या प्रवाहांतील पाणी चांदीच्या गंगाळांत  
घेऊन स्नान करणाऱ्या एखाद्या शीतभीरु मनुष्याची स्थिति कांहीं अंशी  
सारखीच आहे. या दुसऱ्या दुर्दैवी व्यक्तीला गंगाजलगत गंगाजलस्ना-  
नाने गाडण प्रवाहांत स्वैर विहार करणाराच्या आनंदाचा अनुभव  
ज्याप्रमाणे कल्पनेनेच व्यावा लागतो तद्वतच वीणाकाव्यांतून उठणाऱ्या  
आनंदलहरींत यथेच्छ विहार करणाऱ्या रसिकांच्या आनंदाचा  
अनुभव साहित्यालंकाराच्या रुपेरी भाजनांत काव्यरस ओतून तो  
कोशाच्या पात्राने अंगावर घेणाऱ्या पंडितांना कल्पनेनेच जाणणे भाग

आहे. मनोहर कल्पना, मृदुल शब्दरचना व सधुर चाल ही असल्या काव्याची प्रधान अंगे असतात; व त्याला जेव्हा मर्यादी पण मोहक अशा खड्या उंच आवाजीची साथ मिळते तेव्हाच त्यांतील खरी बहार रसिकांना लुटावयास मिळते. आनंदरावांनी आपली कविता अनेक प्रसंगी गाउन दाखविलेली आहे व त्यांच्या गोड स्वरांतून जेव्हा या काव्यलहरी श्रोतृवृन्दाच्या अन्तःकरणास स्पर्श करीत तेव्हा तेथे उठणाऱ्या आनन्दकल्लोळाचे वर्णन शब्दांनी करणे अशक्य आहे ! त्यांची काव्ये त्यांच्या तोंडून ऐकत असतां प्रत्येक सहृदय श्रोत्याच्या अन्तःकरणांत 'बाह्यारे कवि !' असे उद्गार उठल्याशिवाय राहत नाहीत ! कवीला अभिप्रेत असलेल्या वृत्ति व विचारांचे हृदय प्रतिबिंब, श्रोत्यांच्या चेहेऱ्यावर नव्हे, मानवी अन्तःकरणांतील गूढ विचारांचे प्रतिबिंब बाह्य जगतास पाहण्यास मिळावे म्हणून परमेश्वराने निर्माण केलेल्या व नेत्रयुगुलाचे तेजाने चमकणाऱ्या निर्मल दर्पणावर स्पष्टपणे उमटलेले आहे, हे अशा प्रसंगी हजार असलेल्या हजारां लोकांच्या दृष्टीस पडले आहे ! ज्या वाद्यांच्या किंवा उपकरणांच्या साहाय्याने कवि वरील चमत्कार करून दाखवितो त्याला अनुलक्षून आंगलसाहित्यकारांनी या तऱ्हेच्या काव्यरचनेस Lyrical Poetry हे अभिधान दिलेले आहे यांत संशय नाही. परन्तु अशा काव्यश्रवणापासून श्रोत्यांच्या चित्तवृत्तीत जो आनन्दकल्लोळ उचंबळतो त्याला अनुलक्षून जर त्याला "आनन्दगीत" ही संज्ञा दिली तर ती अन्वर्थक नाही असे कोण म्हणेल ?

कवि हे सृष्टीचे उपासक आहेत असे म्हणतात, आणि एका अर्थाने ती गोष्ट खरी आहे असे आपल्या अनुभवासही येते. परन्तु कवीने आपल्या उपासनेकरिता घेतलेली सृष्टि चर्मचक्षूंस व हस्तपादादि इन्द्रियांस प्रत्यही आपल्या अस्तित्वाची साक्ष पटविणारी जड सृष्टि मात्र नव्हे विश्वामित्राने त्रिशंकूच्या उद्गाराकरितां प्रतिसृष्टि निर्माण केली अशी पौराणिक कथा आहे. ती कोणास विश्वसनीय वाटो किंवा न वाटो, परन्तु कवि हे दररोज अभिनवसृष्टि निर्माण करितात ही गोष्ट कोणत्याहि रसिकास नाकबूल करितां यावयाची नाही. जडसृष्टीतील जळांत किंवा स्थलांत जे नयनमनोहर रंग कधीहि दृष्टीस पडत नाहीत अशा रंगांनी सुरम्य दिसणारी हजारां

चित्रें कवीच्या अन्तर्दृष्टीपुढें उभीं असतात व आपल्या वाणीची मोहिनी ठाकून प्रेक्षकांच्यापुढें त्या सुंदर चित्रांचे कौशल्यानें विणलेले आणि चितारलेले पट ते मांडीत असतात आणि क्षणभर नजरबंद करणाऱ्या गारोडयाप्रमाणें ती सृष्टि सत्य आहे अशा भावनेची भुरळ त्यांच्यावर पाडीत असतात. ही नजरबंद करण्याची विद्या, ही निर्जीव सृष्टि सजीव करणारी संजीवनी त्याला कोणत्या तपश्चर्येमुळें प्राप्त होते याचा तपास करण्यांत रसिक, अर्नाल्ड यांच्यासारख्या मार्मिक काव्य विवेचकांनीं आपलीं बहुमोल आयुष्ये खर्ची घातलीं व त्यांनीं असा सिद्धान्त काढला आहे, कीं केवळ कवीच्या अन्तःकरणांत वसत असलेल्या विश्वबंधुत्वाच्या विश्वप्रेमाच्या कल्पनेच्या आत्यंतिक विकासामुळेच ही सिद्धि त्याला प्राप्त होत असते. प्रेममय दिसणाऱ्या सृष्टीचें-नव्हे, परमेश्वरी दृश्य स्वरूपाचें स्तोत्र करावें हाच त्याला हव्यास, आणि रसिक, संत व सज्जन यांच्या रूपानें मानवी विग्रह धारण करून जगतांत जें परमेश्वरी चैतन्य वावरतें आणि जगदुद्धारांत मग्न असतें त्यांना निववावें हाच त्याच्या मनाला रात्रंदिवस लागलेला नाद-या हव्यासांत आणि या नादांत तो स्वत्वाला विसरतो आणि विश्वमय विराट् स्वरूपांत स्वतः विरघळून जातो. जगताशीं एकरूप होतो. सज्जनाशीं समरस होतो. असल्या एकतानतें व सामस्यांत असतांना जेव्हां यदृच्छेनें तो स्वैरालाप व्यावयास लागतो, तेव्हां यमुनातटाकीं वाजणाऱ्या बांसरीचीं ताण कानावर पडतांच व्रजांतील पशुपक्षी, स्त्रीपुरुष वृक्षजलाशय व अगनगादिजड यांचें देहभान हरपून जाऊन “ मुरलीवाल्या ” कडे टक लावून पाहण्यांतच त्यांना जशी कृतार्थता वाटे, तशीच स्थिति सर्व रसिकांची होऊन जाते. अशा उच्च वातावरणांत विहार करणाऱ्या कवीच्या मुखांतून निवणाऱ्या आलापांचा प्रतिध्वनि सृष्टीच्या कोनाकोपऱ्यांतून यावच्चन्द्रदिवाकर सारखा होत असतो व त्या नादाचा एक तरी मधुर स्वर आपल्या कानीं पडावा व त्या स्वनांतील माधुरी आपल्या हृदयस्थ वाद्यांत शाश्वत टिकावी ह्मणून रसिक आपल्या हृदयाच्या तारा त्या सुरांत लावण्यांत सदोदित निमग्न असतात. या दिव्य आनंदाचा मनमुराद अनुभव घेणारा कवि आपल्या वाणींतून सहजगत्या प्रकट

होणाऱ्या शब्दाची व अर्थाची फारशी फिकीर करीत नाही. कारण बेफिकीरपणे गावयास बसल्याशिवाय त्याच्या गाण्यास रंग चढत नाही. असे कवि नेहमीच अत्यंत निरभिमान वृत्तीने “ काय म्यां पामरें बोलावीं उत्तरें । परि विश्वम्भरें बोलविलें ॥ ” असे म्हणून भगवच्चरणीं मिलिंदायमान होण्यांतच धन्यता मानीत असतात. कधीं कधीं रसिकांचीं मनं आपल्या गायनांत तल्लीन झालीं हा चमत्कार पाहून ते क्षणभर विस्मयचकित होऊन “ रसिकांचीं मनं हीच माझी स्फूर्ति आहे ” असें समजून आपल्या श्रोत्यांविषयीं परमादर व्यक्त करितात. माझ्या प्रतिभाशक्तीनें रसिकांचा आनन्दसागर हेलावला अशा अहंक्रुतीचा वारा त्याळा शिवेनासा होतो. “ आनन्द कवी ” ने कवीच्या मनस्थितीचें वर्णन खालील ओळींत मोठ्या मार्मिकतेनें केले आहे:-

“ पूर्णेन्दु जेंवि या गगनीं । तुझि तसे विलसतां भुवनीं ॥ ”

अशा दृष्टीनें कवि रसिकांकडे पाहतात. व तेच “ आग्रहें गीत गा ! म्हणती ” म्हणूनच कवि गावयास लागतात. परन्तु हें गीत गात असतां

“ जें काय बोलतों लिहितों । मुळि तदर्थ मजच न कळतो ।  
तें सर्व हरिच जाण तो । ”

हीच त्यांची मनस्थिति असते; व ज्यांच्या प्रेरणेनें गीत गाण्याची स्फूर्ति उत्पन्न होते त्या सज्जनांची सेवा आपल्या हातून घडावी एवढीच सात्विक मनीषा कविजनांची असल्यामुळे

“ वेंचुनी शब्द सुमनांला । गुंफितों तयांची माला ।

कशि तरी गमे जे मतिळा । ठेवितों सज्जनापुढतीं ॥ ”

असे उद्गार काढून कांहीं सत्सेवा आपल्या हातून घडली याच विचारांत ते स्वतःस धन्य समजतात !

“ आनन्दकवि ” हा अशा कोटींतील दिव्य गीताचे आलाप घेणारा एक स्वच्छन्दी चण्डोल आहे ! त्याचे गायनांत आगामी प्रभाताची व भावी उत्कर्षाची छटा उमटलेली आहे. त्याचप्रमाणें प्राचीन वैभवाचें विस्मृतिरूप धुरळ्याचें दाट पटल सध्यांच्या पिढीच्या अन्तःकरणरूप निर्मलदर्पणावर पडल्यामुळे त्यांच्या ठिकाणची स्वस्वरूपाची ओळख नष्टप्राय

झाली आहे ती धूळि देखील आपल्या उदयोन्मुख बालरवीचें स्तोत्र गात असतांच पडलेल्या प्रकाशकिरणांत रंगित झालेल्या सुवर्णपंखाच्या मनोरम हालचालीनें अजीबात झाडून टाकून स्वस्वरूपाची जाणीव पुनः उत्पन्न करण्याचें सामर्थ्य त्यांच्या काव्यांत आहे हें सहृदय रसिकांस या गीतांतील थोडेसे आलाप कानावर पडल्या बरोबर कळून येईल !

या प्रस्तावनेच्या शेवटीं आह्मांला सोठ्या अभिमानानें एका गोष्टीचा उल्लेख करावासा वाटतो. महाराष्ट्रसरस्वतीला जेव्हां “ पहिली माझी ओवी ” गावीशी वाटली तेव्हां मुकुंदराजानें अंबमनोहर क्षेत्रांत अध्यात्मवादाची “ एकतारी ” तयार केली; त्यानंतर पैठणस्थ एकनाथांनीं तिला भक्तीची दुसरी तार जोडिली; काळान्तरानें ही विदर्भस्थ वीणा गवसणींत धूळ खात पडली होती. तिला देवनाथ व दयाळनाथ यांनीं नाथ सांप्रदायी “ मतवालेपणा ”स साजेशा खणखणित आवाज देणाऱ्या दोन “ जोडा ”च्या तारा चढविल्या. परन्तु त्यानंतर गेल्या साठ वर्षांत ही विदर्भवीणा अदृश्य झाली होती, ती “ आनन्दकवी ”नीं पुनः हातांत घेऊन तिजवर राष्ट्रप्रेमाची पञ्चम स्वराची तार चढविली आहे व ती पुनश्च आपल्या मंजुळ स्वरानें रसिकांचीं मनं आकर्षण करून ध्यावयास लागली आहे. या वीणेचा हा मंजुळ ध्वनि असाच शाश्वत टिकून हिच्या नादांत मोहून गेलेल्या विदर्भवासीयांच्या हातून महाराष्ट्रभाग्योदयाचें किंवा भरतभाग्योदयाचें महत्कार्य पार पाडण्यास तो साधनीभूत होवो व ही दीर्घ निद्रेनन्तर जागृत झालेली विदर्भप्रेरणा इत्युत्तर तरी देशाचा भाग्योदय होईपर्यन्त सुप्तावस्थेस न जावो एवढीच भगवंतास अनन्यभावे प्रार्थना करून ही छोटेखानी प्रस्तावना पुरी करितों.

यवतमाळ,  
चैत्र शु. ९ शके १८४२. }

माधव श्रीहरि अणे.

# श्री आनंद-गीत.

१

## कविता-देवी

( भूपती खरे ते० या चालीवर. )

हे कविता-देवी काय वानुं मी तुजला  
तव अगम्य महिमा मला न अजुनी कळला  
तव कृपाकटाक्षाचि पडतां तो नर धन्य  
अवकृपा तुझी लव दुःखि न त्या सम अन्य  
गत मयूर, वामन, तुकया आदि करानी  
तव कृपेंच दिसती मूर्तिमंत अजि भुवनीं  
लव कवित्व अंगीं अर्थ तरिच या जननीं  
मृत वाटे न तरी सजीवता ती असुनी  
हा चंद्र मनोरम दीप दुजा कीं म्हणतो  
नातरी तयाला क्षयी, कलंकी वदतो  
त्या कुवच बोलण्या अधिकार न कवणाचा  
तो भोग भोगितो अपुल्या कृतकर्माचा  
हें कळायास तरि शक्ति तुझी ये कामा  
नाकळतें जरिही प्रसन्न विधितनया, मा  
तव ठायीं अविरत अविकल्पें रत होतां  
कार्थि क्षुधा तृषेची स्मृति नच होई चित्ता

१



## आनंद-गीत

दुःखांत, दुःखमय शोक निवारनि सारा  
जणुं येती हृदयीं आनंदाच्या लहरा  
जरि गिरीं कंदरीं वनीं उपवनीं वास  
बहु गोड वाटतो प्रासादाहुनि खास  
हा दिवस, रात्र ही भास न होतो ऐसा  
जार्गि काय चालले येइं न ध्यानीं सहसा  
दुष्प्राप्य वस्तु ती प्राप्त करोनी देशी  
जें इतरां दुर्गम त्या स्थानीं बसवीशी  
जी शक्ति न कवणा ती तव ठायीं वसते  
वर्णना, करूं मी कोठवरी प्रिय कविते !  
मृगपती वर्णिती परि तव न लगे पार  
मग तिथें मृगांची गती किती असणार  
ते बसायास तुज स्वर्ण आसना देती  
ते छत्र तुजवरी विविध रत्नमय धरिती  
मी दीन ह्मणुनि तुज देउं बसाया काय ?  
मी निर्धन आणूं छत्र कोठचें हाय !  
ते थोर, दीन हा भेद असा तुजपाशीं  
नाहींच वाटतें असा भंरवसा मजसी  
तूं उदार तुजला नसे सान कुणि थोर  
‘ आनंद ’ राहुं दे तरी कृपेंत, किशोर

---

( १ ) सिद्ध = पक्षी = कविश्रेष्ठ. ( २ ) कवि किंकर.

२

## शुक-बोध

( श्लोक. )

फिरत फिरत एका रम्य उद्यानि गेलों  
 बहुनि रुचिर शोभा अंतरीं फार धालों  
 बघत बघत एका आम्रशाखेवरी ती  
 सहज नजर गेली तों पडे कीर दृष्टी  
 निज सदर्नि असावा प्राणि हा लाळसा ही  
 हृदयिं परि मिले तो कैवि चिंता अती ही  
 उगिचचि बसवेना मारिळी हांक अंतीं  
 परिसुनि शुक बोले—‘ का ?’ “तुला मद्दिनंती  
 “ स्थिर हृदयचि ठेवीं चित्तिं शंका न आणी  
 गरलसम न कांहीं सत्य हे बोल मानीं  
 सुहृदसम तुझा मी एक या जाण लोकीं  
 सदय मन करोनी मित्र मोदें विलोकीं  
 “ मम मनिं बहु इच्छा संग तुझा घडावा  
 सतत, ह्यणुनि माझा हेतु हा पूर्ण व्हावा  
 वच मम वद मातें मान्य हैं काय चित्तीं  
 प्रियतम सखया रे ! हींच तूतें विनंती  
 लव न उणिव कांहीं होउ देणार तूतें  
 पुरविन तव कोडा, वांछिंसी जें सदा, तें-

अनुभविं सहवासैं पूर्ण येईल जाण  
 स्तुति निज करणें हैं गोड वाटे मला न  
 “ सुहृद-वचन वायां आज जाणार नाही  
 अबुध नसासि तूं रे जाणसी सर्व कांहीं  
 उशिर बहुत होतो चाल वेगें गृहाला  
 धरिं न मम सख्या रे ! व्यर्थ तूं आग्रहाला ”  
 परिसुनि दिधलें हैं त्या शुके उत्तरातें :—  
 “ श्रवण करुनि बोलां ह्या हंसूं फार येतें  
 तुजसह जरि येतों गेहिं या त्वद्विचारें  
 खचित मम लयाला सौख्य जाईल सारें  
 “ उडुनि गगानि वाटे तेथ मी संचरीतों  
 अवनिवरि कुठेंही स्वेच्छ लीला करीतों  
 स्मृति नच मांनि येई त्यांत रे ! कोणतीही  
 हृदयिं भरत सारें सौख्य आनंद पाहीं  
 “ हृदयिं तव कशी ये कल्पना त्या सुखाचीं  
 भुवनिं कुणि मला जे साम्य त्या होय साची  
 वद तव सदनीं हैं सौख्य होईल काय ?  
 कराशिल मृदु कीं तें बोलुनी दग्ध हाथ !  
 “ अनुपम जरि सौख्यीं तूं मला ठेविलेंस  
 सरि तरि विपिनाची त्या न येईल लेश  
 अतुल सुख मिळालें त्यागितां आज मी हैं  
 प्रिय नच तरि होतां तुच्छ वाटेल पाहे

“ कितिहि जरि अपेष्टा त्यांत येवोत दैवें  
 भय न, खचित धैर्यें सोशितों सर्व भावें  
 तुज गुज कथितों मी एक कोपें न सान  
 सुख नच तव गेहीं जें मला देईं रान ”  
 वचन वदुनि ऐसें व्योमपंथें उडाला  
 क्षणहि न दिसतां तो दृष्टिच्या आड झाला  
 विविध शुक-वियोगें अश्रु नेत्रांत येती  
 गृहिं न परत जातां बैसलों तेथ अंतीं  
 अवचित मग येई मित्र तेथें विचारी  
 स्थिति मम बघुनी तो,—‘ होसि कां खिन्न भारी ?’  
 सकळ कथियलें त्या वृत्त, ऐकोनि बोलें—  
 “ शुक-वच नच खोटें, त्वां वृथा दुःख केलें ”

३

## मत्सर

( भूपती खरे ते० या चालीवर. )

हा मत्सर बुडवी अखिल जगाला पाही  
स्वाधीन तयाच्या होउं नको तूं कधिही  
या रोगासम नच दुष्ट रोग या जगतीं  
जरि जडे कुणाही टळे न तो कल्पान्तीं  
श्रीमंत दीन होती या मत्सरें  
धीमंत कुधी होती या मत्सरें  
जे सुखी, असुखि होती या मत्सरें  
हैं विदित असुनि तुज मग कां ऐसें करिसी  
वाटतें नवल बहु हेंचि सखे गे मजसी  
हा 'मत्सर घातकि'—बोध असा जनिं करिसी  
मग तुलाच त्या वचनाची चाड न कैशी  
सन्मार्ग सुचवि जी मती तुझी इतरांसी  
लाविशी बळें मग तिजला कां कुपथासी  
हेंचि कां ग्रंथि वाचीशी । निशिदिनीं  
हेंचि कां तत्व काढीशी । त्यांतुनी  
हाचि कां बोध ठसवीशी । निज मनीं

याहुनी अशिक्षित बरी ह्यणावी वनिता  
कीं दोष तत्करें घडति सुशिक्षण नसतां  
हा मत्सररूपी अंकुर हो तरु पुढतीं  
जै फळें तया ये उजेड पढतो चित्तीं  
अति दुःसह वाटति अंतीं । तीं फळें  
भोगणें प्राप्त होती तीं । ना टळे  
नयनिं मग अश्रुं बहु येतीं । ना खळे  
अनुताप होय मग खरा खरा जरि चित्तीं  
तरि लाभ काय तो समयचि गेल्यावरती

## नूतन भागीदार

( मज मदनें फसविलें० या चालीवर. )

शिशुपण हें कितितरी

गोड असे भूवरी

प्रिय मातेच्या वक्षःस्थलावरि

बालक मूर्तीं मन हरणारी

सुंदर कैशा लीला ही करि

स्वच्छंदें बहुपरी

विशाल उदधीवरि आकाशीं

दिव्य तारका शोभतेनिशीं

सुम-कलिका वा रम्य तरूशी

शिशु दिसतें त्यापरी

तज्जननी त्या करिं घेवोनी

नच दुखवीतां शोके देउनि

प्रेमभरें त्या गोंजारूनी

तृप्त मना निज करी

रडतां असुं ये गालावरतें

चुंबन घेउनि शोषवि जळ तें

कुतुके निज सुत वदना बघते

प्रीति काय ही तरी

देखुनि बालक करि जी लीला  
वर्णुं शके नच कधिं ती तिजला  
ठेबुं कुठें तिज नकळे त्याला

प्रिय इतुकें अंतरां  
जगती ही तिज तुच्छ वाटते  
अलंकार ते व्यर्थ मानिते  
त्यापुढातिं न तिज कांहीं गमतें

प्रिय दुसरें अंतरां  
हरणाऱ्या ! मम सति-प्रेम-मन  
होईं विलोकुन हृदय विदारण  
बाला ! जरि हें चोरियलें धन

द्वेष तुझा नच धरी  
प्रीती उत्कट मम जीवरती  
तीच तुझ्यावरि करि रे ! शुचि रति  
बहु आनंदें ह्मणुनी तुजप्रति  
अर्पण ती मी करी



## सुलोचना

( सुरा सुरा जणुं० या चालीवर )

असैं कसैं मज पिसैं असे हैं,

दिसे वसे मनि सुलोचना.

मुला चुंबितां फुला हुंगितां

किती शोभिता, तदंत ना.

प्रणयें रमतां, सहास्य बघतां,

मंजुळ गातां, हरी मना.

अशांस अबला म्हणे न, मतिला

भ्रंश जहाला सुखें म्हणा.

६

## चंद्रमा

चंद्र उगवला नभांत हा । नभांत हा  
सुंदर कितितरि दिसे अहा  
शोभतसे जणुं दिव्य हिरा । दिव्य हिरा  
अथवा तिलकाचि शुभ्र खरा  
सकल तारकासह साचा । सह साचा  
खेळ खेळतो मौजेचा  
कुरवाळीं त्या प्रेमभरें । प्रेमभरें  
समजुनि अपुले पुत्र खरे  
दुजा न ठेवी भाव मनीं । भाव मनीं  
हर्षवि किरणें ही रजनी  
दुःख न बघवे मुळि ह्याला । मुळि ह्याला  
प्रसन्न ठेवी जगतीला  
जरी ताप दे घनमाला । घनमाला  
ढळूं न दे लव शांतीला  
सदा रम्य हा दिसे जना । दिसे जना  
सुंदर रूपें सुखवि मना

७

भ्रम

( दिंडी )

कुठें नाहीं सौख्य या जगामार्जी

तरल कमला ती थोर या भव्नी जी

अशा ठायीं गुंतुनि उपाय काय

स्मरुनि हरिचे उद्धरूं पाय काय

न वनि गेल्याविण हेतु-सफलता ही

चित्त चंचलता इथें आड येई

करुनि निश्चय दृढ असा, ' उद्यां जावें.'

मग्न झालों प्रभुनामि पूज्यभावें

कांहीं काळें रव एक उदित झाला

प्रथम मजला कळला न कुठुनि आला

परी केला रसभंग निर्दयानें

सौख्य-सिंधूंतुनि ओढिलें तयानें

शांत असतां जलनिधी तो उदार

देईं सरिता कलखें त्रास फार

कुद्ध मुद्रें तो बघे काय पाही ?—

प्रिया आनंदें रमविण्यास येई

कडेवरती घेउनी कैतुकांन

रम्यवाला, रंजवी मंजु गानें

अशी रमणी मनिःकटि उभी आहे

तेंवि कोपें पाहतां हेंच पाहे  
चारुगात्री, झाल्यास विपिनवासी  
काय जवळीं बघतील नयन ऐशी  
कर्णमधुर स्वर्गीय मंजु गीत  
श्रवण करतिल का श्रवण असें तेथ  
असति कोमल हे ओष्ठ रक्त वर्ण  
करिल मग यत्पान आकंठ कोण  
त्यजुनि जाइल रक्तिमा तयां जेव्हां  
दोष दंतीं येईल काय तेव्हां  
गुलाबहि सर करि न ज्या कपोलांची  
देति आशि ते निज साक्ष चारुतेची  
चुंबनाविण ते रुक्ष जाहल्यास  
पुढति ओष्ठारि काय सकल दोष  
स्वर्ग-सौख्य न ज्यापुढें तुल्य होतें  
वदति केवळ आनंद-धाम ज्यातें  
स्मशानहि तें वैकुंठ गमे ज्यानें  
असें लाघे सुत-सौख्य सुदैवानें  
सुधामय त्या बोंबड्या मधुर बोला  
अजुनि पुरत्या मिळती न ऐकण्याला  
बालपणिच्या त्या गोड रम्य लीला  
कुठें लागति नुकत्याच दिसायाला  
नित्य सदनीं मुखचंद्र मत्प्रियेचा

## आनंद-गीत

पूर्ण, अकलंकी हास्ययुक्त साचा  
दृष्टि पडतां आनंद किती होतो  
तुच्छ वाटे मोक्षही त्यापुढें तो  
निशाकालीं नभि चंद्र उदय पावे  
स्वमनि इच्छी तो विश्व तोषवावे  
होई दिग्भागा रवि-स्पर्श जेव्हां  
लया जाई तदुदारपणा तेव्हां  
कलंक, क्षय, निस्तेजता जयाला  
खरें नकळे किति सौख्य तन्मनाला  
असा जो जर्गि तो कधीं कुणा अन्य  
दर्शनानें निज करिल काय धन्य  
चित्ति उद्भवतां असे हे विचार  
तरल केलें शुभ निश्चयास फार  
गोड वाटे तईं भवचि हा असार  
पुन्हां मायेचा होय कर्णधार

श्लोक

मतिसि कां भ्रम हा पडला असा  
नकळतें जरि मी करि साहसा  
झार्णि निवारिल सत्पथ सांगुन  
खचित धन्य तया जर्गि मानिन

८

## सरिता

झुळ झुळ वाहे ही सरिता,

प्रसन्न होई मन बघतां.

ईश दयेनें या जगतीं

वस्तु निर्मिल्या नच गणती.

अर्थी असती जगिं सर्व.

नसे कुणाला निज गर्व

तयांत सरिता

असे अद्भुता,

किती वर्णितां,

शब्द नसति ते मजपार्शी.

वदा कोणत्या बंधु कोशी.

सुधा विपुल ती सुरभुवनीं

सुज्ञ बोलती, ये श्रवणीं.

तीच अवतरे मर्त्य जनीं

असें वाटतें इज बधुनी

सतांस तारी

खलांस तारी,

पतितां तारी,

## आनंद-गीत

इजसम कोणी दयामया  
नसे शोधितां त्रिजनीं या.  
भूमि खेळवी मांडिवरी,  
वितान प्रेमें नभ वितरी,  
बंधु पवन मधु वचां वदे,  
सागर पति तो रमे मुदें,  
चंद्र—दिवाकर  
सुत जोडुनि कर  
शासनिं तत्पर.  
तारकांसर्वे शांत निशीं  
हितगुज करिते सृष्टीशीं

९

## प्रणय-शोभा

( सुरा सुरा जणुं० या चालीवर )

जिवाहुनी प्रिय असे मला जी झटे रती मी करावया  
न बोलतां करि त्रणांस कोपें कपोल ओष्ठीं धरोनियां  
विचारितां तिज दग्ध करी तनु निमित्त नेत्रें बघोनियां  
आति त्वरें मग मदीय कंठीं स्वबाहु फेंकी नसे दया  
अशीच दुःखद विशुद्ध रीती प्रणयाची कां जगांत या  
गमेल प्रणयीं कुणा पडावें दिसेल शोभा अशी तया



## साधु-महिमा

( श्लोक )

त्रिखंड नमितें जया धरुनि भाव चित्तीं निक।  
श्रवूनि अभिधान जें सुटत कंप त्या अंतका  
अगाध करिं शक्ति ज्या वसतसे खरी निश्चला  
समर्थ वसतो असा जगतिं एक साधू भला

असे उदाधि शांतिचा व्यसनिं जो ढळेना कदां  
तयास सुखदुःख तें समसमान वाटे सदा  
कुशद्व वदतां कुणीं न धरि रोष, मानी सखा  
विकल्प हृदयीं जरा न, अरि, मित्र तो सारखा

सुधामय निघे सदा वच मुखें मुद्दें सत्य तें  
असत्य नरकापरी समय धारे ये कैवि ते  
कुटुंब वसुधाच ज्या सकळिकीं कृपा सारखी  
न भेद मनिं, इच्छितो जग सदा असावें सुखी

कसा न अभिमान तो सकल ठायि सौजन्यता  
सदा हंसित वृत्ति, ज्या कधिं न ठाउकीं खिन्नता  
सुरम्य नवं हर्म्य वा उटज जीर्ण ज्या सारखें  
त्रिकाल, सगळे ऋतूहि उपभोगितो तो सुखें

न भोजन मिळे तरी पवन भक्षुनी राहतो  
 त्यजी न अपुल्या स्थला, करि न याचना अल्प तो  
 खरा भरंवसा हरी-चरणि, “ जें घडें तें खरें—  
 न पर्ण तरि हालतें प्रभु-कृपेविणें या नरें ”

सु-मार्ग कथण्या जना सदुपदेश मोदें करी  
 तदीय हित साधण्या अवघड श्रमा स्वीकरी  
 तयांत तनुला पडो कितिहि कष्ट खंती नसे  
 स्व-पुत्र जन हे तया सु-दृढ भावना ही असे  
 असेल सुख तें कुठें ?—खचित एक साधू-गृही  
 तिथेंचि बघतां दिसे अनुपमेय आनंदही  
 जगांत हरि तो कुठें ?—सतत साधु-ठायीं वसे  
 भवांत भव-मुक्ति जी म्हणति तीहि तेथें असे  
 पवित्र सरिता करी सकल पाप-भारा दुरी  
 स्व-शीत किरणें शशी विरह-ताप सारा हरी  
 हरी सकल दीनता पुरवि इष्ट कल्पद्रुम  
 परी सकल हीं जगीं पुरवि एक सत्संगम  
 तरोनि पर तारितो, महति कोण वर्णील ती  
 प्रभूहि थकला, श्रमे चतुर शारदेची माते  
 तिथें अबुध हा कुठें !—हरिपुढें जसा मूषक  
 पदां सविनयें नमीं, कविसि तो असो तारक

## मनोहर स्वप्न

( अजि अक्रुर हा० या चालीवर )

अति मोदभरें निद्रित असतांना मी

स्वप्न तदां पडलें नामीं

तें स्वप्न नव्हे सुखकर काल वयाचा

दैवि पुन्हां कां लव याचा ?

त्या शुभ घडिची महति न वदवे वार्चे

उपकारच त्या देवाचे

अक्षय्याचि ती लाभवी

इच्छा ही मजला भावी

परि दैवा पूर्ण अभावी

क्षण मृगजलसम दावी भास मनाला

प्रतिभा ती वा नयनांला

चंद्र चंद्रिका गगनीं अनुपम मोदें

क्रीडतात हास्य विनोदें

हें बघुनि सुटे मत्सर त्या चपलेला

दाखवि मग निज लीलेला

आन्धान करी प्रेमें त्वरित प्रियाला

धांवत ये तो समयाला

मानिती देव प्रणयाला

समजती भक्त उभयांला

आवडे कोण तो त्याला

भक्तींत; अशी स्पर्धा उभयीं चाले

निज कार्या रत ते झाले

तों 'दा-' या मधु अस्फुट बाल-रवानें

गमलें तें स्वप्न लया ने

जें स्वप्नि बघे जागृति तेंचि दिसावें

यापरतें काय असावें

तांबूल करीं, कटिवर बालक, निकटीं

उभि ऐशी रमणी होती

हृदयांत धरुनि सद्भावा

तांबूल कुणीं मज द्यावा

उभयांत असा हा दावा

स्व-प्रीतीचा प्रभु मज ते मानीती

निज कृतज्ञता प्रगटविती

---

( १ ) चंद्र चंद्रिका व मेघ चपला.

## आनंद-गीत

तैं प्रेमाच्या त्या कलह निनादानें  
मन भरलें आनंदानें  
अनुभवितां त्या निरुपम स्वर्ग-सुखाला  
विसरलों देह भानाला  
भाग्यवंत अजि मीच गमे या लोकीं  
जगताला तुच्छ विलोकीं  
वच ' लबाड ' वदनीं आलें  
बालक तंव हंसुनी डोले  
कर पुढतीं व्याया केले—  
तों दंश करी वृश्चिक हरिला गर्व  
कळविलें स्वप्न तें सर्व

१२

## लता आणि फुलें

फुलें लटकतीं लतांस हीं  
 म्हणुनी शोभा तयांस ही  
 कुसुमें स्वगंध पसरविती  
 वायुसवें दशादिशांप्रति  
 जननी—अंकीं खेळुनियां  
 नभा चिडविती हांसुनियां  
 आम्हीं तारे भूवरिचे  
 डोलुनि दाविती त्या साचे  
 वरती बघती मत्तपणें  
 लाज गमे त्यां क्षिति बघणें  
 गर्व तयांना बहु होता  
 समजत होतीं श्रेष्ठ स्वतां  
 जननीं कथिती नम्र असा  
 परि न ऐकती तीं सहसा  
 अभिमानाचें घर खालीं  
 प्रचिती त्यांना मग आली  
 अवचित तेथें नर येई  
 अदयें खुडिलीं कुसुमें तीं

## आनंद-गीत

पुत्र-प्रेमें दुःखि लता  
दिसती तेव्हां बहु रडतां  
दुःख जनक परि फुलां स्थिति  
प्राप्त होय त्यामुळें अति  
प्रिय जननींचा सहवास  
पुरा अंतरे त्यां खास  
पूर्वस्मित तें मुखांवरी  
बघतां न दिसे अल्प तरी  
गर्व समूळ गळे सारा  
म्हणती, -नमवुनि शिर, 'तारा'  
मुखा लपवुनी लजेनें  
प्रभु-गुण गाती मग सुमनें

१३

## विरही-चंद्र

[ कृष्णपक्षातील चंद्र, सूर्योदयानंतरही पश्चिम दिशेस कांहीं वेळपर्यंत दिसत असतो, त्याला उद्देशून पुढील कविता केली आहे. ]

( वसंत वाता० या चालीवर )

सखया चंद्रा ! अधोवदन तव ऐसें कां जाहलें ?

पूर्वचे तेज कुठें लोपलें ?

सुता तारका पति-गृहिं गेल्या, कन्याविरहामुळें

म्हणुनि कां शोकां मन दाटलें ?

कन्याजन हें धन दुसऱ्याचें ठाउक असुनी तुला

मग कां त्रास असा मांडिला ?

सखी कौमुदी विहार करितां मुदित मनें, सोडुनी

गेली विरहिं तुला लोटुनी;

म्हणुनिच दिससी म्लानवदन तूं कारण हेंची खरें,

परि तिला दोष न देणें बरें !

हितगुज करण्या सखा तुझा प्रिय दिनमणि तव भेटिला

येतां दिसला जेव्हां तिला;



## आनंद-गीत

नैसर्गिक स्त्रीलज्जा तेन्हां उड्डवली तन्मनीं

लपली धरे-आड जाउनी.

विभवयुक्त ये मित्र पहा, करि आदर संतोषुनी,

रिझवीं गोड तया बोलुनी.

‘किती श्रेष्ठ हा !’ ‘दीन असा मी !’ जाणुनि कधि अंतरी

अशा या पडूं नको मत्सरीं.

विरहदुःख भोगिशी पुरे तें, कशास भर आणखी ?

रहावें, प्रभु जी स्थिति दे, सुखी.

१४

## भिकाऱ्याचे उद्गार

( अजि शेवटचा० या चालीवर )

अहिं दीन जनीं हाणुनी पुंसति न कोणी  
बघती न अह्मांलागोनी

दृष्टिस पडतां यांच्या मुख लपवीती  
अप्रीति भाव दर्शविती

स्पर्श तदंगा नकळत होतां दुरुनी  
अहिसमान बघती नयनीं

वर्षाव शिरीं दुर्वचनांचा करिती  
निशिदिनिं, का ही जनरीती ?

मानिती श्रेष्ठ अपणांला

लेखिती तुच्छ आह्मांला

‘ लाडके अहिंच देवाला ’

उन्मत्तपणें वदती लोकीं ऐसें  
तन्मानिं हें शिरलें कैसें

जरि दीन मुखें लवहि याचितां ह्यांना  
मनिं येई अल्प दया ना

## आनंद-गीत

घांसभर अम्हीं अन्न मागतां पोटा-

क्रूरपणें दाविति सोटा

‘देऊन तुम्हां व्हावें काय भिकारी ?’

अशि बदते जीभ विकारी

‘तव देवानें इथें ठेविलें काय ?’

म्हणति असें निष्ठुर हाय !

दारास लावुनी घेती

भृत्य वा तिर्ये बसवीती

असुनि ‘न कुणि’ निरोप देती

धक्यांची वा विटंबना ये भाली

गरिबांचा कोणि न वाली

यानांच दिळा जन्म तुवां कां देवा !

करनियां आमुचा हेवा

दीनांस दुजा सांग निर्मितो काय ?

संशयें दग्ध हा काय

श्रीमंत खरा तूंचि असावा एक

म्हणुनि भक्त तव बहुतेक

तूं इच्छिसि कीं, समान जगत नसावें

कां तुम्हींच देव रहावें

ही सृष्टि दोन देवाची  
 शंका न किमपि ये त्याची  
 ही उक्ति तुझ्या भक्तांची  
 मग योग्य न तव आम्हीं, तूंही न आम्हां  
 तूं अमुच्या दृष्टि निकामा

अपवाद खरा ह्मणुनि जरी धनवान  
 करिशील, नको तव आण  
 ' श्री ' प्राप्त जया दत्त पुढें ' ग ' रहातो  
 मृदुलता विसरवी ज्ञाणि तो  
 ह्या षडरींनीं कुणा तारिलें जगतीं  
 जे स्वेच्छें वर्तन करिती  
 मति सन्मार्गीं लावी कुपथ न दावी  
 भीक अम्हां हीच मिळावी  
 मग सुखी परम भिकारी  
 संपत्ति नको तव सारी  
 प्रभु ! रहा मात्र कैवारी  
 त्वत्कृपें उणें भूवरि कांहीं न साचें  
 अर्हि दास तुझ्या पायाचे

१५

## माझी निराशा

( नृप ममता० या चालीवर )

सुम बकुल मनोहर म्हणुनी

लाविला वृक्ष तो सदनीं । प्रीतिने

होईल कधीं हा थोर

घालितां गमे त्या नीर । प्रतिदिनीं

येतील फुलें त्या केव्हां

वाहीन कधीं मी देवा । भक्तिने

दे माला सुंदर करुनी

कधि म्हणेल प्रियतम भगिनी । कौतुके

परि तिला चिडविण्यासाठीं

वाद्धन दाखवूं कंठीं । करुनि ती

तिजसमोर ' घे ' ' घे ' म्हणुनी

नेऊं नच देतां हंसुनी । ती बळें

मग नकळत येइल पाणी

डोळ्यांत तिच्या तें बवुनी ! त्या क्षणीं

हिरमुसलें वदन करोनी

जाईल खिन्न होवोनी । तेथुनी

तंव वाहिल बाळपणींच्या

अक्षता शिब्याशापांच्या । मजवरी

सांगेन परी आईसी  
 बघ वदते मज ही कैशी । उलट मी  
 मग तीहि रडत येईल  
 आइला सर्व सांगेल । सत्य तें  
 तईं हळुंच जाउनी मार्गे  
 घालीन माळ अनुरागे । ती गळां  
 हे असे विचार तरंग  
 चालतां होईं मन दंग । किति तरी  
 ये थोरपणा वृक्षाला  
 अधिकाधिक वाटे मजला । निरखितां  
 आनंद न मावे हृदयीं  
 मम आशा वाढत जाई । समयिं त्या  
 परि आज प्रभातीं बघतां  
 दिसतसे धरेला नमितां । वृक्ष तो  
 ही दुःखद तस्थिति बघुनी  
 येति असूं किति तरि नयनीं । तेधवां  
 आनंदहि पार निमाला  
 आशांचा लय तो झाला । सकलही  
 रडवाया इच्छित होतो  
 परि मलाच प्रसंग ये तो । संप्रति  
 साधिला कुणीं हा दावा  
 'आनंद'—मित्र तो दावा । विनति ही

१६

## स्वैर विचार

( सबसे राम० या चालीवर )

हे असती स्वैर विचार

कांहीं यांत असे का सार ?

सृष्टि कोठली । कुणी निर्मिली

भूवर कैशी ही आली

भूहि विशाली । कशि अवतरली

कोण खरा जगिं इज वाली । कांहीं०

लव न आसरा । दिसत अंबरा

केंवि फिरे नम-पट सारा

रवि शशि तारा । करिति विहारा

कुणिं न तयां का वदणारा । कांहीं०

पवन वाहतो । कां नच दिसतो

अविरत तरि निज स्मृति देतो

मेघ गर्जतो । सलिल वर्षतो

चपलेला कां लपवीतो । कांहीं०

कोटुनि येते । परतुनि जाते

रजनी कवण्या सदनातें

प्रेम कसें तें । जन्म पावतें

सांगा कुणिं या नियमातें । कांहीं०

१७

बाल

( होय संसार तर • या चालीवर )

रम्य हा बाल कुणि । भासतो चंद्रमाणि  
 तोष किति होईं मनिं । सहज त्यातें बघुनि  
 बोबडे बोल तें । चित्त आकर्षितें  
 अमृतमय बिन्दु ते । जलनिधीसम वदनिं  
 स्वच्छन्द जलतरंग । खेळती होती दंग  
 तेंवि हा बालभृंग । खेळ करि निशिदिनीं  
 हास्यही विमलतर । विलसतें मुखिं मधुर  
 शशि-प्रभा अवनिवर । तेंवि पसरे सदनिं  
 प्राण कीं जननिचा । स्वर्ग जणुं भुवनिचा  
 सकल निधि प्रीतिचा । इतर तिज तुच्छ जानिं  
 उठज, वन त्यास प्रिय । सौख्यकर कालत्रय  
 शान्त प्रमुदित हृदय । थोरता नृपतिहुनि



## माझे सृष्टीचे शिक्षक

( भूपती खरे ते० या चालीवर )

मम शिक्षक असती जगति दयाळु अनेक  
 सत् शिक्षण देती तेचि मला बहुतेक  
 ही शिला शिकविते—हृदय असूं दे थोर  
 जरि प्रहार त्यावरि होय असह्य अपार  
 हा पवन शिकवितो—स्वैर फिर कोठेही  
 निष्कलंक राही, चित्त न ढळूं दे लवही  
 हा वृक्ष शिकवितो—मुदित मनें नित डोळे  
 व्यसनीं न त्यजी जरि महान शिरि कोसळले  
 हा सागर शिकवी—परोपरीनें सत्य  
 कीं, निश्चल ठेवीं वृत्ति तुझी तूं नित्य  
 हा पर्वत शिकवी—धैर्य धरीं रे पूर्ण  
 मग आहे सुखकर हा भव दुस्तर जाण  
 हा चंद्र शिकवितो—प्रशांत शीतल राही  
 निज शरीर मत्सम करि न कलंकित कधिही  
 तारका शिकवितो—धरीं ऐक्यता समता  
 त्याविणें न वाटे मौज खरी जगि चित्ता

ही भूमि शिकविते—उदारता हृदि ठेवी  
 निज कृतिनै कवणा विन्मुखता नच दावी  
 हा मेघ शिकवितो—मुखें सुधामय धारा  
 कीं, वर्षी प्रमुदित होइल जन-गण सारा  
 ही निशा शिकविते—कपट शिवुं न दे मलिला  
 करि धारण मानसिं प्रेमळता ती विमला  
 ही सरिता शिकवी—लोभ धरीं या भुवनीं  
 सकळिकीं सुष्ट, खल भेद न ऐसा मानीं  
 हा भानु शिकवितो—प्रकाश निज कीर्तीचा  
 पसरवीं असा कीं, स्पर्श न होय तमाचा  
 हें गगन शिकवितें—सत्पथ सुखद विशाली  
 या नश्वर जगतीं कुणि न कुणाचा वाली  
 ही चपला शिकवी—क्षणिक भ्रमाचा भास  
 भुलुं नको तयामधि हरि-पदि लावीं ध्यास  
 बुडबुडा जलाचा शिकवी—जीवित काल  
 क्षणभंगुर, बघ तव वाट बघे हा काल  
 आणीक असति बहु गणति न होय तयांची  
 विधि निर्मित वस्तू नीति शिकविती साची  
 त्या त्रिवार करितों प्रणाम कर जोडोनी  
 तद्बोध वसो दृढ या मम अंतःकरणी

## उषःकाल

( हे कविता देवी० या चालीवर )

हैं कोण मनोहर बालक जन्मा आलें  
 कीं, कवि- हृदयाला स्पर्शें पुलिकत केलें  
 ही जोस्ना त्यजुनी भयें स्वमंदिर गेली  
 हा लाजे लपला तारापुंज विशाली  
 या घोर तमाला विविध शरें संहारी  
 ही जगती काढी तयांतुनी बाहेरी  
 तदुपकार ह्मणुनी कंठीं घालायाला  
 ही रम्य गुंफि दंबबिंदू-मौक्तिक-माला  
 मोह-निद्रा-मयां नवजीवन तें देई  
 सर्वांग सुंदरा सृष्टि तयां ही दावी  
 यशगीता प्रेमें विहंग गायक गाती  
 तरुलता तयावरि मुदें फुलें उधळीती  
 दिग्वधू गोजिरा बधुनी सस्मित झाली  
 चुंबनें आणिली गालिं गुलाबी लाली  
 निज करीं घेउनी कुंतल मृदु कुरवाळी  
 त्यासवें करी ती प्रमुदित चित्तें केली  
 हा मंद सुगंधित शीत समीरण दूत  
 तत्कीर्ति पसरवी जगभर, सोडी भ्रांत

( १ ) जगती.

२०

## शारदा देवी

सौख्यदा । असे शारदा  
सकल जन-वृंदा । सकल जन-वृंदा  
नर-जन्म त्याविणें होई नच धन्यदा  
विद्येविण भूषण नाही । जगति या  
द्रव्याचें मोल न कांहीं । पुढाति या  
सुखदुःख तिजवरी राही । जननि या  
तनु-मने । स्मरावी ह्मणुनी  
शारदा देवी । शारदा देवी  
ती प्रसन्न झालिया सार्थकता समजावी

२१

## गुलाबार्चें फूल

गुलाब फूलचि दृष्टि पडे  
चित्त मोहिलें तयाकडे  
यत्न तदां मी बहू करी  
विफल होति, तें ये न करी  
फूल चंद्रमा, चकोर मी  
मधु वा तें मधमाशी मी  
अंबुद वा तें चातक मी  
द्राक्षहि तें वा जंबुक्क मी  
स्थिती होय जई मम ऐशी  
सुचे न कांहीं तईं मजसी  
पडेल खालीं तें गळुनी  
झाड हलविलें मी ह्मणुनी  
फूल न गळतां तयें परी  
पडति पांकळ्या तनूवरी  
प्रिय फूलाची तशी स्थिति  
पाहुनि वाटे दुःख अति  
कसें जाहलें असें बरें ?  
करित विचारा परत फिरे

२२

## कलिका आणि भृंग

( शिशुपणीं गमे हें० या चारीवर. )

हा भृंग बैसला कैसा कलिकेवरि या  
आनंदित वृत्ति दिसाया । परि त्यांत विपद्-छाया  
ऐशी स्थिती यावया होय कां त्या

हा भृंग बैसला कैसा कलिकेवरि या  
ही बसे कशी नटुनीयां । कर्षिते रसिक-हृदया  
लाजे रती वैभवा पाहुनी या

हा भृंग बैसला कैसा कलिकेवरि या  
गुज गोष्टि तिजशिं सांगाया । मन तिचें वा हराया  
कांहीं कळेना तदिच्छा बघाया

हा भृंग बैसला कैसा कलिकेवरि या  
आधींच तिला रिझवाया । अनिल हा रमे भ्रमुनियां  
गन्धा लुटोनी दरवळी नर्मी या

हा भृंग बैसला कैसा कलिकेवरि या  
सौन्दर्य फुलें झणुनीयां । लोलुप कोलि कराया  
लोळे पदीं तन्मया चित्त व्हाया

## आनंद-गीत

हा भृंग बैसला कैसा कलिकेवरि या  
आधींच तिने कवि-हृदया । मानिला सखा निज या  
खेळे मुदें स्वैर त्या दिव्य ठाया

हा भृंग बैसला कैसा कलिकेवरि या  
जरि रमली प्रिय मानुनि त्या । प्रणय-रसा प्राशुनियां  
त्यागील, ही भीति तिज गमे, स्व-काया

हा भृंग बैसला कैसा कलिकेवरि या  
ये जरा सृष्टि-नियमें या । कलिकेस नित्य तरि या  
हे गान ठेवी जना तोषवाया

243546

## दुःखिःताचे उद्गार

[एकदां कां मनुष्यावर संकटपरंपरा ओढवली आणि असह्य दुःखाच्या अपरिमित राशी त्याच्यासमोर येऊन पडल्या तर अखिल जगतांतील कोणती गोष्ट त्याला प्रिय वाटणार आहे ? ]

( ये धांवत कृष्णाबाई० या चालीवर )

हा दीन तुला वनमाली ! । शरण या कार्ली  
 तुजविणें कोण या वाली  
 आनंद लयाला गेला । शोक हा ठेळा  
 वाहते असूंची माला  
 प्रेमाची तुटली तार । होईं कठोर  
 हृदय हें न पारावार  
 सुखनिधी बुडे हा आधीं । मागुती व्याधी  
 लोटिती तनुसि दुःखाब्धी  
 ही दहनभूमि हें भवन । रम्यता लव न  
 किति दिसते नयनिं भयाण  
 सुग्रास अन्न हें खासें । गरळमय भासे  
 मधुरत्व कुठेंहि न जैसें  
 ह्या रुचिर तारका आतां । तापदां चित्ता  
 वाटती सहज त्या बघतां



हा चन्द्र प्रसवे ज्वाला । सोडि शीताळ  
 दर्शनें टोंचि जणुं भाला  
 ही निशा जीवनावीण । तळमळे मीन  
 स्थिति करी तशी मम हीन  
 हा दिवस साधितो वैर । लादतो भार  
 जड झालें सकल शरीर  
 हा गन्धित शीतल अनिल । चित्त हें तरल  
 स्पर्शुनी करी बहु विकल  
 आलाप मनोहर नाना । तोष दे न मना  
 ताप देति कटुतर काना  
 मित्र हे शत्रु मज दिसती । द्वेष ही रीति  
 सर्वत्र संचरे जगतीं  
 सद्बोध रुचे न कुणाचा । विषासम साचा  
 हो विपर्यास तयाचा  
 आशाही पार निमाल्या । अतां नच उरल्या  
 नीरस ह्या वस्तु जहाल्या  
 ह्या तप्त मानसावाटे । क्षोभ जो दाटे  
 बहिः सकल पडेल न वाटे  
 ही रुक्ष भासते अवनी । अर्थ नच जगुनी  
 हें जीवन निष्फल असुनी  
 बोलती सुन्न संसार । खरा निस्सार  
 तद्वर्ची दिसे बहु सार !

२४

## प्रिय फूल

( म्हातारा इतुका न० या चालीवर )

दाउनियां मज हूल । नेलें चोरुनियां प्रिय फूल  
काय पडे ही भूल । नेलें चोरुनियांप्रिय०

फूल न गेलें । जीवन गेलें हृदय शून्य झालें  
काय राहिलें । सर्व संपलें जडत्व हें उरलें

या जड चित्ता । येई न रडतां पुरतेंही आतां  
फुला शोधितां । असूं तत्वतां दिसले ते जातां

लोचन सुकले । मतिहि न चाले गेली कुठें नकळे  
संकट आलें । काय तिज कळे ह्मणुनि मला त्यजिलें

मन चंचलता । सोडुनि, स्थिरता दावी या जगता  
फूल हरपतां । किति निष्ठुरता धरिती सर्व स्वतां

## नीरस कवि

( हा मत्सर बुडवी० या चालीवर )

हा कवी निरंतर गीत मनोहर गाई  
तत् सार्थक लवही परंतु लोकिं न होई  
काढिती कल्पना सदोष कितितरि नाना  
ठरविती अबुधता, नीरस त्या गीतांना

हा सागर शुष्क जहाला । उज्ज्वल  
धरणी-पट त्यांत वडाला । श्यामल  
उभयांतिल भेद निमाला । निश्चल

सांगतां असैं कवि, खरें मानिती लव न  
त्या कुठुनी दावूं संगमता ही नविन

ही कविची फजिती रुचिरा तारा बघुनी  
आनंद दाविती, गुणगुणती किति हंसुनी  
भूलोक आणिला अवनीवरती सारा  
त्या स्थळीं घाडिलें मायेच्या बाजारा

चिडविती ह्यणुनी त्या, वदनिं फासिलें कांळें  
नयनांतुन तेव्हां बाष्पविंदु गाळियले

मग स्रवती मौक्तिक-माला । कविशिरी

आनंद तयाला झाला । बडुपरी

त्या. क्षणींच वाहुनि गेला । भीतरीं

तेथेंहि दाविला प्रभाव अपुला कविनें

खेळला हांसला कवना गाउनि सु-मनें

हैं कसें ह्यणुनि कुणिं पुसती काय कथूं तें

कवि नीरस याहुनि ह्यणुनि घेणें रुचतें

२६

## उफराटी सृष्टि

( हें कोण मनोहर० या चालीवर )

हा मीन तडफडे कैसा या सलिलांत  
 खेळतो मुद्दे हा भूवर नक्र मजेंत  
 या नील नभीं ही बीज संचरे स्वैर  
 लखलखती तारा दिनीं किती न सुमार  
 शशिप्रभा लाजते दीपप्रभेला बधुनी  
 हा चंद्र लाजवी रविला तेजें हंसुनी  
 गर्दभा विलोकुनि मुग्ध कोकिला होती  
 नभि मयूर विसरे नृत्य बधुनि घनपंक्ति  
 हीं फुलें सोडिती सुगंध अपुला सारा  
 मकरंद लुटाया होईं न इच्छा भ्रमरा  
 विकसुनी कमलिनी अवगणिती त्या दयिता  
 तो वनीच करुनी विहार रमवी चित्ता  
 ही सरिता पावे सिंधूमधुनी जनन  
 कवटाळी प्रेमें झय्यास सुंदर म्हणुन  
 क्षितिवरिच घार ही फिरते, गगना सोडी  
 हा जंबुक बघतो गगनाची ती गोडी  
 ही स्वर्गावरती धरा नाचते कैशी  
 उफराटी सृष्टिच, काय करावें त्यासी

२७

## प्रीतीचें चुंबन

( सुलभ मनिं गणा० या चालीवर )

रुचिर हा कपोल करि न दुरी  
या मनिंची करि आस पुरी  
पर्वत नाना विशाल गगना  
चुंबिति काय तरी । प्रीतिनें  
तरंग क्रीडति चुंबन घेती  
सलिलीं ते स्वैरी । प्रीतिनें  
या धरणीचें गमते घेतो  
चुंबन रवि स्वकरीं । प्रीतिनें  
मधु विधु-कांती उदधीप्रति ती  
चुंबी, लोभ धरी । प्रीतिनें  
चुंबन-महती वद ही जगतीं  
कळली काय खरी । प्रीतिनें  
सकळ वृथा हें चुंबन पाहे  
वितरिसि मज न जरी । प्रीतिचें

## आनंद

( भूपती खरे ते० या चालीवर )

आनंद-कंद हा म्हणुनि रम्य ही जगती  
त्या कुठेहि बघतां दिसतो सर्वाभूतीं  
आनंद व्हावया कुणीं उद्यमीं दंग  
आनंदी व्हाया धरिती कुणि सत्संग

गातो कोकिल आनंदें । सुस्वर  
करि मयूर नर्तन मोदें । सुंदर  
खेळतो फुलांसह मोदें । मधुकर

आनंदें क्रीडे बालक मन रिझवाया  
आनंदावीणें खचितचि सारें वाया

नभिं सूर्य उगवुनी आनंदवि ही सृष्टि  
तरु लता विहंगा फलां फुलां दे तुष्टी  
विधु क्षितिजीं येउनि निशा हर्षवी मोदें  
खग चकोर-नयनां तुष्ट करी आमोदें

तारका हंसति आनंदें । अंबरीं  
हिमबिंदु नाचती मोदें । तृण-शिरीं  
लीन हो जान्हवी मोदें । सागरीं

नार्थि चपला मिरवी स्व-तेज आनंदाचें  
आनंदावीणें रुक्ष सर्वही साचें

आनंद संकटा करी दूर निमिषांत  
आनंद गुंगवी सदा निजानंदांत  
आनंद निवारी सकल उपाधी व्याधी  
आनंद दावितो अखिल सुखाचा उदधी  
आनंद धाम मोक्षाचें । निश्चल  
आनंद सार सत्याचें । उज्ज्वल  
आनंद स्थल प्रेमाचें । निर्मल  
आनंदाचे भरला स्वर्गी भूतलिं सारा  
आनंदावीणें मिथ्या सर्व पसारा



## वेडा

कुणि हणो वेडा जनिं मला । काय त्याचें

बसेन उद्यानीं जावोनी

फुलांतला मकरंद होउनी

प्रेमें अनिलासवें खेलुनी

लीन करिन पदिं मग मधुपाला

सदैव राहिन एकाकी वनिं

कोकिलासवें हितगुज करुनी

वृक्षलतांना करुण कहाणी

कथुनि, करिन वश वनदेवीला

सरिता-तटिं प्रिय मुरली घेउनि

तींतिळ मंजुळ सूर होउनी

भेदिन गगना, टाकिन मोहुनि

स्वर्गा आणिन भूशि रमाया

गिरिशिखरावरि निश्चल बसुनी

खुशाल हिममय जाइन बनुनी

रवि शशि तारे पाहिन निरखुनि

लाजवीन त्या खचित नभाला

विजनिं उटज मम असो जिवंत

सदाहि समजा तिथें वसंत

सुंदर कवना गाइन नित्य

काय जगाचीं पर्वा झाला !

३०

## मुलें फुलें

पहा पहा हीं मुलें फुलें  
 साम्य किती तरि उभयि जुळे  
 मुलांस बघतां प्रेम जडे  
 फुलांस बघतां मोह पडे  
 जननी—अंकीं हंसातिं मुलें  
 वृक्षलतांवर रुचिर फुलें  
 मुलें क्रीडती मौजेनें  
 फुलें डोलती हौसेनें  
 मुलें रंजविति लीलांनीं  
 फुलें गुंगविति गंधांनीं  
 जननी प्रेमें गाईं मुलां  
 मधुकर गुड गुड करी फुलां  
 मुलें गृहांना शोभविती  
 फुलें उपवनां भूषविती  
 रसिक मुलां प्रिय लडिवाळी  
 वायु फुलां बहु कुरवाळी  
 मुलें फुलें हीं सृष्टिमधीं  
 ह्यणुनीयां आनंद हृदीं  
 दोन दिसति हीं जनांतरीं  
 कविला वाटे एक परी

३१

## कोण हैं आई

दुड दुड बघ धांवत चाले  
वच अस्फुट मंजुल बोले  
आनंदें निशिदिनि डोले—कोण हैं आई : ?  
स्मित वदर्नी किति गोड खुले  
कौतुकें दिनभरी खेले  
कार्ध रडे, रुसे कार्धिहि बळें—कोण हैं आई ?  
मृदु कच शिरि शोभति कुरळे  
मुखि दंत हिरे कीं खुलले  
कमली जणुं मधुकर डोळे—कोण हैं आई ?  
फूलच कीं उपवनिं फुललें  
गंधयुत प्रेम पसरविलें  
हर्षित मनिं सकलां केलें—कोण हैं आई ?  
रवि-शशि जणुं उदया आले  
सुख-निधान किति दावियलें  
स्वर्ग-भुवन इथेंचि अणिलें—कोण हैं आई ?  
शशिनें स्व-रूप कीं दिधलें  
चुंबनें सुधा ती वितळे  
शांतीचें धाम जहालें—कोण हैं आई ?

३२

## कवीस पाचारण

( मी तप्त जरी मदन० या चालीवर )

हैं ताराकुल, ~~अ~~बर हैं, अरुण निजकरें

हा रत्नाकर बीचींहीं, चन्द्र निजशरें

सुरलोकिं योग्य, भूवरि नच वास तव बरा

हे सकल कविसि वदति असें गमत अन्तरा

आकाश म्हणे लागिं पथा धैर्य धरिं मनीं

तुज जाणें अति दूर असे वदत दिनमणी

जों उदधि म्हणे प्रेम-पाश तोडिं सत्त्वरी

तों इन्दु म्हणे सुखकर तें स्थल किती तरी

करितील मान सुरवर तव वदति तारका

शिवतें न लवहि दुःख, वसति सौख्य दायका

आन्धान असें करिति मुद्दे सकल आदरें

हैं परिसोनी कवि चित्तीं बहुत बावरे

परि त्याचें मन वदत तया भवाचि हा बरा

या ठायिं सकल वांछित तें लाघतें नरा

तूं गेलासी मुलुनि तिथें तद्वचा जरी

तुज होइल कां लाभ खचित शोधि अन्तरीं

## आनंद-गीत

त्या सुरपतिचे अतुल वैभवास पाहुनी  
दिपतील तुझे नयन गमे मजसि त्या क्षणीं  
सौन्दर्यखनी तेथिल त्या अमर-कामिनी  
हरतील तुझे हृदय गळ्या ! मोह दावुनी  
वाटेल तदां मीच असे कुणि जगांत या  
होशील अहंमन्य बहू सोडुनी नया  
जाईल तुझी वामपथीं मति न जाणतां  
मग विसरशील कर्तव्या जाण तत्वतां  
यासाठीं तुला हित कथितों ऐकशिल जरी  
तरि काव्य-कुंजिं रमुनि सतत शिणवि वैखरी  
तूं दावित जा अखिल जनां काव्य-माधुरी  
जगदीश सदा गाउनियां प्रीतिनें हरी  
रे ! उपजवुनी विपुल दया तद्-हृदंतरीं  
तो स्वर्गचि तूं आणिशील खचित भूवरी

३३

सखा असे कवि देवाचा

कविच्या हृदयीं काय वसे

गूढ पडे सकलांस असें

रम्य कल्पना शब्द प्रबंध

उद्भवती किति तया न बंध

हंसवी रडवी-भुलवी डुलवी-रिझवी खुलवी

काय असे ही जादुगिरी

नवल तयाचें जनांतरीं

मुलें फुलें हीं स्वैरपणें

हंसती डुलती लुब्ध मनें

चुंबन व्याया धरणीचें

स्वर्गा मानसि फार रुचे

रवि शशि तारे-ग्रहगण वारे-नभ, हे सारे

विहार करिती एक मनें

ऐक्य दाउनी समतेनें

आलिंगी ही तरुसि लता

रमे सागरासह सरिता

उठती तरंग मोदाचे

दर्शक किंवा प्रेमाचे

## आनंद-गीत

बुलबुल-गाणें-गोजिरवाणें-रंजवी मनें  
वृक सिंहादिक वनिं सर्व  
खेळति विसरुनि पर भाव  
सखी प्रियतमा अवनीची  
निशा मूर्ति दुजि शांतीची  
रुचिर बालकें सृष्टितळीं  
निजवी प्रेमें कुरवाळी  
निर्झर प्रेमल-गाती उज्ज्वल-तद्यश अविरल  
विहंग परिसुनि तल्लीन  
होती, विसरुनि निज भान  
जें जें कथितों कवि लोकां  
तें तें अवघें खरेंच कां ?  
प्रश्न असा जरि करिल कुणीं  
वदत त्या तो असें—जनीं  
कविची लीला-अघटित विमला-गोचर सकलां  
सखा असे कवि देवाचा  
अगम्य सुगम करी साचा

३४

## खुळखुळा

( आनंद कंद हा० या चालीवर )

‘ खुळखुळा ’ खरा हा खुळाच भासे जगतीं  
 प्रिय बालसंगतीं वेडा होई चित्तीं  
 शिशुसान बघुनि त्या धांवत वेगें जाई  
 तच्चित्त रिझविण्या तत्परता बहु ठेवी  
 हलवितां हळुंच त्या प्रतिध्वनी उमटवितो  
 किति मधुर तरी ! शिशु-वृत्ति तन्मया करितो  
 किति कौतुक करिती त्याचें । ना सुचे  
 सर्वहि स्थान बालांचें । प्रीतिचें  
 त्याविना नान्य प्रिय साचें । हृदयिचें  
 “ निस्वार्थ सुहृद प्रिय, मुलां एक तो मीच ”  
 वाटतें इतर त्या स्वार्थी असती साच  
 जरि बाल रांगतां दिसे न सदनीं कोठें  
 अंतरीं तयाला दुःख होतसे मोठें  
 आनंद सोडुनी उदासीनता धरितो  
 निज खिन्न वृत्तिनें मूक कुठें तरि बसतो  
 बोले न, कुणीं जरि दुःखद पीडा दिवली  
 येथें न ठाउकें पूर्ण तया निज वाली



आनंद-गीत

प्रार्थुनी प्रभूला मार्गे । तो निकें

“ सदांनि या देइं अनुरागे । बालकें

खेळेन तयांच्या संगें । कौतुकें ”

प्रभु-कृपें लाघतां नवल न वेडा हो तो

सन्मित्रा ऐशा कवनि मुद्दें कवि गातो

३५

## प्रेम-मीलन

( अंजनीगीत )

परस्परांचें परस्परांवरि  
प्रेम अखंडित होतें अजवरि  
प्रिया सद्गुणी कोपे मजवरि-कारण तें नकळे

राग तियेचा शांतविण्यासी  
यत्न कराया पाही मानसि  
अवधि न देई परि ती मजसी-विफल करी संगळे

मग्न विचारीं उपवनिं असतां  
' राग सोडि अनुराग धरिं अतां '  
जवळीं जाउनि प्रेमें वदतां-कांहीं नच बदली

आशंकित मन गेलें बनुनी  
प्रेमरहित ही भासे अवनी  
एक आणखीं उपाय ह्मणुनी-प्रेम-पत्र लिहिलें

विचार जे जे उद्भवले मनि  
कसें तरी ते शब्दीं लिहूनी  
म सर्वही त्यांत ओतुनी-द्वंद्वत कळवीलें

## आनंद-गीत

तयें कोणती केली करणी  
बघण्या उसुक झालें स्वमनीं  
तदीय सन्निध गेलों ह्मणुनी—तिज न कळूं देतां  
खरी शांतता नांदत होती  
भयें करित परि धडधड चित्तीं  
विकल्प नाना हृदयीं शिरती—काय तदां पाही !  
सव्य करीं मम पत्र घेउनी  
दुज्यावरी निज कपोल ठेउनि  
आर्त दृष्टि त्यावरी लाउनी—विगत भान दिसली  
मंदस्मित तें विलसे वदनी  
प्रेम—सलिल तें चमके नयनीं  
भालीं गालीं घर्मबिंदुनीं—प्रीती दर्शविली  
आशाजनक स्थिति ती बघुनी  
हर्ष दाटला इतुका मन्मनि  
हृदय फुटोनी गेला गगनीं—कोंदुनि कों राहे  
हळुंच करें मी स्पर्शी हनुला  
दचकुनि मुखशशि मागे वळला  
अवचित अधरा अधर भेटला—काय नवल तरि हें !  
प्रेमळ हृदयें एक जहालीं  
कळे न स्वर्गी किंवा भूतलिं  
हर्षा तेव्हां वाट मिळाली—अविरत अश्रुं—जलें

३६

### अंबरास

( मज मदनें फसविलें० या चालीवर )

धन्य गडया अंबरा !

तूंचि जर्गी या खरा

निश्चल निर्भय जर्गि अविकारी

पुण्यवंत किति भवकांतारीं

कुणि न असा कीं तव समता करि

वर्णुं किती वद जरा

शरद-पौर्णिमा तुज कुरवाळी

चंद्रज्योतीनें ओंवाळी

शुभ्र रुपेरी तेजें उजळी

नील तनू निर्भरा

प्रेमें आश्रय दोशि घनांप्राति

इतस्ततां ते ह्यणुनि विहरती

स्वच्छंदानें खालुनि वरती

प्रातीच्या सागरा

श्रांत कारिति क्षिति प्रखर रवीकर

निश्वासा ती सोडि भयंकर

प्रयणचुंबनें सुखाविशि अंतर

लपवुनि त्या दिनकरा

## आनंद-गीत

तरला चपला चंचल भारी  
विश्रम घेई तव ठायीं परि  
उदारता प्रकटविशी किति तरि  
लाजविलें सुरवरा

स्वैर विहारी त्या पवनाची—  
गती नावरे कवणा साची  
परी अडविलें स्वबलें तूंची  
धैर्यनिधी जर्गि पुरा

कृपाछत्र तव सृष्टिसतीला  
ह्मणुनी शोभा तिज ही अतुला  
नातरि पुसतें कवण वद तिला  
सदय हृदय तूं खरा

रुचिरा तारा धरणी रजनी  
विरहाकुल बहु होती स्वमनीं  
इच्छित त्यांचें प्रेमें ह्मणुनी  
भेटविसी हिमकरा

मुद्दें विहरतो रवि प्रभेशीं  
रमे चंद्रमा प्रिय जोत्तनेशीं  
मौज बघुनि मन शांत ठेविशी  
नच करितां मत्सरा

हिमनग तरुवर स्पर्धा करिती  
उंच मनोरे गर्वित होती

कुतुकें बघसि, न वाटे खंती

त्वत्प्रेमी अंतरा

उंच भराऱ्या विहंग घेती

आंदोलन तें पतंग करिती

सद्भावें तुज भेटूं ह्मणती

सुगुणखनी सहचरा

सद्गुण ऐसे तव हृदयीं किति

निर्विकल्प ते वास करीती

तव त्यायोगें अब्राधित गति

जगता ही गोचरा

कलि—कालाची तुजसि न भीति

षडरि दुरूनचि नमुनी पळती

क्षोभ, शोक, विरह न हे गांजिति

दुःख शिवे ना जरा

आखिल चराचर धुळीस मिळतें

लयास जाती ब्रम्हादिक ते

पालटतो युग-क्रम परि तव तें

नोहे स्थित्यंतरा

कृपा प्रभूची खरी तुजवरी

नसे अपेक्षा तदीय मुळि परि

सद्गुण अपुले प्रेमें वितरी

इच्छा ही किंकरा

## कवि आणि कलिका

[ कवि उद्यानांत गेला असतां दोन कलिकांनीं त्याला पाहिलें. त्यावेळीं  
त्यांचा जो संवाद झाला तो खालील पद्यांत गोंविला आहे. ]

( म्यां नयनिं देखिला० या चालीवर )

कलिका पहिली:—

हा निकटि पातला कवण भृंग बघ ताई !  
तन्मनीं काय तें ऐसें । कळेना कांहीं  
भासतो चतुर तस्कर । चौर्यकर्मीं  
तरलता नयनिं गोचरें । दृष्टि कामी  
गमतसे दुष्ट अन्तर । पापाधामी  
बघ दिसे न मधुकर काळा । रमाया येई  
हा निकटि पातला कवण भृंग बघ ताई !  
हें उपवन ईश-दयेनें । निर्मियेलें  
विहरण्यास स्वच्छन्दानें । अह्नीं बाळें  
अलि, अनिल सुहृद नशिबानें । लावलेले  
अधिकार इथें यायाचा । कुणाला नाहीं  
हा निकटि पातला कवण भृंग बघ ताई !  
किति अघटित परि तत्करणी । ये न ध्यानीं  
स्थिति केली केविलवाणी । लाज आणी  
मन हरी हृदय भेदोनी । नुमटे वांणी

लपुं कुठें, जाउं मी कुठें । सांग मज कांहीं  
हा निकटि पातला कवण भुंग वष ताई !

कलिका दुसरी:—

या वद न सज्जना अदय बोल मुखिं ताई !  
जर्गि ह्मणति तात सृष्टीचा । तयाला पाही  
हा थोर पुरुष प्रेमळ । पुण्यशाली  
तन्नयनिं प्रीति निर्मळ । सांठवीली  
किति हृदय सदय उज्जळ । सर्व काळीं  
बहु भाग्य आपुलें, स्थलिं या । म्हणुनि हा येई  
या वद न सज्जना अदय बोल मुखिं ताई !  
निर्मी जी वस्तु विधाता । या जर्गी तो  
परि आर्धि तिचा उपभोक्ता । उपजवीतो  
थोरपणा म्हणुनि उभयतां । प्राप्त होतो  
नतरि न मुळिं ताळ रहातां ! स्वैर जग होई  
या वद न सज्जना अदय बोल मुखिं ताई !  
अलि, अनिल सुखाचे वष हे । मित्र नोहे  
सन्मित्र खरा जर्गि पाहे । हाचि आहे  
जनिं महत्व म्हणुनी राहे । आपणा हें  
सन्मान मुद्दें करि त्याचा । भय न धरिं कांहीं  
या वद न सज्जना अदय बोल मुखिं ताई !

×

×

×



## आनंद-गीत

कवि:—

त्या प्रणय-संगमा वर्णुं किती या समयीं  
साम्राज्य प्रीतिचें सारें । अनुभवा येई

सन्देह नुरे छव जेथें । शान्ति वसते  
अद्वैत वास करि तेथें । ऐक्य असतें  
मधु गिरा, सत्यता रमते । ब्रम्ह तेथें

अनुसरितीं जै हीं तत्त्वे । प्रभु-कृपा होई  
त्या प्रणय-संगमा वर्णुं किती या समयीं

३८

## आशेस

ज्ञान चक्षुंनीं तुज भुवनीं  
वाटे बघती नच कोणीं

अगम्य आशे ! तव महिमा  
जगभर पसरे ती सुषमा  
एक न ऐसा जगि वसतो  
कीं, तव मोहीं नच फसतो  
स्वर्ग लोकिंचे-मर्त्य जगाचे-पाताळींचे  
एकचि सारे एकचि मे  
प्रेमें लागति तव मार्गे । ज्ञान०

प्रथम भुलुनियां गोड वचें  
हर्षभरें हें मन नाचे  
त्यांतचि करिशी तल्लीन  
मनोराजिय निज गुंफून  
स्वर्गां चढतें-सुधेस पी तें-वनीं विहरतें  
स्वप्नांतिल ह्या सर्व कळा  
कळतां श्रवविशि अश्रुजलां । ज्ञान०

## आनंद-गीत

प्रीति जलास्तव मृग फिरती  
इतस्ततां, तनु कष्टविती  
दिसतां केवल आभास  
खराच वाटे तो त्यांस  
उत्कंठें गे-धांवत वेगें-त्याच्यामार्गे

“ धन्य धन्य तूं असासि वये ! ”

असें वदति कां तद्-हृदये ? । ज्ञान०

चंद्रकोर ती नार्भि बघुनी  
चकोर लालस हो नयनीं  
देइल सुख जी शीत करें  
म्हणुनी बाही प्रेमभरें

क्षण न लोटतां-लोपुनि जातां-घनें, देखितां

दुःखसागरीं तो बुडतां

इच्छित कां मर्नि तव शुभता ? । ज्ञान०

भेटाया ये नलिनिवर्ती

उत्सुकतेनें अलि म्हणुनी

भृंगी तिकडे पति-विरहे

काळा कांठित दिन साहे

‘ येइल आतां ’-प्रणयी चित्ता-असें सांगतां

जेव्हां येत न बघे पति

वर्णित कां ती तव सु-कृति ? । ज्ञान०

पतंग सुंदर मौजेंत  
 डुलतो अफाट गगनांत  
 राहो नित ही सुखद स्थिति  
 इच्छी ऐसैं तो चित्तीं  
 परि स्वर्गांतुन—तयास ओढुन—धुळीस मिळवुन  
 क्षणांत देशी, तो म्हणुनी  
 गांत मुद्दें कां तुज स्वमनीं ? । ज्ञान ०  
 बंधुनी गगनीं घनपंक्ति  
 चातक हर्षित हो चित्तीं  
 चंचल करिती चंचूला  
 स्वाती-घन-जल प्यायाला  
 सुटुनी पवना—दाहि दिशांना—लय होतांना  
 दृष्टि पडे जैं अवचित ती  
 उपकृति कां तव ते स्मरती ? । ज्ञान ०  
 मीच सकळीकीं श्रेष्ठ जनीं  
 काय समजशी तूं स्वमनीं  
 तुच्छ लेखुनी इतरांना  
 दाविशि अपुल्या लीलांना  
 त्यांत कांहि जरि—घडे जगांतरि—खंति न तुज तरि  
 वाटे, करिसि न लव पर्वा  
 वश होउनि त्या खल गर्वा । ज्ञान ०

## आनंद-गीत

दुजी मोहिनी सृष्टितली  
ईशें तुजळा निर्मियली  
वरुनी सुंदर दिससि जरी  
कालकूट तें आंत तरी  
मोहकता ती—सकल जनांप्रति—फसवी जगतीं  
अपराध न तव त्यांत खरा  
अम्हांकडे ये दोष पुरा । ज्ञान०  
कळतां तव हें रूप खरें  
फसूं न त्यातें जाण बरें  
पर्वा करिसि न जशि अमुची  
करूं न आम्हीं तव साची  
अखंड स्मरुनी—श्रीहरिचरणीं—भाव ठेवुनी  
आस निराशा त्यजुनि सदा  
अनुभवुं मग परमानंदा । ज्ञान०

३९

## मौज

मेघ-वृष्टि नमि स्थिर होतां  
 रवि स्वकौतुक दावि स्वतां  
 इंद्रचाप तो स्वकरांनीं  
 विविध मनोहर रंगांनीं  
 रंगवुनीयां-दावि जगा या-कर्षीं हृदया  
 क्षणे लोपवी निज हस्तें  
 मौज कशी मग तरि होते

अस्तां जातां प्रभाकर  
 तारे चमकाति महीवर  
 प्रफुल्ल सुंदर जणुं नलिनी  
 नीळ सरोवरिं विलासिनी  
 चंद्रकरावालि-ये उदयाचालिं-परि तारावालि  
 बघतां निष्प्रभ ती दिसते  
 मौज कशी मग तरि होते

वसंतमासीं सृष्टि खुले  
 पाहुनि मोर्दे जगत डुले

## आनंद-गीत

कोकिल-कूजित चित्त हरी  
पुष्प-सुगंध विलीन करी  
वसंत गेला-नाद लोपला-गंध निमाळा  
शुष्कचि भासे अवघें तें  
मौज कशी मग तरि होते

कविला स्फूर्ति जयीं भेटे  
प्रेम-पूर तो किति लोटे  
स्वर्ग धरेला बनवी तो  
स्वानंदामधि रत होतो  
स्फूर्ती गेली-प्रीति उडाली-शांति हरपली  
शून्य तिमिरमय कवि-मन तें  
बघतां मौज कशी होते

४०

## प्रेम आणि कविता

( दिंडी )

“ प्रेमविरहित बोलती काव्य नोहे  
दावितों मी तैसेंच रचुनि पाहें ”  
कवि विनोदें बोलतां सहज ऐसें  
सुहृद तेव्हां उपहास करुनि हांसे

घडीनें अह्नि उपवनीं उभय गेलों  
रुचिर शोभा तेथील बघुनि धालों  
दिव्य कारंजें दृष्टि पडे तेथें  
लुब्ध मानस तें होय कवीचें तें

मौक्तिकांचे जणुं बिंदु जल-तुषार  
विविध रंगीं रम्यसे घडति हार  
गगन चुंबिति कवटाळिती धरेला  
स्फूर्ति झाली हें बघुनियां कवीला

पद्य रचुनी तंव सानसें सुरेख  
तयावरि, तो सुहृदास ह्मणे देख  
“ प्रेम दाखवि तें यांत कुठें आहे ?  
गोड, सुंदर, रमणीय किती पाहें ! ”



वचा ऐकुनि मम हास्य तयें केलें  
 करीं घेउनि तें सकल देखियेलें  
 पुन्हां हंसला एकदां मुग्धतेनें  
 “ प्रेम ह्मणजे ? ” पुसिलें कवीस त्यानें

“ वस्तु बहुनि जी काव्य-स्फूर्ति होते  
 तिच्याशीं कवि-तादात्म्य पाहिजे तें  
 जाहल्याविण काव्यौघ सहजतेनें  
 काधि न बाहेरी निघे तन्मुखानें

“ रसिक काव्याचे ह्मणाति काव्य तेंच  
 सन्मनें ते मानिती रम्य तेंच  
 सुधेहुनि वाटे तेंच गोडही कीं  
 त्याच कविला वर्णिती श्रेष्ठ लोकीं

“ विषय कवितेचा भव्य सृष्टि साचा  
 कुणिहि ध्यावा आस्वाद जागिं तयाचा  
 स्व-सामर्थें तो खेळवो कसाही  
 सदा सुंदर दृष्टिनें तया पाही

“ विविध देखावे तिच्यांतील सारे  
 अलंकार तयांतिल बहु प्रकारें  
 कुशलतेनें लेववीतां तया ते  
 किति मनोहर तरि दिसे लोचनातें

“ विविध रूपें सृष्टिचीं रूपकें तीं  
रुचिर वेषा समयानुसार घेतीं  
कोंदणीं हीं जडवितां दिव्य रत्नं  
तोष ऐसा कीं कधिं न हो प्रयत्नं

“ समस्तांचें ह्या दृश्य रूप जें, तें  
दृष्टि पडतां प्रीतिला प्राप्त होतें  
उशिर नच मग तादात्म्य पावण्यातें  
सहज काव्य—स्फूर्ति तें कविस होते

“ खरें मानस तादात्म्य पावण्यास  
तिथें प्रेमाचा हवा शुद्ध वास  
सुदैवानें असतांहि तद्विकास  
क्षण न लागे ब्रह्मांड वळविण्यास

“ बोल समयीं या काव्य करायाचीं  
स्फूर्ति कैसी जाहली तुला साची  
सहज चेतोहर यावया असें हें  
कांहि कारण पाहिजे; वृथा नोहे

“ बहुनि कारंजाचें मनोहरत्व  
ष्टि धाली, मोहिलें आत्म तत्व  
मोणती ही एवढी शक्ति चाले  
तुजवरी कीं तव चित्त तसें डोलें

“ प्रगट होई या कवनिं तीच खास  
तीच कविच्या कळविते हृदयास  
रसिक-मानस कर्षिते तीच कैसें  
काय जादू ही तांत, नवल भासे

“ तीच नंदनवन बनवि या जगाचें  
तीच शत्रु प्रिय सुहृद करी साचे  
रम्य जीवित तिजविणें शून्य सारें  
अशी अद्भुत ती कवण सांग वा रे ?

“ प्रीतिवीणें कोणती शक्ति अन्य  
जिच्यानें हें ब्रह्मांड आजि धन्य  
सर्व भूर्ती वावरे दैवयोगें  
दावि विव्हल कुणिं असा तद्वियोगें

“ काठिण मनुजा अंबरीं विहरण्याला  
बाध येई किति तरी निसर्गाला  
परी विहरे आकाश-यान-मार्गे  
हेतु सिद्धिस नेई तो प्रेम-योगें

“ चंद्र आणी भूवरी निरखिण्यास  
धृव-स्थल ने दूरस्थ दाविण्यास  
कार्य अघटित जें घडें मनुज-हस्तें  
खरें प्रेमच तें सकल करुनि घेतें

“ जर्गी दुर्लभ जें सुलभ अति करी तें  
गम्य जें न तयें त्वरित गम्य होतें  
सर प्रेमाची ये न कुणालाही  
खरें अविनाशी हेंच भवीं पाहीं

“ सुख निधान प्रेम हें निर्विकारी  
अखिल विश्वीं तें सारखें विहारी  
तयावरती आनंद, सुख, सदाशा  
सदुपयोगें जीविच्या वा निराशा

“ काय नाही प्रेम हें सर्व काहीं  
तयाविरहित जर्गि वस्तु कशा राही  
काव्य हें तर सृष्टिचें पूज्य अंग  
कसें प्रसवे त्यावीण सन्य सांग

“ ह्यणुनि इत्यर्थ प्रेम खरें; भावें—  
खरी कविता तेथेंच उदय पावे  
सकल त्याविण रम्यता तिची व्यर्थ  
करिं विचारा लव, कांहि यांत अर्थ ? ”

असें बोलुनियां कविकडे तयानें  
स्मित करोनी पाहिलें कौतुकानें

## आनंद-गीत

कवी नेत्रें प्रेमाश्रुं ढाळिताहे  
बघे तेव्हां त्या स्थितिंत तोहि वाहे  
प्रेम-कविता-संबंध काय साचा  
कळुनि सगळा भ्रम दूर हो कवीचा  
“ आज सुद्धा ! त्वत्कृपे धन्य झालों ”  
म्हणत ऐसें आनंद सदांनि आलों

४१

## कृष्णरजनी

( वीरा भ्रमरा० या चालीवर )

ये ये रजनी ! धांवत ये गे गेला हा दिनकर  
 नीघ चल सदनांतुनि लवकर  
 अतां कोठवरि लपुनि राहसी काल तुझा पातला  
 तिमिरही साह्या तव धांवला  
 द्वारि उभी ही सन्ध्या देवी दे आळिंगन तिला  
 सृष्टिचा सौख्य-भोग सम्पला  
 कशी अतांवरि हांसत खेळत होती नाथासर्वे  
 ढाळिते तीच अतां आसर्वे  
 स्वानन्दांतचि मग्न राहुनी मत्त होती वैभवे  
 तिजसिच शोक पहा उद्भवे  
 स्मरण तुझे तैं मुळि न कसें तैं काढियलें याभिनी !  
 तीच तव कारि सम्प्रति विनवणी  
 जणीं समजते स्वतां श्रेष्ठ ती न धरी अणु भीतिला  
 लेखुनी तुच्छ बहुत गे तुला  
 आत्म-वैभवापुढति कुणाचें वैभव तिज नावडे  
 मत्सरें पेटुनि ती तडफडे

## आनंद-गीत

शान्त स्थलिं तूं सद्धेतूनें विचारांत बैसतां  
रुचेना तिजला तें तत्त्वतां  
नाथ—करें दे ताप किती, तुज पळवाया लाविते  
सळो कां पळो करुनि सोडिते  
तृप्ति न हो जणुं तुला रडविण्या तिथेंच ती क्रीडते  
प्रियासह मोदभरें हांसते  
प्रेम दया वा लवहि न आणी तुजविषयीं अन्तरीं  
अन्त न निर्दय ती किति तरी  
जेथें तेथें तुझी अवज्ञा उन्मादें ती करी  
कळेना काय पडे तत्करीं

अरुण नाथ तो सुज्ञ विचारी पुरुष ह्मणवितो जनीं  
वश परी तोही तिजलागुनी  
काय विचारा करिल तिजपुढें पडली प्रियतम सती  
तिजमुळें सु—शोभाचि त्याप्रती  
रुष्ट होय ती कवण विचारी सद्भावें जगिं तया  
म्हणोन न मानी तो मनि नया  
नृ—करें घडतीं खल कृत्यें जीं कारण द्या बायका  
परि ते करिती तत्कौतुका

ह्मणुनी अपुला सूड तिजवरी घे घे निःसंशय  
हाच तुज कथण्याचा आशय

घडि जी जाते परत न येते गेली गेलीच ती  
 विलंब न लावीं तर सम्प्रति  
 अपराधाची क्षमा मागतो, शरण आळिया कुणीं  
 करावी मुद्दे तयाला झणीं  
 भरीस परि नय-तत्वाच्या या पडूं नको तूं कदां  
 कृति तुला हीच पुढें दुःखदा  
 आतां जरि ही दीन दिसतसे कांहीं कालें पहा  
 घेइल तीच सूड तव महा  
 सदुपकार तव हृदयिं न आणिल जाइल ती विसरुनी  
 अशावरि दया नये करुं कुणीं  
 प्रियकर तारा तुझ्या भैत्रिणी तत्पर तव शासनीं  
 घेइं गे सहाय त्यांचें झणीं  
 क्षणति, तारका हांसति तव हें कृष्ण रूप पाहुन  
 परि हें खरें गमे कांहीं न  
 सृष्टीची ही दीनावस्था पाहुनि वेडाविती  
 निरुपम स्वानन्दहि दाविती  
 तयांस खेद न मुळिं तिजविषयीं, समाधान पावती  
 प्रभूचा न्याय कांहीं बोलती  
 दिनीं सृष्टि जो ताप तयां दे असह्य होतो किती  
 न दावी दया परी लेश ती  
 सहाय करतिल तुला प्रमोदें सूड व्यावया निज  
 न किन्तु आर्णि, रहा निर्भय



## आनंद-गीत

सुन्दर सुमनें नानापरिचीं जाणति तव थोरता  
तयांचें सहाय घे तत्वतां  
नाथ—करें तद्—रुचिर वपूंची कोमलता सर्वही  
लया ने अदयपणें सृष्टि ही  
जन—मन प्रमुदित निमिषिं करि असा गन्ध तदात्म्यासम  
सकल करि हरण रवी जणुं यम  
मृदुल तनूंची तयां दुर्दशा असह्य होतां अशी  
तदुदरिच जाती जीवनिशीं  
आगमनें शुभ तव तद्—हृदयें प्रसन्न होती किती  
चारुता वदनावरि ये अति  
मन्द शीत पवनासह तीं बघ हंसति डुलति खेळती  
परार्थीं लुटति स्वगन्धाप्रति  
सौगन्धानें दाहि दिशांना मोडुनि तीं टाकिती  
मानसें रसिकांचीं ओढिती  
त्वत्सुत म्हणविति प्रेमें म्हणुनी सहाय करतिल तुला  
असंशय पुरवी मग हेतुला  
शत्रु सृष्टिचे बहुतचि असती तुजशीं जे प्रेमळ  
वांछित सिद्धिस तव नेतिल  
तुज्जेंच वैभव सृष्टीवरि ह्या इतस्ततां पसरिलें  
तूंचि तूं सकल अतां जाहलें  
काय मोहिनी विचित्र ही त्वां दावियली सृष्टिला  
पहुडली तीच बळी बघ तिला

श्रांत होउनी तदीय वल्लभ झोंप सुखें घेतसे  
 तयाची भीति अतां मुळि नसे  
 कृष्णवसन तव सम्मोहाचें अस्त्र जणूं देखितां  
 मोहिले सृष्टि-सुतहि तत्वतां  
 प्रियतम तत्सुत असा एकहि न समर्थ कीं तो भला  
 साम्प्रत विरोध करण्या तुला  
 भाट-गर्जना शिथिल जहाली शक्ति न ऐशी कुणा  
 देइल क्षणि या उत्तेजना  
 देहभान विसरिलें, हरपलें सकल तयाचें अतां  
 कृति पहा निद्रेची ही स्वतां  
 भगिनी व्यसनीं प्रेमें म्हणुनी धांवत निद्रासती  
 पातली तुझ्या सहायाप्रति  
 निष्कण्टक पथ करुनि दिला तव, चल आटप लवकरी  
 अतां नच व्यर्थ उशिर लव करी  
 म्याडपणाचें कृत्य करुनि तूं स्वतनुपरि न यज्ञ करी  
 कांहि तरि लज्जा धरि अन्तरीं  
 पूर्व दिशा फांकली रुपेरी शुभ्र लोळ हा अहा  
 कशाचा निघे तयांतुनि पहा  
 लोळ नव्हे हा नभःप्रांगणीं ज्योत्स्नेसह कौतुके  
 विहरण्या इन्दुसखा ये निके  
 भिऊं नको अशि तुझा पतिच गे प्रेमें स्वागत करीं  
 धृतीला पूर्ण धरीं अन्तरीं

## आनंद-गीत

मधुर भाषणें निज प्रियाचें रिझवावें अन्तरा  
सतीचा धर्म असे हा खरा  
सरीं कुमुदिनीं सु-मनें हंसती मोद दाविण्या स्वतां  
वितरी तोहि तयां चित्सुधा  
नभीं तारका लज्जित झाल्या स्नेहभरें देखितां  
सविनयें कारिती तत्स्वागता  
तच्चरणाम्बुजिं तूंहि नम्र हो सहाय मार्गे तया  
करिल गे तुजवरती तो दया  
सृष्टि जशी निज नाथा-करवीं क्लेश देतसे तुला  
स्वीकरीं तोचि तूंहि पथ भला  
परि इतुक्यांताचि पदर सांवरुनि आड उभी कां बरें  
कशाचें तनुसि भरें कांपरें  
तुम्हां स्त्रियांना काळाची ती कळे न महती कधीं  
म्हणुनी अजाण म्हणती सुधी  
भ्याड मूळचा तया कितीही धैर्य दिलें तरि वृथा  
शेवटीं हेंचि खरें सर्वथा  
गेलें गेलें विभव सकल तव, तूंहि गलित जाहली  
गुलाबी प्रभात बघ जन्मली  
कवि स्फूर्तिसह मोहित झाला काव्य-फुलें उधळिण्या  
तूंहि जा गृहीं लपुनि राहण्या

४२

## काल

( सषसे राम० या चालीवर )

खल काल कसा फिरला हा

कुणि तरि सन्मार्गी लावा

वर्षी वर्षी पर्वे येतीं महान हीं दुष्काळांचीं  
दीन अनाथा त्रस्त करिति किति, धरिति वाट यमगृहिंची

पीडित होई प्रजा निरंतर महा भयंकर त्या रोगें  
किती अकालीं काल—मुखीं ती पडते गणति न लागे

अनीति, कुमती, अधर्म, मत्सर संचरिती सकलां देहीं  
स्वार्थाला वश होती सर्वहि, परदुःख न जाणति कांहीं

सत्यप्रियता नुरली लवही असत्यतेच्या बाजारीं  
इतस्ततां जर्गि अहंमन्यता दृष्टिस येते सारी

विश्वासाला पात्र एकहि न, निर्दय घातकि सारेही  
हे प्रमुराया ! तुजवांचुनियां कोण निवारिल ह्या पाही

४३

## मृत व्याघ्रास

( हा कवी निरंतर० या चालीवर )

कां असा अचेतन पडसी धरणीवर या  
ती भीषणता तव गेलि कुठें या समया  
अनुताप होय कां पूर्ण निंद निज कृतिचा  
अजि सकल त्यजिसि कां स्वाभिमान जातीचा

तुज त्यांत पाप कां भारी । वाटलें

कां न हा मार्ग सुखकारी । वाटलें

कीं पुण्य पडावें पदरीं । वाटलें

ही योगसमाधी काय साधिली म्हणुनी

चित्तास द्यावया शांती ईश-स्मरणीं

तव भयद गर्जनें श्वान भ्याड जे लपती

भुंकिती निर्भयें तेच कसे तुजवरती

जे मनुज तुझें भय सशस्त्र असतां धरिती

निःशस्त्र संप्रती तेच उभे तुजपुढतीं

मारिती खडे स्वकरांनीं । लेकरें

वदाति तीं अदय कुवचांनीं । तुज बरें

वेडाविति अपुल्या गानीं । पांखरें

खेळणोंचि जणुं कीं तयां होय तव एक

खेळतो मजेन तुजशीं बघ प्रत्येक

परि खरी न वाटे ही तव सारी लीला  
जड देहांतुनि तव आत्मा खास उडाला  
तूं जिवंत मानी स्थव्व राहुनी सहसा  
अपमान कधीही सहन न करिता ऐसा

या क्षणीं क्षुधेची तृप्ति । पुरविता  
निःशंक निर्दया शक्ति । दाविता

हैं पाप, पुण्य भय चिन्ती । न धरितां  
जातिचा खरोखर स्वभाव जो प्राण्याचा  
उपयोग प्रसंगीं नकळत होईं तयाचा  
प्राण्यास घालितो विधि जन्माला जेव्हां  
तत्करें घडो लव सत्कृति इच्छी तेव्हां  
तो उदात्त हेतू किती पाळिला त्वां रे !  
दुष्कर्मिं वेंचिले क्षण आयुंतिल सारे

अबल, दीन हरिलें प्राणा । किति तरी  
रडवियलें कितिक जणांना । अजवरी  
मिळविले शिव्याशापांना । बहु शिरीं  
गाईल अशाची कवण कीर्ति वद जगतीं  
अपशब्द सजीवीं, मृत होतांही येती

× × ×

शुभ कृती करावी जन्मुनि यास्तव कांहीं  
कीं ' धन्य ' म्हणवुनी ध्यावें मेल्यावरही

४४

## हा दोष कोणाकडे

( श्लोक )

विश्वाची रचना अगम्य रुचिरा केली जयानें अशी  
त्याचें कौतुक गावयास बसतां मंदत्व ये बुद्धिसी  
ऐसें ना स्थल कीं चमत्कृति दिसे कोठें न दृष्टीप्रति  
येईना परि पाहतां अनुभवा या भूतळीं पूर्ण ती  
शिंपा शंख विलोकितां वरिवरी दृष्टीस ये सागरीं  
रत्नें सुंदर मूल्यवंत असती नाना तयाभीतरीं  
कांती, वैभव, मोल, कीर्ति सगळी त्या नक्र मीनांतरीं  
लाघेना मनुजा तदंश म्हणुनी दोषी न तीं हो परी  
पुष्पें चित्र विचित्र चारु फुलतीं तारा जणूं कीं वनीं  
त्यांचा सौरभही तिथें दरवळे स्वच्छंद आनंदुनी  
काळें जाई लयास तो पसरुनी वायूंत त्याच स्थळीं  
डुंकूनीहि तयांकडे न जगतीं कोणीं पहाती मुळीं  
त्याला का तदुपाय, सर्व असती तीं शांत चित्ते वनीं  
ये हा दोष कुणाकडेस पुरता, तो शोध लावा कुणीं

४५

## बा केकिला

( श्लोक )

बा कोकिला ! सविनयें विनती तुला ही  
 गाऊं नको स्वन तुझा बहु ताप देई  
 कंठा तिच्या परिसुनी तव कण्ठ लाजे  
 प्रौढी तुला मिरविणें म्हणुनी न साजे  
 उद्यानिं याच दयिता जंव मंजु गात  
 पर्णे, फुलें, तर लता डुलती नितान्त  
 आनन्द त्या समर्थिचा नच वर्णवे, तो--  
 येतांचि आठव मनीं अति खेद होतो  
 होता तिचा नशिबिं जों सहवास नाहीं  
 गेले प्रशान्त सगळे दिन सौख्यधामीं  
 मी एकलाच जगतीं बहु भाग्यवान  
 वाटे कुणीं नच दुजा मजला समान  
 स्वर्गीय सौख्य अमुचें न रुचे यमाला  
 नेलें क्षणांत हरनी म्हणुनी प्रियेला  
 लोटोनियां जागिं असें मज दुःख-पंकीं  
 ये तत्करीं निधि असा नकळें खरें कीं  
 येशी कशास कवण्या स्थलिं या निमित्त्यें  
 होतां कुठें अजवरी लपुनी कुचित्तें



## आनंद-गीत

होती जिवन्त रमणी प्रिय या जगांत  
काळें तुझें वदन तों दिसलें न येथ  
वाटे तदां तुजसि कां मनिं लाज भारी  
ऐशी म्हणोनि करिसी करणी विषारी  
यामार्जिं काय गाणिसी भविं पुण्य फार  
का होय नीति धरुनी तव हा विचार  
आधींच पत्नि-विरहें बहु पीडिलों मी  
कां दोशि दुःख वरती सदया ! निकामी  
हैं थोर लक्षण नव्हे लव शोधि चित्तीं  
जाई इथूनि शार्णि, दे मज अल्प शांति  
विज्ञाति का करुण ही रुचते न माझी  
आहे कशास कळुं दे तव चित्त राजी  
येती विकल्प हृदयीं बहु या प्रकारें  
ते वा खरोहि असती वदतोचि सारे  
“ दे कण्ठ मंजुळ विधी जगतांत मातें  
माझोंचि गीत गमतें प्रिय तें जनातें  
सन्मान देति अवघे सु-मनें मलाच ”  
होता स्वतां तुज असा अभिमान साच  
“ नाहीं कुणीं मजहुनी जरि आजि थोर  
चाले न लेश मम या वनितेसमोर ”  
त्वां देखिलें जईं असें, दृढ मत्सराचा-  
संचार हो तईं तुझ्या शरिरांत साचा

जाशी तसा द्रुत गतीं जवळीं कृतान्ता  
 आधीं न बोध करितां अणुमात्र चित्ता  
 त्यातें स्वकीय कथिली करुणा कहाणी  
 होवोनि नम्र चरणीं नमुनी स्वपाणी  
 “ गाणार, सुन्दर कुणीं जगिं एक मीच  
 या कल्पनेंत दिन जाति सुखांत साच  
 मातें परन्तु अजला दुजि एक रामा  
 सर्वागुणीं करित लज्जित, तारि धर्मा ! ”  
 तोही नसे गमतसे लवही विचारी  
 विश्वास ठेवि वचनीं तव ह्या विकारी  
 वारोनि संकट करी तुज निर्भयी रे !  
 दुष्टें हरी मम परी सति-सौख्य सारें  
 हा दोष देत न तुला जगिं वा कुणाला  
 ये जें हृदीं कथुनि शान्तवि या मनाला  
 दैवामधें लिहियलें सुखदुःख जैसैं  
 कल्पान्ति ना चुकत रे ! घडतेंचि तैसैं  
 जा जा सुखें परत जा न समोर राही  
 मानीं विनांति सखया ! इतुकीच बा ही  
 द्वेषी पुरा कुठुनि तूं मम ऐकशील  
 येथूनि मीच रिघतों ! बस, गा खुशाल !

४६

## अस्तंगत तारा

( श्लोक )

वारा मंद सुगंधयुक्त विचरे आल्हाददायी मना  
तारावृन्द नभीं चकाकत अहा ! कीं दिव्य देवांगना  
ऐशा सुंदर कालिं भामिनिसर्वे सौधावरी जाउनी  
शोभा रम्य पहात शांत बसलों, तल्लीन झालों मनीं  
तेजस्वी इतुक्यांत एक तुटुनी ये भूवरी तारका  
फांके तैं क्षण तत्प्रकाश भुवनीं चंद्र-प्रभेसारिखा  
तेव्हां पाहुनि हें सकौतुक बघे नीलांबरा अंगना  
येती स्वस्थितिचे विचार परि मत्-चितीं, तयां अंत ना  
राहीना मुळिं हाय ! ती त्रिभुवनीं उच्चस्थिती निश्चल  
व्हावें मत्त न वैभवं कर्धिहि, तें ताऱ्यापरी चंचल  
ठेवावी नित नम्रता, सदयता, सद्भाव तो अंतरीं  
सारें नश्वर विश्व हें, अमरता कीर्तीस एका खरी

४७

## विरह-गीत

( तेथेंच उभीं कीं आलें० या चालीवर )

मत्प्राण हरोनी नेला  
 कशि न ये दया खल काला । निष्ठुरा  
 अश्रुनों ! स्वैर भटकाया  
 सोडिलें सुखें या समया । भूवरी  
 प्रिय प्राण शोधुनी आणा  
 प्रणती ही तुमच्या चरणां । करितसे  
 त्याविणें शून्य हा देह  
 तममया क्षिति न संदेह । सकल ही  
 विश्वास—तुम्हांवरि खास—स्मरनि सत्यास  
 शपथ मज प्रभुची  
 करुणा ही इतुकी याची । सुहृद हो !

संतापहारि तुज वदती  
 बा चंद्रा ! सर्वहि जगतीं । ऐकिलें  
 तव करां सुधेची उपमा  
 जगिं अगम्य ऐसा महिमा । वर्णिती

बालकें सृष्टिचीं सारीं  
 त्वत्कृपें शांत हीं भारी । पाहतों  
 मजविषीं—अदयता अशी—काय दाविशी  
 शोभतें न तुला  
 भेटवी त्वरें कातेला । विनति ही

कथुं काय तुला मी प्रेमा !  
 जाणतो सकल तव महिमा । अंतरीं  
 रे ! अजिंक्य सकलां त्रिजनीं  
 जाणें न कुणीं तव करणी । अडुता  
 तूं सखा अखिल विश्वाचा  
 म्हणुं कसा द्वेषि मम साचा । मूढस्व  
 अजवरी—वास अंतरीं—तव खरोखरी  
 विमल जरि असला  
 ज्ञाणि करी पूर्ण आशेला । माझिया

प्रिय सखये ! संकट समयीं  
 कामास कोणिहि न येई । हें खरें  
 उत्सुकता तव भेटीची  
 वाढिली अधिक या मनिची । परि वृथा  
 प्रार्थितों रुचिर तव स्मृतिला  
 जावो न त्यजुनि ती मजला । या पुढें

मृत्यु ना-चुके तो कुणा-तीच परि मना  
भेट देईल  
चिर तीच हृदयिं राहील । जिवलगे !

तूं तरी किती निष्ठुर गे  
फसविलें मला अनुरागें । शेवटीं  
मज अशा विरहिं लोटोनी  
वांछिलें काय तें स्वमनीं । वद जरा  
मजवरी प्रेम तव अचल  
वदली जे हृदयें विमल । हेंच कां ?  
स्वगांत-तुला सौख्यांत-ठेवुं श्रीकांत  
सुखाचा लेश  
जननिं या मज न तो खास । समजलें

४८

## प्रभु-कृति

( ईश्वर पंकज० या चालीवर )

मधु सौरभयुत चंपक अभिमत आलिस न होय परी

प्रभु-कृती रुचिर सारी । नवल भारी

हंसे रुसे शिशु जननिसर्वे

भुले डुले अहि गान-रवे

प्रतिदिनि विधु घे रूप नवे

निसर्ग सुंदर गुलाब तरुवर कंटक अंगि धरी

प्रभु-कृती रुचिर सारी । नवल भारी

बीज घनांतुनि घे जनन

सलिलापासुनि कृष्ण घन

उदया ये सरि कमलवन

मौक्तिक सागरि शिपेभीतरि कैसा वास करी

प्रभु-कृती रुचिर सारी । नवल भारी

घनांबु पी खग चातक तो

हंस जलांतुनि पय घेतो

कोकिल पंचम गुणगुणतो

मार्मि कांदाविनि कोकि विलोकुनि हर्षे नृत्य करी

प्रभु-कृती रुचिर सारी । नवल भारी

रत्न फणीच्या शिरिं विलसे  
सागर-जठरीं अनल दिसे  
मृग-नाभीं मधु गंध वसे  
शुष्क होय जरि बकुल पुष्प तरि परिमळ तो विखरी  
प्रभु-कृती रुचिर सारी । नवल भारी

रवि बघतां कमलिनि हंसते  
चंद्रागमनें ती रुसते  
दुजि तितुक्यांताचि स्मित करिते  
क्षितिचा अंबरिं नभिचा भूवरि फेरी मेघ करी  
प्रभु-कृती रुचिर सारी । नवल भारी

कुडुनि भुवनि ये जीवतति  
जाईं कुठें मग परतुनि ती  
मिळे कोणती स्थिति पुढतीं  
मीन जळांतरिं झोंप खरोखरि घेई कैवि तरी  
प्रभु-कृती रुचिर सारी । नवल भारी

गिरि-शिखरांवरि हिम चमके  
तृणांकुरांवरि दंव झळके  
रंग रूप त्यां साम्य निकें  
एक अमर जानिं मरण दुज्या क्षणिं अंतर उभायिं परी  
प्रभु-कृती रुचिर सारी । नवल भारी



हांसे ताराकुल तिमिरीं  
दिव्य फुलें जणुं नील सरीं  
शांत सृष्टिला मुदित करी  
उषेस बघतां सर्व रुचिरता विलया जाई परी  
प्रभु-कृती रुचिर सारी । नवल भारी

रवि शशि उगवति गगनिं, तरी  
क्रीडति ते ह्या धरणिवरी  
लघु वंशी जग मुदित करी  
रवि सकलांतर तोषवितो परि भीती घूक धरी  
प्रभु-कृती रुचिर सारी । नवल भारी

मुग्ध बहर ये तरुवरती  
सुंदर पुष्पें मग फुलतीं  
फळें तयांचीं मधु बनती  
बाला, तरुणा, वृद्धा भुवना स्थिति ये नित्य खरी  
प्रभु-कृती रुचिर सारी । नवल भारी

दीप लाजवी तिमिराला  
चंद्र लाजवी दीपाला  
दिनकर लाजवि ह्या सकलां  
मत्कुणसंगें हीरक भंगे, न चले तर्क तरी  
प्रभु-कृती रुचिर सारी । नवल भारी

## आनंद-गीत

रंगभूमि धरणी-पट हा  
अगणित पात्रें नटुनि अहा  
क्षणभर हंसती रडति पहा  
लयास जाती जगास दाविति नश्वरता सारी  
प्रभु-कृती रुचिर सारी । नवल भारी  
काल जातसे पुढें पुढें  
सत्कृति दुष्कृति त्यांत दडे  
प्रकटवि जागिं तो जें अवडे  
जें भक्षियलें जें देखियलें सकल तया जठरीं  
प्रभु-कृती रुचिर सारी । नवल भारी

शुक्राच्या ताच्यास

( अंजनीगीत )

प्रशांत ताच्या ! लुक लुक लुक रे  
दिपवुनि टाकीं अंबर सारें  
रुचिरा ! शोभासि किति प्रकारें-वर्णुं तुला काय  
विधु जोत्स्नेसह झोंपी गेला  
खालीं, वर हा तिमिर पसरला  
समर्थ त्याला निवारिण्याला-कोण तुझ्यावीण  
अष्ट दिशा ह्या निष्प्रभ झाल्या  
गालिं गुलाबी छटा निमाल्या  
अधोवदन त्या करुनि बैसल्या-मुदित करीं त्यांस  
इन्दु-प्रेमा लयास गेला  
सकल नमःपट शोकीं बुडाला  
निज तेजें त्या तोषविण्याला-निश्चल तूं राहीं  
दुःखी कष्टी आति हीं रजनी  
नाथ सोडुनी गेला म्हणुनी  
अनाथ तन्मानस शांतवुनी-सुत-धर्मा जाग  
सौभाग्याचा तिलक हरपला  
धरणी सोडी निश्वासाला  
उल्लासित करीं तद्-हृदयाला-भूषण हें तुजसी

वाट सकौतुक तारा भगिनी  
 प्रिय बंधूची बघती नयनीं  
 प्रेमाची घालुनि ओंवाळिणि—हर्षवि तच्चितां  
 दीन होय हा उदार सागर  
 वदनि दिसे उत्साह न तिळभर  
 प्रसन्न सुद्धदा ! करुनि तदंतर—डोलवि मोदभरें  
 लतिका—स्कंधीं टाकि करांला  
 विकसित सुमनें बधुं दे अनिला  
 विखरुनि जगभर तो गंधाळा—सुखवो सृष्टि—सुतां  
 भुलुनी सरिता तव रूपातें  
 हृदि सांठविलें नकळे तुज तें  
 हंसुनि खेळुनी प्रेमें तीतें—रिझवीं तूं सखया  
 नभःसरोजलिं हंस खगमणी  
 दिव्य हिरा वा नील कौंदणीं  
 असाचि राहीं चमकत गगनीं—दाविं न नश्वरता  
 तुझा समागम घडो निरंतर  
 असें न इच्छी कोण महीवर  
 ज्ञानी, सजन, उदार, सुंदर—अप्रिय परि काळा  
 प्रभात बघ तव शत्रु पातळा  
 चंड शरें निज ताडी तुजला  
 कशास दिससी तन्नयनांला—जा ! जा ! जा ! साधो

## मार्गस्थ कवि

मार्गनिं ह्या कवि चाले  
अडवुं नका कुणि तो बोले  
खुशाल जाऊं द्या ह्याला  
का करण्याचें जगताला  
तुम्हांस पथ तो—अशुभ वाटतो—भीषण दिसतो  
विकल्प अवघे तुमचे हे  
विशंक परि कवि जग पाहे  
जातो बघतो नभीं वरें  
हंसती रुचिर कसे तारे  
निर्मल हास्यें तीं सारीं  
गुंफुनि अणितो हार करीं  
एकेका तरि—शून्य मुखांवरि—फेंकुनि सत्वरि  
प्रफुल्ल करितो मुखकमलें  
रवि—स्मित बघतां हो कमलें  
विपिनीं उपवनि जावोनी  
फुलांत फूलच होवोनी  
तद् सौरभ अणितो हस्तीं  
सुमनें सु—मनें वितरीती

व्यास घृणें—सकल जीं मनै—लंयासैं तीं ने  
शुद्ध प्रमोद त्या ठायीं  
सुखें रमाया तो लावी  
विहंगगामी होवून  
मधुर ऐकितो तद्गान  
मानस डोले व्याधि नुरे  
तैच मनो—हर आणि करें  
करुण रवांनीं—श्रवणें भरुनी—दुःखित अवनी  
सहर्ष त्या उधळितों झणीं  
मधु रव राहिल दुमदुमुनी  
मंदिर जें सत्—प्रेमाचें  
निधान कीं संतोषाचें  
कैवल्य न ज्या तुल्य स्वंतां  
तुच्छ ज्यापुढें ती प्रभुता  
सत्य आणितो—तिमिर नाशितो—तेज पसरितो  
तयास नाही कुणि चोर  
चिंता यद्यश व्हां दूर

## स्वर्गी की भूतलीं

( अति मोदभरें० या चालीवर )

हा स्वर्गी की भूतलीं सांगा कोणी  
विनती ही जोडुनि पाणी  
वनदेवी ही नंदनवन माझें तें  
बघुनी मन तन्मय होतें  
दिव्य अप्सरा पहा कोकिला साय्या  
मंजु रवें रंजविणाऱ्या  
ही मनोज्ञ कलिका मुग्ध  
करि हृत्तापाला दग्ध  
हृदि प्रेम ओतितें स्निग्ध  
रति लाजे मनि पाहुनि मदनाची ती  
कवि डोले मोदें चित्तीं

५२

## चांगला खेळगडी

( खुळखुळा • या चालीवर )

सन्मित्र बोलती तयास जो या जगतीं  
सन्मार्ग दाउनी नेई विलया कुमति  
अज्ञान-गाढ-तम दूर करितसे साचा  
पाडुनी तयावरि प्रकाश सद्-बोधाचा  
मन उदास मधुर वचानें । तोषवी  
जें तप्त हृदय क्रोधानें । शांतवी  
सहवासिं प्रेम प्रेमानें । वाढवी  
करि साह्य संकटीं मोदें देउनि धृतिळा  
निःस्वार्थि असा हा गडी नको कवणाला



५३

## शुभचिन्तन

सुहृद बालकांचा  
बालका ! अससी तूं साचा  
रुचिर रूप सान  
बधुनि तव । डोलविती मान  
मधुर मधुर गान  
परिसुनी । होती तल्लीन  
गुज श्रवण करुनी  
हिताचें । प्रमुदित होति मनीं  
सखया ! हृदयाशीं  
प्रीतिनें । कुरवाळिति तुजशी  
आन्दोळीं बसुनी  
प्रमोदें । गाती तुज गाणीं  
वाट तुझी बघती  
उत्सुकें । नव चन्द्रापरि ती  
आगमनें तुझिया  
होतसे । तोष किती हृदया  
चिर तव सत्संग  
इच्छिती । हो न कधीं भंग  
उदण्ड आयुष्य  
संवगडया ! देवो तुज ईश

५४

## ओढा

( अंजनीगीत )

थांब थांब रे ! रम्य निर्झरा  
 कोठें जाशी बोल मज जरा  
 कांठीं बैसुनि बोलली मिरा-बाला प्रेमानें  
 धांवासी ऐसा कां वेगानें  
 इच्छी, तूं मम जवळीं असणें  
 घेउन जाशिल सुन्दर सुमनें-हीं माझीं ह्मणुनी  
 ऐकत नाहीं का माझे तूं  
 यांत कोणता त्वदीय हेतु  
 ठेवुं नको रे ! हृदयीं किन्तु-सांग सांग सखया  
 लक्ष असूं दे परि मम वचनीं  
 तुजपुढतीं मी धांवत जाऊनि  
 कोठें जाशी तें जाणोनी-घेइन निश्चित हें

×

×

×

तशीच बाला धांवत असुनी  
 कोठें निर्झर जाई पळुनी  
 माग न लागे परि तिज अजुनी-ऐसें ये श्रवणीं

५५

## कवीची ओळख

( हे प्रभो विभो० या चालीवर )

हा कुणीं जनीं गुणज्ञ कवि, मज वदती

मम वचनीं प्रेमें डुलती

सन्मान सन्मनें कारिती

आगमनें हर्षित होती

हा श्रेष्ठ कुणीं निज भंवतीं

भावना धरुनि ही चित्तीं

“ लाडका पुत्र देवाचा

तूं खरा अम्हांहुनि साचा ”

अशि वदे नित्य तद्वाचा

आग्रहे ‘ गीत गा ’ म्हणती

हे काय गौडबंगाल

कळतें न मर्म त्यांतील

परिसुनी तयांचे बोल

भ्रम होइं विचारें अंतीं

पूर्णन्दु जेवि या गगनीं

तुझि तसे विलसितां भुवनीं

काजवा तिथें मी कुठुनी  
मिरवेन तेज किति पुढतीं  
गुण काय तुम्हांला दिसले  
माझिया ठिकाणीं असले  
लुब्ध तुझीं जेणें झाले  
भ्रमर जेंवि कमलावरती  
जगताचें लव न ज्ञान  
योग्य परिस्थितिची वाण  
अगदींच खुळा, मतिहीन  
मग कुठली प्रतिभाशक्ति  
मम वाणी संस्कृतिहीन  
मधुर वा रम्यही ती न  
मम लिखित तसें अति दान  
जणुं गंधहीन कुसुमतति  
जें काय बोलतों लिहितों  
मुळीं तदर्थ मजच न कळतो  
तें सर्व हरिच जाणें तो  
लक्षणें कशाचीं असलीं  
वेंचुनी शब्द—सुमनांला  
गुंफितों तयांची माला  
काशि तरी, गमे जें मतिला  
ठेवितों सज्जनापुढतीं

आदरो तिला कुणि स्वमनीं  
अप्रीति दर्शवो बहुनी  
हृदि धरो न वा प्रेमांनीं  
मज हर्ष-विषाद न चित्तीं  
जलचि कीं सर्वही असतें  
वर खालीं एकच रमतें  
वर-तें-घन, खालीं जल तें  
यासमान मत्कृति हो ती

५६

## लिहूं कविता कोणती

( गढे लीले-या चालीवर )

कुणावरती । वद कशी ती

लिहूं कविता कोणती

जिकडे जातों तिकडे सारे

अवमाना करिती । जगतीं

विफल वाटतें जीवित तेव्हां

प्रसन्नता चित्तीं । नुरते । लिहूं०

वसंत-शोभा लिहिण्या जावें

वनांतरीं प्रिय ती । मोदें

निर्दय निक्षर, बुलबुल निष्ठुर

हरिती मम शांति । नादें । लिहूं०

फूलपांखरा ! थांब लिहूं दे

कविता तुजवरती । मजला

कुठें ऐकितें परि माझें तें

मारि भरारी ती । गगनीं । लिहूं०

हंसती गाती नर्तन करिती

तारे व्योम-पथीं । प्रेमें

वर्णाया :तें वसतां निष्ठुर

वदना लपवीती । तेव्हां । लिहूं०

बा इंदो ! क्षण थांब गुंफितों  
 कवनीं तव कांति । रुचिरा  
 मेघ-कपाटीं, पश्चिम भागीं  
 क्षणांत करि वसती । वदतां । लिहूं०  
 शांत सागरा ! असाच राहीं  
 वर्णाया शांति । तव ही  
 झंझावातें गिरिप्राय त्या  
 लाटा नाभिं भिडती । निमिषीं । लिहूं०  
 गंधित वायो ! सुगंध विखरी  
 असाच मजभंवतीं । लिहिण्या  
 दुर्गंधीच्या गरल धूलिनें  
 दाहि दिशा भरती । निमिषीं । लिहूं०  
 प्रफुल्ल सुम हो ! हंसा डुला तुझि  
 जोंवरि मी पुढतीं । सु-मनें  
 मनोज्ञता मृदुलता लिहाया—  
 हाय ! शुष्क हो तीं । निमिषीं । लिहूं०  
 चिता पेटतां स्मशानिं बघुनी  
 विरक्त होय मति । पुरतीं  
 करुण रवें परि क्षणें लोपते  
 विषण्णता चित्तीं । उगवे । लिहूं०  
 प्रमोद समयीं खेद उद्भवे,  
 दुःखीं हर्ष अति । हेई  
 कालाचा हा भेद क्षणोक्षाणि  
 कविता कुठली ती । रुचिरा । लिहूं०

५७

## आधुनिक कवीची कुरकुर\*

रसिकच नाहीं कुणि जगतीं  
असें निरंतर कवि वदती  
अशी अहंता हृदयाशीं  
धरुनी करिती काव्यासी  
काव्य स्वतांचें तयां तर  
अमोल वाटे मनोहर  
कौतुक करण्या कुणीं नसे  
विषाद म्हणुनी वाटतसे  
काँव दाउनी रसिकांची  
प्रौढी मिरविति काव्याची  
अहंतेस जो बळी पडे  
तदीय हस्ते काय घडे  
सुंदर चिर जी काव्याची  
भावी आशा जगताची  
नष्ट होतसे समूळ ती  
शुष्क फुलें जणुं करिं येती

---

\* महाराष्ट्र-कविपरंपरा । खंड न पडला तिला जरा  
उणीव रसिकांचीच परी । आज भासते खरोखरी—' BEE '



## आनंद-गीत

ट ला ट वा धी ला धी  
जमवुनि नोहे काव्य कधीं  
असें निर्मितां काव्य जनीं  
रसिकहि वदती कवि न कुणीं  
बोलें लावितां कविस असा  
दोष न ये रसिकां सहसा  
सत्य जगतिं या खेळतसे  
म्हणुनि विश्व हें चालतसे  
कविना वाटे स्ववच खरें  
तसेंचि रसिकां कां न बरें  
आजकालच्या काव्यांची  
दिसे फुलांपरि स्थिति साची  
फुलें विकसतीं मौजेनें  
सृष्टीचीं जणुं आभरणें  
तद्विकसन तें रिझवि किती  
मधुर गंध तो मोहि मती  
मानस सारें त्या समयीं  
ती स्थिति पाहुनि वश होई  
कांहीं कालें सुमनें तीं  
मदल, शुष्कचि परि होतीं  
सुगंध वातावरणांत  
लोपे, मोहि न लव चित्त

प्राप्त होय क्षणिं कुरूपता  
आनंदा ये विषण्णता  
अशा स्थितिमधें घडिभरिनें  
वारा येउन चोरुनि ने  
कोठें नेउन तो टाकी  
नकळे केव्हां हें लोकीं  
कांहि क्षणानें खेदहि तो  
हर्षमागुनि मावळतो  
स्मृतिही गोष्टीची नुसती  
ध्यानीं स्पष्ट न ये पुढतीं  
पुनरपि कालें दुसरीं तीं  
कुसुमें त्या स्थळि उद्भवती  
होय तयांची तीच स्थिति  
नवल न कांहीं हें जगतीं  
विचार करुनी जरा मनीं  
पहा अंतरीं शोधोनी  
उणीव सांप्रत रसिकांची  
असें खरोखर म्हणण्याची  
लज्जा वाटावी कविना  
व्यर्थ घडे निज विटंबना  
वृथा अशा या वचनांनीं  
होय हंसे अपुलेंच जनीं

व्यास, वाल्मिकी, भवभूति  
रसिकांमुखेंचि दुमदुमती  
नातरि कवण तयां पुसते  
कधींच काल—मुखीं दडते  
डोहामधि इंद्रायणिचे  
अभंग बुडले तुकयाचे  
खरें काव्य तें म्हणुनीयां  
प्रभुचि धांवला ताराया  
बरोघरीं अजि ' तुका ' ' तुका '  
येइं न कर्णीं हा ध्वनि का  
रसिकाविण कां हें सगळें—  
सत्कविनो ! घडतें, घडळें  
कवि रसिकांचें हें युग्म  
भक्त हरीसम मनोरम  
यास्तव कविनो ! काव्य करा  
अमर करी जें काव्य—करा  
सांग्रत ऐशा काव्याची  
गरज जंगा या बहु साची  
रात्रंदिन जग तळमळतें  
सत्वरि लागा सत्कृतितें

## आनंद-गीत

मग त्या अलिसम मधु पानीं  
रसिकचि येतिल धांवोनी  
रवि-प्रभेसम कवि-कविता  
भूषण होईल कीं जगता  
शाश्वति ऐशा काव्याची  
समजा होईल जगताची  
चिर काव्याला जग नमितें  
महत्त्व रसिकें जगता तें

५८

## मुरली

( येउं दे दया० या चालीवर )

वाजवी मुरली । मधु नादें जी भरली  
कुंजवनि मुरलीधर ! अपुली  
सुंदर ध्वनि । कोमल मंजुळ स्वनीं  
हळुं हळुं निघे तिच्यामधुनी  
सप्तसूरांत । गीत येइं रंगांत  
उमटलें तेंच प्रतिध्वनित  
गान दुमदुमलें, । नभोमंडळीं भरलें  
कोंदलें, वि-रंगलें सगळें  
अहा ! अवतरले । असंख्य मुरलीवाले  
वाटलें, जगभर त्यावेळे  
नादसुधा घुमली, । ब्रह्मांडघटीं भरली  
दिव्य ती भरोनियां उरली  
तयाची लीला । दावियली जगताला  
सन्मनें परिसा ती विमला  
नवल हें भारी, । प्रीती हें सकल करी  
तया ये बाध न अवनिवरी

तरुलतांचीं तीं । पर्णे पवनें डुलती  
 प्रमोदे त्यासंगे रमती  
 त्या समयाला । करुनी रसभंगाला  
 वेणु—रव कर्णपथीं पडला  
 स्तंभित झालीं । एकाएकीं सगळीं  
 डोलणें स्वच्छन्दें भुललीं  
 मूढाचि होती । लव राहि न देहस्मृति  
 मोहिनी पडे तयांवरती  
 तोंहि त्या समया । मुरलीसह यदुराया  
 लागलीं ' कृष्ण ' ' कृष्ण ' गाया  
 नवल हें भारी, । प्रीती हें सकळ करी  
 तया ये बाध न अवनिवरी  
 वना जवळूनी । उन्माद रवा करुनी  
 हंसत मुख नटुनि थटुनि तरुणी  
 पतिसि भेटाया । कालिंदी नव जाया  
 अंतरीं उत्सुक बहु जाया  
 ध्यान रमणाचें,— । सद्गुण स्मरुनि तयाचे  
 लेखुनी तुच्छ जगत साचें  
 शांत गंभीर, । स्थिति काय सभोंवार  
 नुमज, ती वैभवि रत फार  
 श्रवणीं पडतां । मंजुळ रव ओझरता  
 ठकमका पाहे ती सरिता

ध्यान विसरिलें; । भान लयाला गेलें  
 कृष्णपदि प्रेमें तें जडलें  
 स्थिर ती झाली । कृष्ण-चिंतनीं रमली  
 पतीची आसक्ती नुरली  
 नवल हें भारी, । प्रीती हें सकल करी  
 तथा ये बाध न अवनिवरी  
 विहंग तरुवरि ते । गीत गात जें होते  
 विसरती स्मरे न पुढतीं तें  
 तथांचें गान । वेणुरूप होऊन  
 तदर्थाहि मधुर 'कृष्ण' 'कृष्ण'  
 फुलांवरि भृंग । मधु पानीं बहु दंग  
 समर्थ त्या डुले अंतरंग  
 तन्मन रंगे । गुंजारव अनुरागे  
 करूं लागती वेणुसंगें  
 व्याघ्र धेनू हीं । खेळति एकेठायीं  
 निमाला वैरभाव उभयीं  
 वत्स स्तनपान । करूं लागती सान  
 मुखीं पय, तसेंचि तें वदन  
 हरित तृणार्ते । मृग लावुनि स्वमुखांते  
 राहिती, तसेंचि स्थिर परि ते  
 रेखिलीं चित्रें । चित्रकारें पवित्रें  
 जणूं कीं मृण्मय तद्रात्रें

अहा ! त्या कार्ली । विगत भान तीं दिसलीं  
 सकलही गान लुब्ध झालीं  
 नवल हें भारी, । प्रीती हें सकल करी  
 तया ये बाध न अवनिवरी  
 सुगंधित वात । मंद मंद निभ्रांत  
 तोहि त्या विचरे नादांत  
 चराचर शांत । त्या नाद प्रवाहांत  
 जाहलें सहज क्षणाघात  
 लोपला द्वेष । सर्व त्यांत, अवशेष  
 राहिलें प्रेम एक खास  
 तरल स्थिर झालें, । स्थिर चंचल हो सगळें  
 सजिव जड, जड सजीव बनलें  
 नवल हें भारी, । प्रीती हें सकल करी  
 तया ये बाध न अवनिवरी  
 ब्रजों ब्रज-रमणी । अमृतमय रव श्रवणीं  
 परिसुनी तरल होति स्वमनीं  
 सुचेना कांहीं, । संभ्रम जडला देहीं  
 स्मृति न मुळिं स्वस्थितिची राही  
 रमण हा, सुत हा, । लय समूळ होईं पहा  
 भावना मनिंची ही तेव्हां  
 प्रिय सखी, दीर, । सासु, श्वशुर, घरदार  
 मग तिथें कैचें हे इतर



## आनंद-गीत

जेथलें तेंधें । पडे ! स्मरण कवणातें  
नादमय दिसे सकल जग तें  
वृत्ति विसरल्या । प्रेम-जलीं त्या विरल्या  
रंगल्या , स्वानंदीं रतल्या  
मुखें हरि-गीत, । नाचत, डोलत, गात  
मिळवुनी मंजु वेणु-ध्वनित  
सोत्कंठें । ध्वनिच्या अनुरोधानें  
चालल्या जिकडे तत्पद ने  
कुंजवनाला । येतां जंव व्रजबाला  
मानसीं प्रेम-पूर आला  
दिसेना कृष्ण । सर्वत्र ' कृष्ण ' ' कृष्ण  
नाद परि ऐकति तत्कर्ण  
चहुंकडे बघती, । बघतां विगलित होती  
दुणावे उत्कंठा परि ती  
जाणुनी अंती । निर्मल भक्ति प्रीति  
प्रकटली परब्रम्ह मूर्ति  
हास्य तें खुललें । रमणी-ओठांवरलें  
देखतां सहर्ष मन डुललें  
सकल तैं युवती । कृष्णस्वरूपी होती  
कोणता ' कृष्ण ' पडे भ्रांति  
नवल हें भारी, । प्रीती हें सकल करी  
तया ये बाध न अवनिवरी

विमानों बसुनी, । सुरेंद्र, सुर, सुर-रमणी  
 विलोकुनि ती हरिची करणी  
 समजती सगळीं । सार्धकता अजि झाली  
 पारणीं दृष्टीची फिटलीं  
 फुलें उधळीती । वरुनि अमित त्यावरती  
 कृष्णमय तींहि तदां होतीं  
 पंचत्रययुक्त- । त्या ब्रह्मानंदांत  
 जाहलें विलीन-हें जगत  
 वर्णायाला । त्या ब्रह्मानंदाला  
 कोण तो समर्थ जानिं झाला  
 महज्जन अंती । ' नेति ' ' नेति ' ते वदती  
 कवि हा पामर तेथ किती  
 धन्य ती मुरली, । जी श्रीहरि-करिं रमली  
 स्व-नादैं सृष्टिहि रमवीली  
 गावया तिजला । ' आनंद ' कवी नटला  
 नमितसे श्रीहरि-पद-कमलां  
 नवल हें भारी, । प्रीती हें सकल करी  
 तया ये बाध न अवनिवरी

---

(१) पंचमहाभूतें आणि त्रिगुण यांनीं युक्त असें जगत.

५९

## शान्ति

[ एका मित्रकन्येस उद्देशून ]

( भूपती खरे ते० या चालीवर )

ऐकुनी सुवेहुनि गोड नाम तव ' शान्ति '

अवतरली वाटे मूर्त्तिमती ती शान्ति

डोलणें खेळणें सदा सर्वदा शान्त

बोलणें हांसणें सर्व कांहि निभ्रान्त

भूवरी नभीची आली । तारका

कीं शापें उर्वशि झाली । बालिका

कीं विधुची नव फुललेली । चन्द्रिका

वाडिलांस नवल नच मिळे स्वर्ग सहवासीं

निज दर्शनमात्रें करिशी वश इतरांशीं

६०

## कविता हरवली

( सज्ज करुनि चाप० या चालीवर )

गेलि कुठें प्रिय कविता हाय ! हरपली  
 दावा कुणि देइन त्या पृथ्वि ही भली  
 राविस प्रभा सोडुनि ती । विधुला वा तत्कांति  
 राहिल कशि दूर जगति । कविताही तशि कविप्रति  
 याच संशयांत मती गुंग जाहली  
 अवमानुनि सागरास । गंगा त्या निर्झरास  
 प्रेमौघा दाविण्यास । ठाउक ऐकुनि कुणास  
 लाजुं नका बोलण्यास, काय भेटली  
 कमलिनिच्या चरणतलीं । पुत्र वसती करि अपुली  
 म्हणुनि तेथ कां जडली । तंप्रीती कुणि पाहिलि  
 हृदयींचा प्रियकर जो त्यागुनी अलि  
 सर्व खरें हें असलें । परि सखिनें मज त्याजिलें  
 रडतां हे असुं थिजले । चरण शोधितां थकले  
 नकळे तिज काय मिळे यांत भूतलीं  
 निर्झर-तटिं लहरीशीं । हितगुज वा मैनेशीं  
 करण्यास्तव गेलि अशी । शंका ये मन्मानसि  
 म्हणुनि जाय बघण्यासी तेथ कोठली

## आनंद-गीत

उद्यांनीं रिझण्याला । सुमनांसह हंसण्याला  
भ्रमरांसह गायाला । मकरंदा लुटण्याला  
गेलि वदे कुणि मजला परि न लाभली .  
नित्य नवी जगताची । मौज बघाया साची  
मिळो, आस हीं मनिंची । जन्म सफल करण्याची  
मैत्रि म्हणों वायूचा दिसलि ना खुळी  
एकांता सेवाया । शांतीला मिळवाया  
गेलि जगा त्रासुनियां । गिरिगव्हरिं म्हणुनियां  
अवलोकीं परि न तिथें दृश्य जाहली  
उडुमंडळिं शोधियलें । प्रति तान्याप्रति पुशिलें  
'ना' म्हणुनी ते वदले । तेहि खिन्न मनि दिसले  
पाहुं कुठें मति न चले युक्ति कुंठली  
अमरपुरीं देखियलें । नंदनवनि शोधियलें  
गंगाजलिं निरखियलें । ब्रम्हांडीं धुंडियलें  
अंश तरी नेत्रयुगुलिं नाढले मुळीं  
गेलिच ना अंतिं त्यजुनि । दुःखार्णविं मज लोटुनि  
एकाकी जनिं सोडुनि । जीवाची प्रियकरणी  
जपलें किति तिजलागुनि हृदयिं ठेविली  
आसेष्टा या जगतीं । अवगणिलें तिजपुढतीं  
वश व्हाया प्रेमें ती । रात्रंदिन झटलों अति  
नुमजे कां मजवरि तीं रुष्ट जाहली

प्रिय कविते ! कोठेंही । असलिस तरि सुखि राही  
 तुजवरची मम कर्धिही । प्रीति लोपणार नाहिं  
 जडली मम चित्तवृत्ति तुझ्या मंगलीं  
 अंतरलों मोदाला । वश झालों शोकाला  
 हंस उडुनि तो गेला । जड पंजर हा उरला  
 सखि-विरहें हृदयाची होत काहली

x x x

दुःखित कवि ऐसा मनिं । हृदयांतुनि येई ध्वनि  
 'श्रमासि फुकट काय म्हणुनि । शोधाया मज भुवनीं  
 होउं नको रे हताश, शांत हृत्स्थलीं  
 'शोधीं रे निज मानसिं । पाहिं तिथें तूं मजसी  
 वाहेरी मात्र बघसि । दिसेन परठारि कशी  
 कविता कर्धि कविपासुनि दूर राहिली '  
 हें मधुवच कवितेचें । श्रुति मुदें कवि नाचे  
 प्रिय संगमि हृद्-सखिचे । चित्त रमे मग कविचें  
 तन्मोदा अंत नसे, वृत्ति शांतली

६१

## वियोग

( उद्धवा शांतवन०या चालीवर )

प्रिय वस्तु-वियोगा बहुनी । कां आणिसी नयनीं पाणी  
उल्हास न अंतःकरणीं । दुःखाची छाया वदनीं  
अस्पष्टहि नुमटे वाणी । स्थिति झाली केविलवाणी

जाऊं दे गेली तर ती

कां निराश होसी चित्तीं

तुज नसे उचित ही रीति

हंस गडचा पुन्हां हर्षोनी । कां शिणसी वायां रडुनी

त्वत्प्रेम तिजवरी भारी । हें ठाऊक मजला पाही

ती तुझ्या जिवाचा प्राण । उभयांत भेद मुळीं नाही

तिजवीण शून्य तव देह । संदेह यांत नच कांहीं

तूं तिच्या सुखद सहवासीं

रात्रंदिन बघ रमलासी

प्रिय एक तीच जगि तुजसी

वाटला स्वर्गही थोडा । तुजला त्या हर्ष-निधानीं

हें विश्व चराचर सारें । यावरी दृष्टि लव फेंकीं

ती काय काढिते सार । तूं सु-मनें तोंचि विलोकीं

हा सहस्ररश्मी भानु । परि राहु स्वमुखी त्या टाकी

प्राण्याचें जीवित कधिंही  
समतोल न जगतीं राही  
सृष्टि बद्ध या नियमैं ही  
आनंद-सागरीं आज । तो उद्यां दिसे गुरु व्यसनीं  
रडलास कितिहि जरि आतां । तूं अपुल्या प्रेमासाठीं  
सोडुनी अश्रुंचे पूर । भिजविलि ही धरणी मोठी  
आक्रोशें पाझर फुटला । दगडास ऐकुनी चित्तीं  
उपयोग काय तरि हांचा  
शेवटीं मंग आशेचा  
नियत हा नियम कालाचा  
यापुढतीं कधिं न दिसेल । प्रिय वस्तु जाण ती नयनीं  
गेलें जें गेलें सखया । तें ये न पुन्हां भेटाया  
मग रंक असो वा राव । नीचहि वा उच्च दिसाया  
शोधुनी पहा हृदयांत । मज नको साक्ष ही द्याया  
तव जे जे पूर्वज गेले  
परतुनी काय ते आले  
श्रवणीं वा कधिं ऐकियलें  
ही परंपरा ऐशीच । चालली अबाधित भुवनीं  
तरि सोड सोड रे शोका । कां फुकाचि कायें शिणसी  
हें दृश्य सकलही जगत । जाणार खचित विलयासी  
ही केवळ माया प्रभुची । हें तत्त्व धरीं हृदयाशीं



## आनंद-गीत

हा सेवक काल तयाचा  
यावरी भार विश्वाचा  
ईशेच्छें चालवि साचा  
प्राण्यांस हांसवी रडवी । विश्वास धरं नये कोणी  
जंव प्रीती-संगम तिजशीं । जाहला तुझा या लोकीं  
हांसला खेळला, तुज ती । सप्रेमदृष्टि अवलोकीं  
तद्वियोग होइल ऐशी । स्वप्नीं न कल्पना तुज कीं  
परि कोठुनि वस्तू आली  
तिज कुणीं कशी निर्मियली  
ही विचारणा कधिं केली ?  
हा विचार जरि तूं करितां । येतें हें दुःख कुठोनी  
मृत्तिकेपासुनी कैसा । घट सुवक मनोहर हेई  
परि हस्त-स्पर्शें फुटतां । तो मिळुनि तिच्यांतचि जाई  
परि कारण दोहोंलाही । मृत्तिकाच असते पाही  
हैं तेंवि विश्व संपूर्ण  
शून्यांतुनि घेई जनन  
लय पावे त्यांतचि फिरून  
हा विवेक नित्य करोनी । जा खुळ्या ! लोळ सुख-शयनीं

६२

## माझी कविता

मलाच माझी रुचे खरी कविता । मनोहर  
 गर्दभ-रव तो प्रिय न जनांतरि  
 खंत तया नच तदीय लवभरि  
 स्व-कंठ वाटे गोड किती तरि  
 स्व-गीत आलापि तो मुद्दे चित्ता । रमविण्या  
 स्वरूप सुन्दर किति मयुराचें  
 कुरूप तितुके चरण तयाचे  
 तयास प्रिय ते परि बहु साचे  
 तयेंचि नर्तन करी मुद्दे चित्ता । रिझविण्या  
 कज्जलासही लाजविणारा  
 काक-वर्ण तो जर्गि दिसणारा  
 करिति कटु वचें जन धिक्कारा  
 स्व-रूप मिरवी जगांत तो चित्ता । सुखविण्या  
 गंधहीन सुम कोराटांचें  
 ह्यणुनी रसिकां मुळिंही न रुचे  
 आवडतें किति परि तें तरुचें  
 धरोनि वक्षीं प्रमोदवी चित्ता । सुखें त्या  
 गंधहीन वा वर्णविहीन  
 कुरूप भेसुर अथवा दीन  
 कुणीं आदरो अशि मत्कृति न  
 असो कशी ती प्रमोद दे चित्ता । माझिया

## प्रेमाचें गाणें

गा गा प्रेमाचें गाणें

प्रेमावांचुनि सर्व सुनें

अक्षयिंचा कीं आनंद

आनंदाचा सुखकंद

धरणी प्रेमी-वायु प्रेमी- गगन प्रेमी

मीळन ह्मणुनी तें होत

ह्या सकलांचें प्रेमांत

रुचिर तारका गगनांत

प्रेमाचीं गाणीं गात

एकायाला-त्या गानाला-निशा प्रेमला

तिष्ठत वसते प्रेमानें

विसरी भाना विलोकनें

उठती लहरी गाण्याच्या

निर्झरावरी प्रेमाच्या

विहंग नाना-तयास वीणा-समजुनि ताना

मंजुळ मंजुळ त्या घेती

प्रीती सारी दर्शविती

निर्मळ हृदयाची तार

गाणीं गाते मनोहर

‘विश्वीं सगळें-प्रेमाचि भरलें-द्वैत न कसलें’

या अर्थाचें तें गान

सहज कर्षितें हें भुवन

६४

## बाल-शांति

( प्रणयतरंगासवें ० या चालीवर )

बाल-हृदय-मंदिरों । वसत शांति ती खरी  
यापरी । अणुभरी । नाढ़ले जगांतरीं  
शुद्ध मोद भोंवतीं । तेंवि दुःख जरि अति  
विचल होय लव न ती । सकल सारिखें तरी  
घेउं चुंबना कुणीं । सुष्ट खलहि तो जनीं  
सन्मने विलोकुनी । दावि हास्य-माधुरी  
अंधकार सर्वही । वा प्रकाशमय मही  
वा नसोत दोन्हीही । तिळ न दुःख त्या परी  
रवि न उदय पावला । चंद्र पूर्ण राहिला  
उदधि शुष्क जाहला । हर्ष-शोक ना वरी  
जगत हें बुडो जलीं । जल उरो न भूतलीं  
उभय जरी नष्टलीं । नच विषाद तिळमरी  
हंसोत तारका किती । रडोत बापुड्या अति  
अढळ राहि तन्मति । मृदुल शांत वैखरी  
वसति निविड काननीं । रम्य हर्म्य, उपवनीं  
भेद मुळिं न तन्मनीं । विश्व सुखद अंतरीं  
सदानंदी बालक । क्रीडतो अहेतुक  
करि स्वयेंचि कौतुक । जणुं खपुष्प महिवरी  
देवें ही निर्मिली । मूर्ते शांत बाहुली  
ती जयास लाभली । तोचि धन्य भूवरी

आंधळें जगत्

दीपज्योती उजळून

होई प्रकाशमय भुवन

स्वाद क्षण दे मोदाचा

विहार करवी सृष्टीचा

तया भुलूनी-होति हृष्ट मर्नि-मूढ बनूनी

ज्योतिखालच्या अंधारा

कुणी न बघती मुळीं जरा

पूर्णेंद्रुला विलोकुनी

प्रमोदती जन हे स्वमनीं

‘अमृतनिधी हा अवतरला’

वदति कौतुकें ह्या बोला

फूल हांसरें-हर्षनिर्भरें-कीं, नाभि विहरे

मुधारसाला स्वेच्छ पिती

तदंका न परि कुणि बघती

गुलाबकलिका वनीं फुले

मोहकतेनें चित्त डुले

सृष्टिदेविचें हें मूल  
 जगता पाडी बहु मूल  
 गंध सेविती—हृदयीं धरिती—गाणीं गाती  
 कंटक जे त्याच्या जवळीं  
 कुणीं न बघती तयां मुळीं  
 वृंदावनफल तरुवरती  
 नयनमनोहर दिसे किती  
 दृष्टिसपडतां अवचित तें  
 चित्तवृत्ति तन्मय होते  
 तया खरोखरि—लोलुप अंतरिं—भक्षाया, परि  
 तदंतरांच्या गरळाला  
 कुणीं न बघती त्या काला  
 किरण देखतां अंधारीं  
 हर्षित मन हो किती तरी  
 विसरिति अपुली क्षण स्थिति  
 गणिती प्रभुची सदुपकृति  
 प्रभु—लीलेचें—कौतुक साचें—करिती वाचें  
 गाढ तिमिर जो त्या भंवतीं  
 अलक्ष करुनि न कुणि बघती  
 चिर मानुनि ह्या संसारा  
 श्रमे सुखास्तव जन सारा

## आनंद-गीत

धन, सुत, वनिता मम सत्य  
मनोभावना ही नित्य  
एक मित्र तरि—दुजा होय अरि—अशि कृति सारी  
' अखिल विनाशी चराचरी '   
कुणि नेणति हैं अल्प तरी

वृथा अशा या भ्रमपटलीं  
मुळति, फसति, जनमति जडली  
' माझे ' ' माझे ' करुनीयां  
अंती जाती ते विलया  
चिरंतनातें—चिन्मोदातें—विसरति त्यातें  
काय म्हणावें ऐशाला  
जगत आंधळें गमे मळा

## रजनी-चंद्राचा मंगल विवाह X

( पुष्पें वेंचूनी० या चालीवर )

प्रेमें पाहूनी । हिमकर नयनीं

सजली रजनी । नटुनि थट्टनी

शुभ्र रुपेरी । वस्त्रधारिणी । शोभे गौरी । जणुं ही तरुणी

चर्चि विभूती । धवळ तनू ती । चंद्र धूर्जटी । विलसे सुगुणी

दोहा—वायूचा हा सुबक मनोहर शोभे अंतर पाठ

प्रेम-ग्रंथि दृढ करि उभयांची चकोर गाउनि पाठ

सुस्वर गायन । सुंदर नर्तन । करिति विलोकुन । सुररमणी

मोद पसरला । भूवरि खुलला । नभीं रंगला । बहुपरिनीं

—प्रेमें पाहूनी०

विवाहकालीं । शिरिं जी आली । अक्षतावली । चौहीकडुनी

भूवरि पडल्या । सुमनें बनल्या । तारा झाल्या । वरती गगनीं

दोहा—अष्ट दिशा ह्या करवल्या पहा विनोद करिती फार

वज्राड मंडळ विश्व, लीन हैं आनंदांत अपार

त्या मोदाला । मोहूनि गेला । कवि हा बनला । भाट जनीं

मंगल गायनिं । वधुवर गुंफुनि । रसिकां अर्पुनि । धन्य गणीं

—प्रेमें पाहूनी०



६७

अनुकरण

( मज गमत गगन० या चालीवर )

या गगानि भरत-भूमि-नमानि चन्द्र सूर्य येती  
जग-हितार्थ सतत मुदे स्वतनु कष्टवीती  
झीज झीज तूं असाच जनहितास जीवा  
सन्मनें डुल्लोत सकल परिसुनि तव कीर्ती

६८

## सरोवरावरील सायंकाळ

( चंद्रकांत राजाची० या चालीवर )

अहा ! सरोवर किती मनोहर दिसे लोचनांते  
 दिव्य शांति ही शांत जलावरि स्वैरपणें रमते  
 कुणी धाडिलें ह्या शांतीला असें खेळण्याला  
 अतांवरी ही कोठें होती ? ठाउक कवणाला  
 दिनकर गेला हा अस्ताला नामशेष झाला  
 दुःखाची त्या स्मृती काय ही देई जगताला  
 छे !—भलती ही नको कल्पना अभद्र जाणावी  
 मंगल कार्ही मंगलकारक चित्ति असों द्यावी  
 दिनभर श्रमुनी धूलिकणांनीं तनू मलिन झाली  
 स्नान कराया पहा उतरला या निर्मळ सलिलीं  
 किंति क सोशिले कष्ट तयानें या जगतासाठीं  
 उल्हासें, ते सर्व तयाचे निहंतुक असती  
 कृतज्ञता कर्तव्य म्हणुनि निज अल्प दावि जगती  
 तद्विश्रांतीच्या वेळीं ही नजर करी शांति  
 सरोवराच्या कांठीं बाँला कोंवि उभी राहे  
 कोण कुणाची ? आश्चर्यानें सृष्टि तिला पाहे

( १ ) संध्या.

## आनंद-गीत

कोठुनि आली ? कुणीं आणिली ? कुणीं धाडिली ही  
चपलेसम जणुं दिव्य मूर्ति ही प्रगटे या ठायीं  
प्रेमाचीं हीं गाणीं गाते मंजुळशी कोण  
प्रणय-रक्तिमा गालीं विलसे, वदन हास्यपूर्ण  
रिझवायाचा हेतू दिसतो उत्कट तरि कवणा  
नामाचा जयघोष चालला परि तो उमजेना  
स्वैर पवन परि मोडुनि गेला परिसुनि तीं गाणीं  
चोरुनि अणिला सुगंध सारा अर्पि तिच्या चरणीं  
मंद मंदसा डुलतो कैसा विसरे अपुल्यास  
ती न बोलतां होय तिचा हा आज्ञांकित दास  
सात्विकतेला वश तो झाला स्वैर वृत्ति गेली  
सरोजला ह्या त्रास न देतां प्रेमें कुरवाळी

विजयपताका कीर्तीची ही फडके सोनेरी  
ब्रम्हगोल हा रंजित झाला डुळे मुद्दे भारी  
स्वर्ग म्हणे मम, धरा म्हणे मम कलहचि उभयांत  
खरी कुणाची कांही कळेना,—छे ! अर्थ न यांत  
सरोजलावरि पांघरला हा शेला भरजरिचा  
होय विलोकुनि मोदमग्न तें कितीक मोलाचा  
तया प्रीतिची कुणीं देणगीं प्रेमें दिवली ही

---

( २ ) सायंकाळची सोनेरी प्रभा.

प्रेम-लहरि तद्-हृदयीं येती, परि न सत्य हेंही  
 पीत वसन हें प्रिय नाथाचें घेउनि निज हस्तीं  
 तथा नेसण्या तीरीं उभि ही संध्यादेवि सती  
 पति-प्रेमाला जागरूक जी सदैव जगतीं या  
 कायावाचामनें करोनी, तीच खरी आर्या  
 ध्यास पतीचा तिला असे हो ! स्वानंदीं भग्न  
 चला रसिक या इकडे, करितां कशास तो भग्न

अर्धस्फुट हें मंगल गायन ऐका विहगांचें  
 वृक्षावरि निश्चित बसुनि या मंगल कालाचें  
 अतांवरी जीं गाणीं म्हटलीं कष्ट कराया तीं  
 सहाय होवो म्हणुनि त्यांनीं, अर्चित परि नव्हती  
 हा प्रेमाचा आनंदाचा शांतीचा काल  
 पातल्यावरी तेथ कोठलें हृदय असे लोल  
 प्रेमळ गानीं आनंदानें वृक्ष कसे डुलती  
 गाढालिंगन वेळि देति त्यां, वेडावुनि जाती  
 अजब जादु ही !-क्रोधपरिप्लुत पुष्पें हीं होती  
 छटा स्मिताची कशी नाढळे, मुखीं आढयता ती  
 शांतिपाठ हा दिव्य स्वरांनीं चालत असतांना  
 हंसलीं डुललीं भुललीं मुदें तीं ताल देति गाना  
 दिव्य गायनें वेडी झाली सृष्टि पहा कैशी  
 तप्त मानसा शांतवि प्रेमें खेळे हृदयाशीं

## आनंद-गीत

कुणीं सोडिले गुच्छं मनोहर हे पाण्यावरती  
दिव्य गायना, दिव्य शांतता सारे अनुभविती  
कुणिं उचलेना कौतुक करण्या त्यां न गमे खंती  
सुंदरतेचा असा अनादर !-छे ! चुकली दृष्टि  
कुणावरी तरि ढाळितसे कुणिं दिव्य चामरें हीं  
काय नवल हें भाग्यवंत तो झांकुनियां जाई  
भाग्य आपुलें पहा प्रगटला शांतीचा पुतळा  
कसा डोलतो वैभवगिरिवर लाजवि मदनाला  
मूर्तिमंत वत्सलता त्याची मुद्रांकित होते  
अलंकार हा अमोल शोभे थोर माणसातें  
तृषित लोचनें प्रिय रमणी पति सोत्कंठें पाही  
तसाच तोही फेड तिची करि, अधर-सुधा घेई  
कुणा कुणाचा विरह न साहे क्षणहि एकमेकां  
दिव्य प्रेमाची जोडी ही साक्षच, भूलोका

दार उघडुनी चोरानि बघते हळूंच ही कोण  
पुन्हां लाविते पुन्हां बघतसे शंकित मनि पूर्ण  
भीतिग्रस्त ही दिसे, नाकळे परि भय कोणाचें  
अंग धरधरां कापे, स्पष्ट न शब्द फुटे वाचें  
चंचलनयना निज नयनांला चोंहिकडे फिरवी

- ( ३ ) कांठावरील वृक्षांच्या छाया. ( ४ ) चंद्र. ( ५ ) रोहिणीचा तारस.  
( ६ ) निशेल उद्देशून.

कुठें दिसेना भयद वस्तु तिज धीर अल्प येई  
 कोण चोरटां छळी असा इज काँव न मुळिं त्याला  
 स्त्रीजातीवर हात टाकि तो, शूर तरी कसला  
 चमत्कार हा काय घडे हैं-नवलच इतुक्यांत—  
 उदास तेजोहीन होय तें प्रसन्न तच्चित्त  
 भीति उडाली छटा पसरली गालिं गुलाबी ती  
 मधुर हास्य तें वदनीं शोभे, मुखिं प्रणय-दीप्ति  
 सलज्जतेनें प्रेम-कटाक्षा फेंकि कुणावर ती  
 बळें ओढुनी प्रगट कोणती कारिं मनिंची वृत्ति

स्फटिकाची ही दीर्घ-पंक्ति या स्फटिक जलावरती -  
 विराजते कशि, झुळे बैसुनी आंदोळीं जणुं ती  
 नीलांबरिं कीं सोज्ज्वल रत्नें ठायिं ठायिं जडलीं  
 दिव्य मण्यांची माला तुटुनी इतस्ततां पडलीं  
 सलिल-पटावरि मनोज्ञ चित्रें काढि चित्रकार  
 काय विकसलीं कल्पलतेचीं दिव्य फुलें स्वैर  
 सुंदर दर्पण बघुनी भुवनीं स्वर्गाच्या रमणी  
 कीं, अवतरुनी वदनें बघती हर्षित होवोनी  
 स्वर्गगेच्या तंरीं बसुनि कीं स्वर्ग उतरला हा  
 मौज बघाया जगताची या प्रज्ञांत काळिं अहा

( ७ ) सूर्याला उद्देशून. ( ८ ) तारका. ( ९ ) नौकेंत.

## आनंद-गीत

होय किती हें दिव्य मनोरम मीलन स्वर्भूचें  
धन्य ! धन्य ! हा काल ! निमालें राज्य द्वैताचें  
चित्र कोरलें कवि-हृदयीं जें त्या मंगलतेचें  
तेंच उमटवी वाग्देवी या शब्द-मुकुरिं कविचे

×

×

×

तुझ्याच द्वारीं स्फूर्ति कविस ही वायुसुता झणुनी  
गानरूप हें सुमन वाहि कवि प्रेमें तव चरणीं

६९.

## दर्पण

( फुलें वेलीचीं० या चालीवर )

दर्पणा अससी । तूं कोण कळेना मजसी  
कुणीं घडाविलें तुजला जगतीं  
कुशल गमतसे बहुत तन्मति  
ह्यणुनि संभवे अशी चमत्कृति  
तुझ्या ठायीं रे । कीं नवल जगाचें सारें  
भाग्यवन्त किति दैवाचा तूं  
कुणा तुजविशीं नसतो किन्तु  
प्रेमाचा मनिं एकच हेतु  
सान थोरास । सारिखाच तूं प्रिय खास  
भव्य रम्य थोराचें मन्दिर  
क्षुद्र झोंपडी अथवा लघुतर  
सर्व स्थळिं तव वास खरोखर  
तुला सगळेंही । समसमान वाटे पाही  
तेजोमय त्या रवि-किरणाचा  
प्रशान्त शीतल इन्दु-कराचा



प्रवेश होणें शक्य न साचा  
 जिथें केव्हांही । निःशंक तिथें तव होई  
 रमणीशां तूं हितगुज करिसी  
 बालकलीला तेंवि शिशूशीं  
 गभीरत्व दाविशि मनुजाशीं  
 जेंवि तव मित्र । वागशी तसा सर्वत्र  
 हास्य प्रेमा क्रोध निराशा  
 ब्रह्म नससि या विकारपाशा  
 जीवित्वाची तीहि न आशा  
 खरा अविकारी । दिससि तूंचि जगिं सुखकारी  
 सत्स्वरुपाची मूर्तिच केवळ  
 नःशिवे तुजला विकल्प कज्जल  
 सदैव अन्तर उज्ज्वल, निर्मल  
 योगि या लोकीं । वाटसी खचित मजला कीं  
 शत्रु तुझा वा मित्र असो कुणि  
 तयास कथिसी सत्यच भाषाणि  
 हंसो रुसो तो काहि न तव मारि  
 क्षणिकशा भुलुन । मोहास पडासि कधि बळि न  
 कितीहि दूषण येवो तुजवरि  
 खेद तयाचा तुजसि न तिळभरि

सत्यव्रत निज प्राणान्तावरि  
पाळिसी अचल । प्रभु-कृपे जन्म तव सफल

× × ×

हृदय-दर्पणीं बघतां जैसैं  
दृश्य जगत हें तसेंच भासे  
सत्यासत्य न भेद कळतसे

भावना मनिची । तशि मिळे फलश्रुति कृतिची

## कलिका

ही कलिका । सौंदर्याची जणुं लतिका  
स्वर्गाची । काय देवता ही साची  
उडुबाला । कीं शापें ये जन्माला  
अवतरली । चन्द्रकला कीं धरातलीं  
सृष्टि भुले । पाहुनि हषें चित्तिं डुले  
वायु पहा । रिझवायाला तत्पर हा  
मधु नादें । रंजविती किति खग-वृन्दें  
भानुकर । बागडण्याला सहोदर  
पण अजुनी । झळकत नाहीं स्मित वदनीं  
कवणाशीं । कांहीं न बोलत ही कैशी  
काय हिला । होतें तें नकळे मजला  
लक्ष नसे । कुठें तरी तें भ्रमत असे  
हैं काय । करी कुणास्तव चित्त लय  
जगतातें । तुच्छ हृदयिं का ही गणिते .  
पापमय । जग हैं झणुनी धरी भय  
बघणेंही । गोड हिला वाटत नाहीं  
नश्वर ही । तनु झणुनी दुःखी होई  
प्रेमाचा । झरा आटला हृदयांचा

सौख्य खरें । जगति न, सारें दुःख भरें  
अपणांला । दुःख शिवो नच आस हिला  
निजान्तरीं । जगाविशीं का दुःख करी  
जगि सगळे । शत्रु गमति का इज अपुले  
मूकव्रता । धरिलें हणुनी जग बघतां

x

x

x

चदन फुलें । नवल कोणतें इज गमलें  
गान-स्वर । परिसे कवणाचा मधुर  
ही हंसली । कवि-हृदयीं डुलली, रमली

## संक्रान्तीचा तिळगूळ

ध्या हा तिळगूळ । खचित हा प्रीतीचें मूळ  
 अनन्त उठतात । प्रीतिचें तरंग हृदयांत  
 करा पुढें हात । होउं या मीलन प्रेमांत  
 हृदय-सम्पुटांत । ठेवुनी रमा प्रमोदांत  
 केवळ नच हलवा । असे हा प्रेमाचा मेवा  
 गोड गोड बोला । ऐकुं या प्रेमाच्या बोला  
 काधिं कटु वचनांनीं । अवज्ञा नकळत मजकडुनी  
 होय; क्षमादान । मागतों पदरा पसरून  
 उदारधी सगळे । तुम्हीं बहु ऐसें मज कळलें  
 सोडुनि निज हेका । प्रेम तें देउं एकमेकां  
 नसे एकव्याचें । प्रीतिधन साऱ्या जगताचें  
 लपवुनि 'ना' म्हणतां । काय तुम्हि कृपणा लाजबितां  
 मोल तुम्हां काय । पाहिजे आर्पिं मुदें काय  
 करा करा लव ही । उपकृति मजवरती कांहीं  
 अखण्ड सौख्यांत । तुम्हां तो ठेवो श्रीक्रान्त  
 कवि हा प्रेमाचा । भुकेला किकर जगताचा

७२

## मित्राची भेट

होय अनुदिनि उदयास्त भास्कराचा  
 कुणा वाटे का हर्ष-शोक त्याचा  
 द्वितीयेच्या बघतांचि हिमकराला  
 किती होई आनंद अंतराला  
 ऋतू सगळे अनुभविति नेहमींचे  
 लक्ष असतें का त्यांवरी कुणाचें  
 परी होतां आगमन वसंताचें  
 मुदें प्रकृतीचें हृदय किती नाचें  
 प्रती मासीं पोर्णिमा येइं नेमें  
 काय बघती तिजकडे कुणीं प्रेमें  
 परी बघतां तिजलाचि शरत्कालीं  
 मनें कवणाचीं मुदित नाहिं झालीं  
 नद्या, निर्झर, कासार भूवरी या  
 सदा तत्पर ते तृषा शांतवाया  
 परी चातक चुकुनी न त्यां स्पर्शें  
 मेघविंदुच पी बहुतदिनीं हर्षें  
 दिनावधिनें सन्मित्र भेटल्यास  
 होइं तेव्हां किति मोद मानसास  
 भरतभेटच ती जणूं, तिज यथार्थ  
 जगति वर्णाया, कोण तो समर्थ

७३

## खेळगड्यांस हितोपदेश

( बागेशरी-झंपा )

प्रभार्ती उठोनी । प्रभूला स्मरावें  
गुरूतें नमावें । सदा भक्तिभावें  
सदा सत्य, केव्हां-। न मिथ्या वदावें  
स्वधर्में चलावें । सु-मार्गा धरावें  
जनीं सज्जनाशीं । धरा नम्रतेसी  
सुखानें रहावें । तयांच्या निवासीं  
खऱ्या संगतीची । धरा हांव साची  
नको दुर्जनाची । निराळें असावें  
न माता पित्याची । अवज्ञा करावी  
सदा गोड बोलोनि । त्यां सौख्य द्यावें  
वनीं राम गेला । मुके भीष्म खीला  
घडें हें कशाला । नसे काय ठावें  
कधी ज्ञान कोणीं, । कधी दुःख माना—  
न, हा मूर्ख, ज्ञानी । असें; आयकावें

जगीं कृत्य व्हावें । भलें त्या म्हणावें  
समस्तां रुचावें । असें आचरावें  
नका त्रास देऊं । नका शाप घेऊं  
नका स्वार्थ पाहूं । परार्थी झटावें  
सदा बोल वाचें । जणूं अमृताचें  
वदोनी जनांचे । मना तोषवावें  
धरा गर्व चितीं । न, निन्दा स्तुतीसी  
वृथा ती कुणाची । मुखें ना करावें  
जरी बोल साने । तरी अर्थ घेणें  
जगीं न्हा शहाणे । मला हेंच व्हावें



## कवितेस

( विधिनें नच मदनें० या चालीवर )

कविते ! राज्य कुठें तव बाले  
कोणतें भुवन अलंकृत केलें  
नर्तन करिसी । गे मयुराशीं  
गुज लतिकेशीं । प्रेमभरें  
विहंगमाशीं । मंजुळ गाशी  
विनोद करिसी । कलिकेशीं  
सलिल-तरंगें । त्वन्मन रंगे  
रमसि अभंगे ! । त्यासंगें  
ललिता गौरी । नव सुकुमारी  
दिससि तूं खरी । गिरि-कुहरीं  
वनीं विहरसी । स्वैर खेळसी  
हृदय कथिसी । सरितेसी  
डुलसि फुलाशीं । हंससी उडुशीं  
अलिसह पीशी । मधु कोशीं  
हिमाचलावरि । अफाट सागरि  
विशाल अंबरि । तूं वससी

उषःकालिचे । मनोज्ञतेचे

हार दंवाचे । तव रुचिचे

संध्यासमयीं । सुवर्ण वलयीं

जगताठायीं । विराजशी

पवन-विमानीं । त्रिखंड फिरुनी

शोभा बधुनी । तुष्ट मनीं

मैत्रिण चपला । तिजशीं विमला

करिसी लीला । परोपरी

सान मुलाशीं । स्वेच्छ क्रीडसी

त्यांताचि गणसी । मोद खरा

प्रिय मित्राची । तूं आवडिची

नव चंद्राची । रुचिर सखी

तिमिरीं कज्जल । प्रकाशि उज्वल

सलिलीं निर्मल । रूप तुझे

कल कल कलरव । किल किल अभिनव

मधु गुंजारव । नित करिसी

वीणा छेडित । बसासि सदोदित

हृदया रिझवित । आनंदें

नीरस भुवना । देउनि पाना

नवरसपूर्णा । त्वां केलें

तूं अविकारी । पूर्ण विकारी

तव न महिवरी । अंत कुणा

कुठेंहि तुजसी । बघो तयासी  
झणिच भेटसी । प्रेमवशी  
इतस्ततां तूं । तुझाचि हेतु  
लव नच किंतु । तुजविषयीं  
किति मोहकता । किती चारुता  
कोण जनयिता । तव मधुरे  
ब्रम्हांडाची । जननी साची  
त्याच पदाची । तुज उपमा  
सर्व खरोखरि । महति तुला परि  
कवि-हृदयांतरि । दुजि न कुठें

७५

नूतन वर्ष

—जगास संदेश—

( वीरशिरोमणि० या चालीवर )

कळी उमलली नवी मनोहर काल-तरुवर पहा  
परिमलें विश्व मोहिलें अहा  
जिकडे तिकडे गुड्या तोंरणें विजय-पताका कशा  
फडकती नर्मि, दाविति तद्यशा  
मंगल स्नानें करिती गाती मंगल गीतें नव  
करिति जन हर्षें तद्गौरव  
दिग्वधू सखीला करिते पंचारती  
हा वसंत तिजवरि फुलें उधळितो किती  
हे विहंग नाना तदीय गुण वर्णिती  
आनंदानें सारीं भुवनें नाचुं लागलीं जिथें  
कुठचा दुःखलेश मग तिथें

गत कालाची क्षणांत विस्मृति कशी जगा या पडे  
येईं हें कोडें माझ्या पुढें  
विश्वरंगणीं खेळ खेळलें नानापरि तोषुनी  
जयाच्या वैभवि रत होउनी

## आनंद-गीत

प्रीति तयावरि शुद्ध असोनी तोचि असे तारक  
हृणुनि तें करि बहू तत्कौतुक  
अन्याय कोणता घडे जगा ! तत्करें  
विसरिसी तया क्षणि अदयपणें कां बरें  
हेंचि कां तयावरि शुद्ध प्रेम तव खरें  
कृतघ्नता अशि दावुं नको तूं, सदैव स्मर त्याप्रति  
धरि न लव वृद्ध हृणुनि तो क्षिति

आज तुला आनंद होय जो कोण तया कारण  
पाहिलें काय तुवां शोधुन  
होउं नको उन्मत्त असा रे ! हृदय ठेवि निर्मल  
जणूं कीं शुचि गंगा प्रेमल  
तुझ्यासारिखे कितिक पाहिले जग तेणें अजवरी  
क्रमे तो अखंड निज पथ परी  
तूं पापी तुजला कळेल हें कोठुनी  
तुज छळी अहंता कुटिला रात्रंदिनी  
मग योग्य दुष्टता वसते तुझिया मनीं  
जगद्-बंध संतांस कधीं का बरवें झटलें खलें  
नवल ना त्वन्मन त्या विसरिलें

पापपुण्य तूं कांहिं न जाणत, परवा नच त्याविशीं  
तडफडे परंतु कवि मानसीं

तुजसाठी किति काळिज तुटतें, अश्रुं सदा लोचनीं  
विचारीं मग्न हृदय निशिदिनीं  
-सर्व भार टाकिला प्रभुवरी, तोचि तुला देइल  
सुबुद्धि, सुपथासहि लाविल  
जो विश्व चराचर खेळवि चेंडूपरी  
शुभ घडी दाविली आज जयानें खरी  
तुज तोचि थोर पर्दि बसविल, आशा धरी  
भगवंताच्या मनोज्ञ लीला कळति न त्याच्याविणें  
तयाचे गुण गावे भक्तिनें

७६

## सिंहगड पाहिल्यावर

( श्लोक )

पाही सिंहगडा कुतूहलपणें  
चौफेर, घालों अति  
कैलासीं नित या गमे विहरतो  
सानन्द गौरी-पति  
स्वार्थी लोपति कल्पना, विसरिलों  
या क्षुद्र देहाप्रति  
अश्रूपूरित लोचनांपुढति ये  
तैं दिव्य पूर्वस्मृति

---

( १ ) गौरीपति = शिव; पक्षी = शिवराय ( शिवाजी )

७७

## चंद्रसेना

[ प्रसंग:-ज्यावेळी, श्रीरामचंद्र अहीमही रावणाचा वध केल्यानंतर चंद्रसेनेच्या महालांत गेले, आणि ते तिच्या मंचकावर जाऊन बसतां क्षणींच तो मोडला; तेव्हां पूर्वी ठरलेल्या बोलाप्रमाणें, मध्येच विघ्न उपस्थित झाल्या-मुळें श्रीरामचंद्र परत जाऊं लागले; त्यावेळीं उद्भवलेल्या आकस्मिक संकटा-मुळें भांबावून जाऊन सर्वस्वी दीन झालेल्या चंद्रसेनेनें श्रीरामाची जी प्रार्थना केली ती खालील पद्यांत गोविली आहे. ]

( ये धांवत कृष्णाबाई० या चालीवर )

श्रीरामा ! मंगलधामा ! । गुणविश्रामा  
 त्यजुं नको दीन ही रामा  
 कां ऐसा निष्ठुर होसी । या अबलेशीं  
 ही कृति न शोभते तुजसी  
 तव नाम सुधेचा सिंधु । त्यांत विषविंदु  
 कालवीं न हे नतबंधू  
 मी अनाथ केवळ अबला । मोल का मजला  
 परि रक्षी स्व-ब्रीदाला  
 जें तुला जिवाडुनि थोर । रमेहुनि प्यार  
 विसरलास कां तें पार  
 तूं अखिल जगाचा स्वामी । यःकश्चित मी  
 परि झालें तव अनुगामी

१६१



## आनंद-गीत

तूं एक वचनि म्हणवीसी । विमुख त्या होसी  
विपरीत रीत आचरिसी  
गाईल कोण तव महिमा । तुझ्या शुभ नामा  
अपकीर्ति झालिया रामा  
मग जगा काय आधार । सकल अन्धार  
माजेळ जाण साचार  
करिं सत्य सख्या ! निज बोल । करिं न ते फोल  
हा पहा साक्षि भूगोल  
स्व-ब्रीद न दवडीं वाया । विनंति तव पाया  
किति अंत बघसि रघुराया  
तूं दीनदयाघन म्हणुनी । कीर्ति ये श्रवणीं  
मम वृत्ति जडे तव चरणीं  
मी सर्वस्वें अति दीन । पर्दां तव लीन  
नच तारक कुणिं तुजवीण  
आशेच्या शिखरावरती । चढे ही वृत्ति  
नैराश्य-कूप कां अंतीं  
तुजवीण जगत हें शून्य । जिविं न चैतन्य  
नच आस तुजविणें अन्य ,  
आलिया शरण कुणि तुजसी । पदार्थ निज घेसी  
मजविशीं अदय कां होसी  
जाऊं मी शरण कोणाला-। सांग बा मजला  
तुजहुनी दुज्या थोराला

हृत्ताप करी बेजार । मला अनिवार  
 कीं, करिल झणीं संहार  
 तुजसाठीं प्रिय पति अपुला । स्वर्गि धाडियला  
 का कारण होतें मजला  
 नच भीतां जनलज्जेला । कुलक्षय केला  
 काळिमा आणि वदनाला  
 केवळ तव लाभासाठीं । निंद्यतम गोष्टी  
 ह्या आचरिल्या जगजेठी  
 तुजपुढतीं सर्वस्वास । त्यजिलें खास  
 फसवीं न आतां दीनेस  
 प्राणाचा माझ्या प्राण । तूंचि मज जाण  
 तूझिया गळ्याची आण  
 तव पायचि मज आधार । अंतिचें सार  
 रघुराज ! तार कीं मार

( श्लोक )

ऐशापरी विनवितां रघुसत्तमाला  
 तो शांतवी मृदु वचें रमणी—मनाला  
 “ मी एक पत्नि सति ! सांप्रत सत्य जाण  
 कृष्णावतारिं तव होइल भाव पूर्ण ”

७८

## असैं कां

( श्लोक )

कोणा आवडतो मयूर-रव तो कोणी पिका वानितो  
कोणी इन्दु सुरम्य शांत ह्मणतो; कोणी तया निंदितो  
कोणा हर्म्य रुचे; स्मशान कवणा; कोणा रुचे झोपडे  
वाटे वीष सुधा कुणास; अशि ही भिन्ना रुची कां पडे

अंबारीत कुणी, हयावरि कुणी, पायीं कुणी संचरी  
पंगू, अंध कुणी; कुणी बधिरही; कोणा नसे वैखरी  
लक्ष्मीचा सुत होतसे अबुध तो; दीन स्थिती पंडिता  
दुःखी नित्य कुणी; तसा कुणि सुखी; कां ही अशी भिन्नता

कोणी नेणुनि पापपुण्य जगतीं कृत्यें करी निर्दय  
कोणी नित्य परोपकार ह्मणुनी खर्ची तनू निर्भय  
कोणी सेवक मूढसा रमणिचा; माता कुणी पूजितो  
वृत्तीची अशि कां दिसे विषमता नोहे मुळीं तर्क तो

विश्वास एक असतां प्रभु निर्मिणार  
कां भिन्नता मग अशी दिसते अपार  
कोण्या मिषें घडत ही रचना अगम्य  
मी मंद धी, मजासिं हें नच होय गम्य

७९

## कर्तव्य—जागृति

[ प्रसंगः—राजा दशरथाचें वचनभंग होऊं नये म्हणून पितृ-आज्ञा-परायण श्रीरामचंद्रांनीं माता कैकयीच्या आज्ञेनुसार चौदा वर्षे वनवास मोठ्या आनंदानें पत्करला. वनवासास जातांना सर्वांचा निरोप घेतां घेतां श्रीराम प्रिय माता कौसल्येचा निरोप घेण्यासाठीं आले. मातृ-हृदयच तें ! आपल्या प्रिय पुत्र रामाला सगळे सुखोपभोग सोडून देऊन वनवासी व्हावें लागणार या परम दुःखद विचारानें माता कौसल्या अतिशय शोकाकुल झाली. त्यावेळीं त्या प्रभूनें जी आपल्या मातेची समजूत केली ती खालील पद्यांत गोंविल्ली आहे. ]

( श्लोक )

आहे तुला विदित हें नव वर्तमान  
आशिर्वचा मजसि दे नच खेद मान  
देई प्रसन्न हृदये सदये ! अनुज्ञा  
माझी करीं जननि गे ! सुफला प्रतिज्ञा

( उद्धवा शांतवन० या चालीवर )

ठेउनी प्रेमकर शीर्षी । मज निरोप देई माते  
तूं पूर्ण विवेकी अससी । नच योग्य शोक हा तूतें  
तव उदरिं जन्म मज येई । हें भाग्य नसे मम कोतें  
परि जन्म सार्थकीं कांहीं  
लावूं दे मजला आई  
नच पुन्हां परत ये घडि ही  
तव कूस होउं दे धन्य । नातरी विफल अवघें तें

## आनंद-गीत

मी तुझ्या जिवाचा जीव । प्राणाचा पंचप्राण  
मी तुझ्या सुखाचें भवन । मोदाचें तुझिया स्थान  
मी कैवल्याचें धाम । तुज गमतो ' प्रेम-निधान '

हा प्रभाव नच मम साचा

तो तुझ्या मातृ-हृदयाचा

हा निसर्ग धर्म जगाचा

या प्रेम-बंधनें सारें । हें विश्वचि निगडित जाण

अजवरी तुझां जी होती । लालसा पुत्र-सौख्याची  
परमावधि ज्यास्तव केली । जप दान धर्म नवसार्ची  
जे कष्ट सोशिले अंगें । नच गणती होय तयांची

तें काय मुखें लाडाय़ा

तें काय मुखें चुंबाय़ा

तें का त्या नयनिं बघाय़ा

कीं, थोर कृती या जगतीं । तत्करें घडावी साची

निज जरठपणीं अपणाला । सुत ठेवो शांति सुखांत

मृदु वचें रंजवी चित्ता । आर्ज्वेत असावा नित्य  
वांछितास पुरवो सगळ्या । हो काठी वार्धक्यांत

ही स्पृहा जन्मदात्यांला

कां नसतें ? दे वचनाला

हें उलट काय सत्याला

सुत-धर्म पाळुं दे माझा । निज चित्त ठेविं तूं शांत

पति-दैवत जगतीं मान्य । प्रिय सुताहुनी साध्वीतें  
सुखदुःख पतीचें जें जें । जाणसी तियेचें तें तें  
रात्रंदिन सद्भावानें । पाळिसि तूं सति-धर्मातें

या अशा वचन-भंगानें

रौरवीं बुडावें पतिनें

कां इच्छानें तव मतिनें

वश न हो क्षणिक या मोहा । हो जागृत कर्तव्यातें

( श्लोक )

श्रीरामराय वदतां जननीस ऐसें

तन्मोह-आवरण दूर सरे अपैसें

कर्तव्य-जागृति खरी पटतां सतीलीं

कष्टें निरोप दिवला प्रिय आत्मजाला

## ऐक्याचा प्रभाव

या सारे जन ! या मिळुनी  
राहुं नका हो कुणि लपुनी  
भीति कुणाची तुझि धरितां  
भयद न सांप्रत काल स्वतां  
लज्जा कैची-तुझां कुणाची-का जगताची  
निःसंशय या इथें चला  
स्थळ न मनीं या द्वेषाला  
द्वेष संचरे ज्या चित्तीं  
शंका भीति तथा छळिती  
प्रेमळता जें हृदय धरी  
विश्व सकळ तें मित्र करी  
जैशी दृष्टि-तशीच सृष्टि-गमे निश्चितीं  
बाध न ये ह्या तत्त्वाला  
निखिलांचा जरि लय झाला  
महा मत्सरी ह्या रमणी  
ऐसें वदती सकळ जनीं  
नवनीताची सवत त्या  
खपत नसे, करि विगत-नया

परी तत्त्वतां—अनंत सरिता—रूपी वनिता

प्रेमालिंगन उदधीला

देती, दाविति समतेला

कळी विकसितां उद्यानीं

दुजि न फुले कां तिज बघुनी

रीति अन्यथा याहूनी

अनुभविली कां या भुवनीं

शुद्ध मनानें—विकसुनि, भुवनें—निज गंधानें

भारुनि टाकिति सर्व जणीं

ऐक्य-जया दाविति कृतिनीं

पुष्पापरि तुम्हि सर्व बना

सरितांचा गुण मनि आणा

अंतःकरणा शुद्ध करा

पावित्र्यानें विश्व भरा

अभिमानाला—खल द्वेषाला—त्यजा आजला

मग पाहूंया का कमती

तुम्हांस आहे या जगतीं

आळस सोडा व्हा जागे

शोंप तुम्हां ही कशि लागे

जगत चाळलें पुढें किती

किमपि तरी हें व्या चित्तीं



## आनंद-गीत

जागृत होउनि-डोळे उघडुनि-बघा मेदिनी

उन्नतिच्या ह्या उषेमुळें

द्रोह-मोह-तम दूर पळे

एके ठायीं या तर या

भूषण आणूं जगता या

तान्यांसम हा फेर धरूं

प्रेम-द्राही जागिं पसरूं

ओळख अपुली-होइल सगळी-शंका कसली

आपण आहों कोण खरे

तरिच जगा हें ज्ञान बरें

८१

## अनुकाराचा प्रतिकार

[ 'आधुनिक कवींची कुरकुर' या कवितेवर 'Bee' चा पुन्हा  
 अनुकार ' प्रसिद्ध झाला. त्याचा हा 'प्रतिकार' आहे. ]

( फुलें वेळीचीं० या चालीवर )

दोष जो करिल । दोषीहि तोचि होईल

एकें लुटिलें नृप-भांडारा

चढे सुळावर परंतु दुसरा

जेथें या अविचारा थारा

म्हणावें काय ?-। अंधेर नगरिचा न्याय

अंतर्वीणा-तंतूवरुनी

कोमल कर कां फिरवी न कुणीं

कां कर्कश रव पडती श्रवणीं

मुद्दे खर गाई । दोष कां तया जन देई

शुचि सारस्वत-तीर्थावरती

पंक फेकितां दुष्ट दुर्मति

तया वारितां कुणीं सन्मति

तया वंदील ? । जगत वा शिरीं घेईल ?

प्रभुचि एकला अनादि सिद्ध

बाकी जग हें उष्टें शुद्ध

कशास होतां अंतरिं विद्ध

दृश्य अदृश्य । उच्छिष्ट प्रभूचें लास्य  
 प्रभुमय सारें विश्वचि असतां  
 तत्कृति गावी कुणिहि तत्त्वतां  
 रचनेमाजीं सर्वे चतुरता  
 दिसुनी येई । नच दुजें याविणें कांहीं  
 कराल धारेची तरवार  
 सदुपयोग करि तो नरवीर  
 नातारि भेंकड, निर्बल, चोर  
 संबोधूनी । लेखितो तुच्छ त्या भुवनीं  
 बाह्य सृष्टिवारि कवि-मानस तें  
 नवल वाटतें कैसें भुलतें  
 कविची शक्ती 'न्यारी' असते  
 शक्ति कवीची । करि रचना नव सृष्टीची  
 अखंड सौरभयुत उज्वलतर  
 सदैव सुंदर जगन्मनोहर  
 विश्व-विभूषण पुष्प हवें तर  
 असें टिकणारें । क्षणि नको शुष्क होणारें  
 दुखवुनि लघुगुरु तरुलतिकांना  
 दुःख जाहलें जरी तन्मना  
 गमेल हर्षचि, जनकजनार्तिना  
 कीर्तिमान् पुत्र । नावडे कुणा सर्वत्र

एक शब्द मन प्रसन्न करितो  
एक शब्द परि दुःखद होतो  
भिन्नपणा हा कां मग वसतो  
निज हृदयांत । जो अनंत सांठवि त्यांत  
कटु प्रतिध्वनि ज्याला न रुचे  
मधुर नाद काढावा वाचें  
हेंचि कृत्य कीं सुज्ञपणाचें  
व्यावें घावें । नियम हा सृष्टिला ठावें

×

×

×

[ उपसंहार ]

( श्लोक )

सत्या झांकुनि ठेविलें किति जरी राही न झांकोनि तें  
अंतीं दूर करोनि सर्व पटलां रूपा निजा दावितें  
दावी कांच महत्त्व लोकिं अपुलें घे मान्यता तोंवरी  
नाहीं सन्मुख रत्न जों, मग तिचीं होते परीक्षा खरी

## बाल-संगीत

गा ! गा ! गा ! बाळा ! । उगा तूं राहिं न वेव्हाळो  
कर्णमधुर गीत । ऐकुं दे तुजेंच संगीत  
तुझिया गाण्याची । माधुरी अवर्ण्य मज साची  
सदैव गाण्याच्या । सारिका कोकिलादि साऱ्या  
नीरस त्या ठरती । सोनुल्या तव गाण्यापुढतीं  
लज्जित मनिं होती । बघ कशा स्वमुखा लपवीती

एकतानतेनें । गाई गा ! असेंच तूं गाणें  
गाण्याचे सूर । पसरिती पहा किती दूर  
त्रिखंडांत भरुनी । उरति जे, पडती मम श्रवणीं  
उदास हें गगन । अंतरीं अतांवरी जाण  
मधु तव गीतानें । तें निकें डुळे प्रमोदानें  
ऐकाया गान । तुजें तें लावी निज ध्यान  
वायु कौतुकानें । दिगंतीं उधळी तव गाणें  
मोडुनि तो गेला । प्रमोदें कुरवाळी तुजला  
कुरळ्या केसांशीं । तुझ्या बघ लीला करि कैशी  
शिड्या उभारिल्या । स्वरांच्या स्वर्गा पोंचविल्या  
नवळ काय जगतीं । विस्मये स्वर्गांच्या युवतां  
पडदा दुरि करुनी । नवळ तें निरखिति निज नयनीं

सभोंवार बघतां । दृष्टि ये शिड्याचि त्या अमिता  
 एक सती आली । कौतुकें शिडीवरी चढली  
 प्रसन्न चित्तानें । तुझें ती ऐकितांच गाणें  
 नादलुब्ध झाली । विसरली देहस्मृति अपुली  
 डुजी तिजी आली । मागुनी तत्स्थिति पाहियली  
 कळे न कांहीं तयां । शिड्यावरि परि चढती क्षणि त्या  
 एका मागुनी । एक मग येति सर्व रमणी  
 प्रत्येकीवरती । शिडीच्या एक एक चढती  
 धिःक्कारिति गगना । जणूं कां नकोच तें त्यांना  
 स्वागत तव करिती । प्रीतिनें मंगल इच्छीती  
 तुजकडेचि बघती । टकमका विमुग्ध त्या होती  
 निज गीता सुळती । स्मिताची छटा मात्र ओघीं  
 पिंग्याचा फेर । घालण्या जगता चौफेर  
 विसरिति, तव गान । ऐकितां आत्मसुखीं लीन  
 स्थिरता जी दिसत । तिळा हें कारण तव गीत  
 ओळख सत्याची । तयां अजि होय पूर्ण साची  
 कांहीं न विसरतील । जाण रे ! हा मंगल काल  
 सत्य तत्त्व पटलें । त्यांहीं जें अजवरि शोधियलें

असेचि आलाप । काढि रे ! वारिं विश्वताप  
 एकतार दृष्टि । लावि ही कशी पहा सृष्टि  
 सकलहि जीवगण । गानिं तव झाला तह्छीन  
 तुजभवतीं फिरती । आपुले कर्ण तुप्त करिती

## आनंद-गीत

यापरतें कांहीं । मधुरसें दिसत तयां नाही  
विमल मधुर गीत । प्रेममय निर्हेतुक शांत  
मिळतें ऐकाया । कोठलें तयास जगतीं या  
स्वार्थाच्या ताना । अवनिवर दिसति पसरतांना  
लहरी द्वेषाच्या । उसळती हृदयीं-जगताच्या  
द्वैताचा नाद । घुमतसे इतस्ततां सान्द्र  
जेथ रीत ऐशी । कोठचा शुद्ध मोद त्यांसी  
दुःखांताचे चूर । अजवरी नयनि अश्रुपूर  
कशी कळी खुलली । चित्सुधा तयांस जणुं गमली  
दैवी गीताचें । बुभुक्षित बहुता दिवसांचें  
कसे गीत-नादें । अहा ! ते नाचति स्वच्छन्दें  
तुझ्याचि भजनांत । रंगले कसलि न त्यां भ्रांत  
या सौख्यापुढतें । स्वर्गसुख तुच्छ तयां वाटे  
गमे तयां पाही । पर्वणी चिदानंदमय ही  
देहभान हरपे । तयांचें कर्तव्याहि लोपे  
खरें खरें आजी । समजती दैव होय राजी  
भाग्यवंत गणती । सहर्षें स्वतांस ते जगतीं

ताल बंध कांहीं । गड्या ! तव गाण्याला नाही  
उघडीं मांडार । आपल्या गीताचें सार  
होऊं दे स्वैर । वायुजालिं त्याचा संचार  
अर्थ न तव गानीं । बोलती कुणी असें भुवनीं  
प्रौढी मिरवीती । जगाला उगाचि फसवीती  
दाविति अज्ञान । आपुडें ऐसें बोलून  
नश्वर वस्तूसी । प्रीतिनें धरिती हृदयाशीं

वृथा मोहपटली । जयांची मतीच भ्रमलेली  
 ह्या बाह्यावरती । निरर्थक लोभुनियां पडती  
 केवळ आभासी । रमविती अपुल्या चित्तासी  
 नाशिवंत जगती । जोंवरी भासे प्रिय चिर्ती  
 नुमजे गीतार्थ । तोंवरी तयांस हें सत्य  
 स्थिरचर विश्वांत । चाललें मंगल प्रभु-गीत  
 अगम्य गूढ खरें । अगोचर अविरत जें विचरे  
 कोण तया जाणें । अल्पशा परिच्छिन्न ज्ञानें  
 तया जाणणारा । एकळा समर्थ तोच खरा  
 तेंचि गूढ गाणें । उमटवी तुझिया तो वदनें  
 जयास जो रुचतो । तसा तो अर्थ करुनि घेतो  
 पटेल तोचि तया । असंशय उत्कंठिल हृदया  
 गाण्याचा बाळा । सदाचा असुं दे तुज चाळा  
 काढुनि मंजुस्वन । तोषवीं माझे हे श्रवण  
 त्यांत ओत धारा । दिव्यशा गीताच्या मधुरा  
 कटु ख परिसून । त्रासलें मानस हें जाण  
 कर्ण-पथें चिर्ती । येउं दे सुधाब्धिची भरती  
 स्वैरपणें तेंथें । खेळवीं नादब्रह्मातें  
 मी-पण विसरूं दे । रजःकण जगतीं भासों दे  
 नको मोहपाश । झणीं रे दग्ध करीं त्यास  
 संसृतिचें खूळ । जाउं दे पाडिं पूर्ण भूल  
 मुलापरिस मूल । होउं दे हर्षाचें मूल  
 अंतर्बहि ठावें । प्रमोदचि प्रभु-कौतुक गावें  
 असाचि गाईन । निरंतर प्रभुला रिझवीन



## प्रेमाची खूण

( कळी उमलली नवी० या चालीवर )

संतत वाहे यद्-हृदयांतुनि विमल प्रेम निर्झर  
त्रिभुवनीं धन्य धन्य तो नर  
पितरांचा उद्धार कराया, दृढ निश्चय अंतरीं  
धरनियां यत्न भगीरथ करी  
अगणित वर्षे घोर तपाला आचरिलें त्या तदा  
लेखुनी तुच्छ जीव-संपदा  
प्रसन्न होउनि प्रभू तयावरि अमृत निस्यंदिनी  
स्वर्गिंची दिवली मंदाकिनी  
उद्धरो न अथवा पितर तयाचे तयें  
त्या इष्ट फलाचा हो न मोद वा स्वयें  
तत्कौतुक जगतीं करो न कुणि विस्मयें  
तत्प्रेमाची खूण जान्हवी अहा ! भूवरी परी  
अहर्निश पतित जगा उद्धरी  
कृष्णसारथ्यासवें धनुर्धर पार्थवीर नरमणी  
ठाकला युद्ध कराया रणीं  
प्रतिपक्षावरि दृष्टि फेंकितां आप्तगणाचि देखिलें  
तन्मना संमोहें व्यापिलें

त्या मायेंतुनि मुक्त कराया भगवंतें त्याजला  
पाजिली बोध—सुधा निर्मला  
अशि पुराणांतरीं सुरस कथा वर्णिली  
ती खरी असो वा नसो, कुणी पाहिली  
तीवरुनि जवनिका कालानें ओढिली  
आज परी ती जडासही कीं चैतन्या देतसे  
म्हणुनि ही प्रेम—खूण गमतसे

वृद्धपणीं निज मातापितरां दुःख देईं अंतरीं  
छलुनियां पुंडलीक बहुपरी  
प्रिय रमणीच्या प्रणय—भाषणीं दक्ष राहि सर्वदा  
वाहुनी सर्वस्वा तत्पदा  
यौवनधामीं उच्छृंखलता जडतां अंगीं पुरी  
मनुज तो विमार्ग—पथ आचरी  
अंधार जाउनी प्रकाश ये भूवरी  
जारे रत्न मलिन, जगिं तेज दावि कधि तरी  
या न्याया पुढतीं तज्जीवन स्वीकरी  
' विडल ' ' विडल ' सदैव हा जो घोष अंबरीं भरे  
कशाची खूण असे ही बरे

नाशिवंत जड तनू जिवाची जाते जाइल लया  
नियम हा कालाचा जगतिं या

## आनंद-गीत

जाणें हें जो स्वयं स्फूर्तिनें त्याच विमल अंतरीं  
वसते विश्वबंधुता खरी  
स्थिर चर भेद न, जगत्रयाचे आत्मे लय पावती  
तदात्मीं, प्रेमें सुख भोगिती  
तत्प्रीति मंगला दिव्य रूप घेउनी  
जोंवरी विहरती रविशशि तेजोमणी  
करं शके न कालहि विरोध तिज कोपुनी  
धन्य जनानि ती ! धन्य काल तो ! धन्य धन्य ती क्षिति  
कीं असें प्रेम-चिन्ह प्रसवती

८४

## गुलाबास

मन माझे मोहिलें । तू गुलाबा  
जननी-वक्षीं मुदें विहरसी  
स्वच्छन्दें पवनासह डुलसी  
मधुर परिमलें जगा सुखविसी  
तुज वश जग हें जाहलें

दाहि दिशा ह्या प्रसन्न केल्या  
सौगंधानें पुष्पा ! अपुल्या  
बधुनि त्याहि तुज मोहित झाल्या  
भान तयांचें हरपलें

बंधुगणामधि हंससि खेळसी  
आनंदें निज काळ कंठिसी  
कसालि न चिंता तुझिया मानसि  
तव मन हवें भारिलें

स्वीकारीं परि विनया सुमना  
त्रिखंड पूजी याच सद्गुणा  
शिवुं नच देई अंगि अवगुणा  
तो न कुणाचें करि भलें

१८१

अमोल सद्गुण स्वरूप सुंदर  
एकचि ठायीं असणें दुष्कर  
धन्य धन्य तूं या अवनीवर  
तुज दैवें हें लाभलें

यास्तव माझी तुजला विनती  
परोपकारें तोषविं जगती  
रूपें मोहविं तेंवी जन-मति  
तरीच जीवन हें भलें

सु-कृत गमे तुज जें जें कांहीं  
याच क्षणि रे ! करुनी घेई  
वेळ न ऐशी पुनरपि येई  
क्षण पुढचा तो नाकळे

तुज विधि दे क्षण आयुष्याचा  
सदुपयोग करिं कांहीं तयाचा  
धरिं न भरवंसा ह्या कालाचा  
कितिक तयानें फसविलें

अनंत ह्या कालाच्या पोटीं  
विश्वाच्या किति जिरल्या कोटी  
केवळ उरते सत्कृति पाठीं  
मनीं आणीं हें आपुलें

८५

## दुःखाचें बीज

( श्लोक )

आशेष्या शिखरावरी बसुनि म्यां ब्रह्मांड हें पाहिलें  
नाना सुंदर वस्तुंनीं सकल तें दृष्टीस ये व्यापिलें  
दुःखाचा लवलेश त्यांत कधिही येणार नाहीं मुळीं  
ऐसें भावुनि चित्तिं हिंडत अहा ! हषें तदां भूतळीं

जो बिंदू दुरुनी दिसे रुचिरसा मोती दुजा वाटला  
जातां सन्निध त्या क्षणींच फुटुनी निःशेष तो जाहला  
आशा उत्कट मानसीं किति तरी होती—कथूं तें कुणा  
ऐसा अंत समूळ होइल तिचा स्वप्नीं न ही कल्पना

झाला खेद बहू तरी निरखिण्या संपूर्ण सृष्टीप्रति  
आशेनें फिरलों पुन्हां तदपि हा ! होई निराशाच ती  
इच्छा एक मनीं, स्थिती अनुभवा तद्विन्न येई परी  
आहे केवळ दुःखबीज जगतीं आशा पिशाची खरी

८६

## ईश-कुतूहल

[ नवयुग ]

विविध कल्पना नव्या नव्या  
येती ज्या ज्या दिनि उदया  
त्याच दिनाला नवें युग  
ह्मणती किंवा नवें जग  
परंपरेनें-तेचि युग जुनें-जगहि पुराणें  
केवळ शब्दाचि ' नवा ' ' जुना '  
ओळख पटवी जगन्मना

सतार असते तीच जुनी  
तीच तिची ' दिड-दा ' वाणी  
प्रतिदिनि परि वाजविणारा  
नवीच ह्मणतो ती मधुरा  
मोद नवा तो-तयास गमतो-नित्य, भोगितो  
तन्मयतेचा मधु पवन  
व्यापी भंवतीचें भुवन

वृद्धपणा ये जिवाप्रति  
उषाचि नवयुग बाहे ती

ते दिन भोगाया पुढतीं  
बालरूप तो घे जगतीं  
सकल महीवर-पूर्वि अगोचर-वस्तु मनोहर  
अधिकाधिक त्या त्या दिसती  
होतो दिनिं दिनिं मोद अति  
विश्वोत्पत्तीपासून  
पाहतसे क्षिति निरखून  
भूपतिची करितां गणती  
अवजरि झालें नष्ट किती  
प्रत्येकातें-सुन्दर दिसते-प्रिय ती गमते  
वृद्धा म्हणुनी परि कोणी  
नुपेक्षितो तिजला अजुनी  
साधुचरित रघुनाथाचें  
लीलाकौतुक जगताचें  
दिसतें ज्या ज्या तें दिवशीं  
नवेंचि वाटे जगतासी  
दिन मावळला-पुन्हां उगवला-भेद राहिला  
नवा जुना हा जगतातें  
ईश-कुतूहल हें गमतें



## सुस्वागतम्

( वैशाखमासि० या चालीवर )

ती शारदाच सुस्वागत आपुलें करो  
कीर्ति सुखा वितरोनी असुख संहरो  
त्या शारदा-स्थलीं न कांहीं भेदभाव तो  
निज विमल मनें तन्मन्दिरिं कुणि प्रवेशितो  
इच्छेनुसार सान थोर तिजसि पूजितो  
जगिं तद्-गुण गाण्याचें प्रेम विस्तरो

त्या देवीचे कण्ठमणी तुम्हि विराजितां  
जी शोभा या जगताला आंजि तत्त्वतां  
त्या कारण तुम्हि विबुध सकल जाहलां स्वतां  
तत्प्रसाद आर्य-संस्कृतीस उद्धरो

८८

## जॉर्ज बादशहास प्रार्थना

( कुणि म्हणो वेडा० या चालीवर )

सुज असे विनती आमुची । जॉर्ज राया

नृपा ! देव तूं भक्त अम्हीं तव

जरी सर्वही एकच मानव

जोडीं कशि ही शोभे अभिनव

येईं न इजला सर कवणाची

निजरूपाची ओळख देई

प्रेमें मिळवीं अपुल्या ठायीं

हीच प्रार्थना प्रभु ! तव पायीं

कांस धरिल सुत वद कवणाची

## मधुबोल

( साध्य नसे मुनिकन्या० या चालीवर )

चरण स्मरा श्रीहरिचे । तोचि चिरायू करिल तुम्हांला  
निजधर्मी रत सतत असावें  
सत्य व्रतानें जगति चरावें  
सद्-गुण हे थोराचे । नच चाले यापुढति कुणाचें  
मातृभूमिवरि प्रीति करावी  
गुरूजनांवरि भाक्ति असावी  
आशिर्वचन तयांचें । मंगल करिती या जीवाचें  
परोपकारी मति रमवावी  
प्रभु-गुण-गानीं तिज रिझवावी  
जो सगळ्या जगताचें । प्रेमें नियमन करितो साचें  
ध्रुव बाळाची निष्ठा बघुनी  
दर्शन देई तया तोषुनी  
स्थळ अढळ पदाचें । देउनि केलें कौतुक त्याचें  
प्रल्हादाच्या भावासाठीं  
स्तंभीं प्रगटुनि तो जगजेठी  
निर्दालन असुरांचें । करुनी रक्षण करि दासाचें  
ईश परात्पर सकलां ठायीं  
भरला ऐसें जाणुनि हृदयीं  
भय धरुनी तयाचें । चालक व्हा तुम्हि धन्य कृतीचे

१०

## ईश-प्रार्थना

( पावना वामना० या चालीवर )

ईश्वरा शंकरा सुरवरा

रे ! करिं भारतीं दया करुणा करा

चिच्छक्तीचा दीप मावळे

घोर निशा ही गोचरा

ज्योत पेटवी ओळख व्हाया

निज रूपाची अन्तरा

सदा रडावें एके जगतीं

भोगि दुजा सुखसागरा

सर्वसाक्षि तुज समान सगळे

वदे साधुची ही गिरा

## बालमूर्ति

( सन्मित्र बोलती० या चालीवर )

ही दिसे मनोहर बालमूर्ति किति नयनां  
आनन्द-निधानचि लाधे कीं ह्या भुवना  
जणुं मूस ओतिली विधिनें निर्मलतेची  
निज शक्ति वेंचिली सारी दिव्यत्वाची  
ही नभिंची लुकलुकणारी । तारका  
उपवनिंची कीं हंसणारी । मल्लिका  
कीं मंजुळ वच वदणारी । सारिका  
वाटतें स्वर्ग भू ह्यणुनिच ही मनुजाला  
त्या मधुर संगतीं विसरे भव-भानाला

९२

## प्रेम-प्रार्थना

[ प्रसंगः— भगवान् श्रीकृष्ण देवी रुक्मिणीच्या भेटीस फार दिवसांनीं गेले. तेव्हां इतर मत्सरी स्त्रियांप्रमाणे त्यांची अवहेलना न करितां देवीने मोठया स्नेहभावाने श्रीकृष्ण-चरणीं लीन होऊन जी त्यावेळीं प्रार्थना केली ती खालील पद्यांत गोंविली आहे. ]

( प्रिय वस्तुवियोगा० या चालीवर )

श्रीकृष्णा सखया राया । स्वीकारीं हा तांबूल  
 हा त्रयोदशगुणी नाही । सौगन्धहीन कीं फूल  
 या समयीं सुचत न कांहीं । पडलीसे मजला भूल  
 परि गोड करुनि घे याला  
 ही प्रेम-प्रार्थना तुजला  
 पथ योग्य हाचि थोराला  
 समज हा दीन दासीचा । तरि खचित प्रीतिचें मूल  
 हा करुणमूर्ति शशि दीन । तूं सूर्य तुजकडे पाही  
 हो दयार्द्र कांहीं हृदयीं । मुख-रुची तुझी तो बाही  
 तव सु-कृपेवीण तयाच्या । साफल्य जिवाचें नाही  
 जी महती चंद्रालागीं  
 ज्या अमुप सुखा तो भोगी  
 तें केवळ रवि-अनुरागीं  
 छे !—अकलंकित तांबूल । तव तनू श्यामवर्णीं ही

## आनंद-गीत

तूं परिस अमोलिक नाथा । हा लोह क्षुद्रतर हीन  
रतिभरही मोल न त्याला । जगिं तुझिया स्पर्शावीण  
लोटणें नरकिं वा स्वर्गीं । केवळ हें तव आधीन

थोरांच्या जरि संगतिनें

श्रेष्ठत्व न दीना येणें

तरि थोर केंवि त्या ह्मणणें

कृति परी अन्यथा ऐशी । देखिली अजुनि स्वप्नीं न  
छे !-प्रभो ! नसे हा माझा । विपरीत बोलिलें बोला  
मन्मनं वाहिलें जेव्हां । तव चरणीं ह्या देहाला  
तेव्हांच सर्वही माझा । 'मी-पणा' लोपुनी गेला

मी स्वतांचि माझी नसतां

हा कुठला माझा परता

ही तुझीच सारी सत्ता

तुज वृथाचि म्यां शिणवीलें । करिं क्षमा पसरि पदराला  
भेटुनी दिवस बहु झाले । तुज मजला, ह्मणुनी याचें  
आणुनी कव्यना मनिं हीं । नच करीं दुःख तूं कैचें  
पतिमुळेंचि जगतांमधिं या । लव महत्त्व प्रभु ! अवलांचें

पति-मोदाचि ब्रम्हानंद

पति-दर्शन मुक्ती सुखद

पति-चितन मधु सुखकंद

दैवताचि पतीडुनि अन्य । युवती न जाणती साचें

९३

## स्वभाव-धर्म

( असे कालाचि जी भगिनी० या चालीवर )

कुणाच्याही स्वभावाला । कधीही या न दोषाला  
रवि-किरणीं हिम कितीहि जपलें दृढाचि काय राहीं  
शीत चंद्रमा प्रखर ज्वाला सिंचि काय देहीं

कोराटीच्या तरुसि येइं का सुगंध सुमगुच्छ  
तरुणी नलिनी प्रणयी भ्रमरा काय गमे तुच्छ  
कोकिल-कंठांतुनी कधीं का गर्दभ-रव निघतो  
सिंह भुकेला ह्यणुनि जंबुका शरण काय येतो  
वसंत ठेवी काय चोरुनी आत्म-वैभवाला  
शरद्-पौर्णिमा निज हास्यें का ताप देइं महिला  
वृंदावन फल काय येतसे आम्रतरूलागीं  
बामळीस का विळखा घाली अहि तो अनुरागीं  
जातां पुढतीं काल मागुती फिरुनी का वधतो  
चातकापुढें दुग्ध मांडिलें पिईल कधिं का तो  
अवर्षणीं तो राजहंस कुणिं कूपिं देखिला का  
वधुनि होय का परनारीला मोद चक्रवाका

१९३



एकचि ठायीं वायु रमे कधिं काय मजेनें तो  
मारुत-वेगें कुंजरराणा का पथ आक्रमितो  
निज उदरांतिल वस्तु निर्भयी अनल काय ठेवी  
कधीं विषाची सुधा जाहली अमृत विष होई  
मयूरीस त्या किती पढविलें फुटेल का वाचा  
स्वरांस हटलें तरी त्याजिल का संग बांसरीचा  
दया सोडुनी कोप कधीं का दाविल जगदीश  
स्वभाव जो का असे मूळचा तोचि अहर्नीश

९४

## सुर-बाला

निजान्तरीं, सुरबाला । उत्कण्ठित का बघण्याला  
ढकलुनि द्या ह्या रविला । स्वमनीं भीती त्या अबला  
नको नको हा चंद्र । लाजवि त्यांचा मुखचंद्र  
करीं धरा हा वारा । हळू हळू त्या मुक्त करा  
फेंकुनि द्या घनमाला । त्रासविती तन्नयनांला  
करिं बांधा चपलेला । व्रण करि त्यांच्या ती गालां  
दाहि दिशा ह्या लपवा । करितिल त्यांचा त्या हेवा  
धाडुनि द्या मधुमासा । सुखवित जो तद्-हृत्कोशा  
सरोवरा ! शांति धरीं । बंधु दे निज मुख त्यां मुकुरीं  
स्थिर राहीं तूं जगता । भंगुं नको तद्-प्रशांतता  
ह्या नभिच्या कुंजवनीं । जमतिल रत्नाच्या खाणी  
स्वर्गाच्या ह्या बाला । करितिल हषें मधु लीला  
अवलोका तैं विमला । स्वैर त्यांच्या हास्याला  
मधु गीतें गातील । परिसा श्रवणीं पडतील  
प्रेमाचा मधु फेर । धरुनि नाचतिल चौफेर  
तन्मधुराऽऽमोदांत । होइल चंचल मन शांत  
दिव्य प्रभु-संदेश । कथितिल मग त्या जगतास  
‘ स्थल हेंची सत्कृतिचें । न्यायी ईश्वर दे साचें  
विश्वाचें भूषण हें । म्हणुनि रम्य तैं दिसताहे ’

१९५

९५

## संध्या

( श्लोक )

भर्ता ये करुण्या विहार बघतां संध्यासती कौतुकें  
ओंवाळी करिं घेउनी सविनयें पंचारती त्या निकें  
तच्छीर्षीं प्रणयें गुलाळ उधळी हो हर्ष यदर्शनें  
चित्तस्नेहविभाव नाथ वितरी ओंवाळणी प्रीतिनें  
प्रेमीं प्रेम मिळोनि एक बनलें द्वैता नुरे स्थान कीं  
ऐसें जें पतिपत्नि युग्म भविं या तेंची ह्मणावें सुखी  
होई श्रांत बहू ह्मणोनि पतिची सेवा कराया सती  
गेली घेउनि मंदिरीं निज तदां लावी कपाटास ती

९६

**राधा-माधव**

( ईश्वर पंकज० या चालीवर )

अनंत आत्मी अनंत स्वामी भरला जगताचा

विपरीत भेद कैचा-। साधु-वाचा

अनृत कैसें वच मानूं

खरें तरी या कैवि ह्मणूं

भ्रमांत पडलें साच जणूं

वर्षाकालीं रवि घनजालीं बोध न तम दिनिंचा

निजांतरीं मी तुज बघते

कां नच दिससी तूं तेथें

समजूं का मग वद मातें

तमास भास्कर तेंवि दुरी कर संध्रम हृदयाचा

कोंदण रत्नाविण राही

सरोवरीं सारस नाहीं

मेघामाजि न जल कांहीं

तेंवि मदंतरिं तूं नसतां हरि मान जगीं कुठचा

कृष्ण हवासा जरि गमला

विनयें प्रेमें याचि मला

ह्मणेल तोची का आजला

“सदैव नसतो वसंतऋतु तो” विचार करि याचा

## आनंद-गीत

तूं-मज मी-तुज आजवरी  
नाहिं विसरलों क्षणहि हरि  
स्वरूप मुख जणुं अवनिवरी  
स्थजी उदधि जल खरेंचि धरतिल का या कोणि वचा  
सहस्र वरुषें अजि झालीं  
वियोग घडला ज्या कार्ळीं  
बोळूं हें कवणा जवळीं  
शाशि जोत्स्नेला सोडुनि गेला, अर्थ न कथण्याचा  
लपण्या जगतीं बहु वाव  
कुणा विचारूं तव ठाव  
जाणुनियां हरि तव भाव  
असती दुर्बळ कथण्या केवळ विषय न इतराचा  
अन्य स्थलि मजवांचुनियां  
मोद कसा हो तव हृदया  
नवल गमे हें पाहुनियां  
रमे न जैसा दीपक सहसा संग न ज्योतीचा  
जरी सर्वही अनुकूल  
कांहि न आजी प्रतिकूल  
तरी तुजविणें बघ विफल  
असू शवांत न तयास नटवुन अर्थ न विभवाचा

घडलासा अपराध तुझा  
त्याग करिसि ह्मणुनी माझा  
बोल बोल तूं त्या काजा  
अही समजसी रज्जू पिटसी, हेतु तुझ्या मनिंचा  
राजाश्रय नच विबुघाला  
दुरी सारी तरु लतिकेला  
मौक्तिक तेजा जरि मुकला  
तवाश्रयाविण का मज्जीवन पथ वरि विजयाचा  
तूं राणा या गोकुळिचा  
सु-मित्र अससी तूं अमुचा  
तैंवी किंकर सकलांचा  
जो या त्रिगुणी रत रात्रंदिनि शोभे नृप महिचा  
तूं देवकिचा तनय स्वतां  
वृषभानूची मी दुहिता  
अर्थी संबंध न बघतां  
प्रेमाकर्षण हृदया कारण चुंबक जणुं साचा  
श्रीमंताचा तूं थोर  
बघ गवळ्याची मी पोर  
लाज गमे का तुज फार  
मृत्तिकेसही गंध न देई गुलाब तरु कैचा

विमल प्रीती अजवरिची  
काय निमाली अंतरिची  
लेश न माया तुज कैची  
परि प्रीतिविण जगणें शक्य न जीव प्राण्याचा  
रूप घेतलें वनितेचें  
मज साठीं, हें पूर्वीचें  
आठवतें ना तुज साचें  
त्या प्रेमासी आज विसरसी, आठव करि त्याचा  
हृदय सांगूं मी कवणा  
एकहि न दिसे मनयनां  
पात्र तयाला तुझ्याविना  
जो तूं जाणसि भाव दुज्यासी कळेल तो कैचा  
तव नामाचा जप करिते  
तृप्ति न मनिची परि होते  
तव मुखचंद्रा बघण्यातें  
दीन चकोरी आतुर भारी तव पदि ही यांचा  
बहुतचि लागे मज तृष्णा  
पुरावि मनोरथ हा कृष्णा  
करि न तयाची अवगणना  
श्यामल सुंदर मूर्ति मनोहर सत्वरि बघण्याचा

---

( १ ) ही गोष्ट राधाविलासांत ऐकण्यांत आहे.

पळ पळ युगसम भासतसे  
 उत्कंठा तशि वाढतसे  
 मन लालस तव ठायीं असे  
 जो शरणागत मरण न दे पथ हा जनि थोराचा  
 शेवटिं त्वां मज अवगणिलें  
 म्हणुनि न दर्शन दे अपुलें  
 खरेंचि जाणूं हें सगळें ?  
 जग उफराटें होय न, वाटे स्थिर घट विश्वाचा

आशेमाजीं गुंतवुनी  
 वृथाचि विरहीं लोटोनी  
 श्रमविशि यापरि कां हणुनी  
 मदंत व्हावा हाच हेतु वा यांत असे तूझा  
 जिवंत राधा ही जगतीं  
 कृष्णा तोंवरि तव महती  
 करूं नको विपरीत कृति  
 राधा मरतां तुझ्या तत्त्वतां लय हो नामाचा  
 परंतु तुझिया भेटिविना  
 नच त्यागिल ही स्वप्राणा  
 खूण गांठ ही बांध मना  
 तूं जगि जोंवरि मीही तोंवरि सत्य समज वाचा



## आनंद-गीत

ये ये धांवत ये सखया  
कोठें रमसी या समया  
करिं पावन हीं शार्णि काया  
दर्शन घनजल पाजी अविरल टाहो चातकिचा  
तव मुरलीचा मधुर ध्वनि  
पाडीं प्रेमें या श्रवणीं  
उचंबळूं दे इज स्वमनीं  
' राधा-माधव ' जोडा अभिनव शोभवि मधुतेचा  
नयनांतिल ह्या जल सरलें  
ओष्ठद्वयही हे सुकले  
त्राण शरीरीं मुळिं नुरलें  
तारी मारी हे कंसारी प्रश्न त्वदिच्छेचा

( श्लोक )

ऐशापरी स्मरुनियां प्रिय माधवाला  
झाली विमूर्छित तदा विरहार्त बाळा  
“ राधे उठी, उठ गडे, शिणसी वृथा कां ”  
येवोनि माधव अशा तंव मारि हांका

९७

## राम-काल

( जगदीश तात० या चालीवर )

रामकाला ! अजि वाढदिवस तव आला

आनन्दे प्रेमालिंगन देई या जगताला

प्रीति तुझी जोंवरि जगतावरती

उपभोगी सर्वांगें सुख शान्ति

वसत नसे लेशहि चिन्ता चित्ती

अनुभविं ये तेव्हांच गडया ! रामराज्य सकलांला

दिन गेले रामराज्य समयाचे

नांव उरे अन्वि मात्र शान्तीचें

दिन आले क्लेशभूत चिन्तेचे

स्वप्नीही ते दिन येति न, दोष न हा नशिवाला

राम-सुखा अनुभविलें त्वां सखया

ऐसे हे कां मग भोगिसि वांया

कांहिच का वाटत नाही हृदया

धेशि करीं कांचमणी अजि वेंचिसि जिथ रत्नाला

## सीता-शोक

असशील कुठें या कालीं । रघुकुलोद्धारका रामा  
कळली का तुज ही वार्ता । गांजिती असुर तव रामा  
त्वां काय योजिलें स्वमनीं । मुनिजन-मानस-विश्रामा

मनमोहन मेघश्यामा

जगजीवन आत्मारामा

जानकिच्या हृदयारामा

किति अंत पाहसी आतां । मज भेट देई अभिरामा  
ह्या अ-शोक वन वदताती । शोकाब्धि गमे परि मातें  
मयुरादि कोकिला साऱ्या । शोकाचीं गाती गीतें  
तरु गगनचुंबि बकुलादि । पसरविति न मधु गंधातें

मद् रुदनचि कर्णी येई

कारण या एकच पाही

इथ राम दिसत मुळि नाही

ज्यामाजीं 'राम' न कांहीं । मधुरता कोठली तेथे  
रविशशिविण जैशी संध्या । राहते पोरकी बाला  
विक्रमी भानुसम नाथा । तूं नच या संकट काला  
वात्सल्य इन्दुसम ज्याचें । पारखी आज जनकाला

कथुं कुप्पा कहाणी करुण

येईल कोण धांवून

शार्दुला सांपडे हरिण

काळही नेइना कैसा । नच मिळे वाट पळण्याला  
हा ! नको नको हा जीव । कष्टला बहुत दरभारें  
आकाश मंडळीं चरती । तेजाचे कण हे तारे  
आचिते साधुजन ! तुम्हां । या तर या या क्षणि सारे

जालुनी गगन-हृदयाला  
शिण्वितां कशाला त्याला  
मजवरती वर्षावाला

झाणि करा करा यावेळीं । चुकवा ही स्थिति उपकारें  
वैभवीं सागरा दंग । नेणसीं काय घटनेतें  
तव स्वसात्मजा दुःखांत । धरिं कांहीं मनिं लज्जेतें  
स्वत्वास न विसरीं अपुल्या । अजि सोडीं मर्यादेतें

आति उदार तुजला वदती  
सत्यता दावि या क्षणि ती  
अबलेची तुज ही विनती

निज वीचिसवें नेवोनी । जठरीं दे इज शांतीतें  
निःस्थब्ध बांधवा शैला । देखिसी मौज तूं कसली  
तव हृदीं प्रेम वसतेना । सत्याची वेळा आली  
भगिनिची दुःस्थिती बघुनी । कां मिटासि नयन करजालीं

मृदु हृदय उमा तव तनया  
तरि प्रीति खचित तव ठाया  
हत स्वसेवरिहि करि माया

करि चूर्ण इचें स्वाघातें । दीनेचा होई वाली  
सद्धर्म प्रवर्तक चंद्रा । करितोस दग्ध विरहाला  
तव ख्याती ऐशी जगतीं । तूं ज्वलन रसाचा प्याला  
करि रक्षा तेजें निमिषीं । विरहार्त असे ही बाला

धर्माचा तूं अभिमानी

तुज वदती ऐसें ज्ञानी

तरि विनती ही मनिं आणीं

मंगतां घट पुढें काय । येईल मोल या बोला  
बा अशोक वृक्षा आजी । करिं सार्थ आपुलें नांव  
तव शीतल छायेमार्जीं । शोकाला नसतो ठाव  
सप्रेम प्रार्थना तुज ही । तव चरणिं खरा मम भाव

परिहार करीं शोकाचा

वे दुवा सती—हृदयाचा

करिं संचय तूं पुण्याचा

इतरांसम तूं नच होई । मृदुतेचा जेथ अभाव  
प्रतिकूल जेथ हें दैव । अनुकूल कोण असणार  
उपहास उलट करितात । जे असती थोर उदार  
रघुराया ! या दासीला । तुजविणें नसे आधार

दाखवीं आपुले चरण

उद्धरिं ही अबला दीन

मज्जीवन तव आधीन

तव प्रीति विमल मजवरिची । अनुभविं ये अपरंपार

## चतुर हंस

विश्वाची चंचलता सरतां बसुनि एक ठायीं  
 सृष्टिदेवता शांत मनानें लागे निज कार्यां  
 मानस कासारांतुनि वेंचुनि आणि दिव्य मोर्ती  
 प्रसन्नतेनें जाल तयांचें गुंफि मनोहर ती  
 श्वेत वर्णिचा राजहंस प्रिय प्राणाहुनि भुवनीं  
 तिला फसवुनी दुरी उडाला गवसे नच अजुनी  
 तया धराया जालें फेकी नीलभूमिवर ती  
 परि चुकवुनि त्या मारि भरारी येईं न तो हातीं  
 दिसे गवसला, क्षणें तयांतुनि निसटे लीलेनें  
 असें देखितां विषण्ण ती हो क्षणचि निराशेनें  
 तोडुनि टाकी बनलें जालें गोळा करि मोर्ती  
 फिरुनि तयांचें जालें गुंफा कौशल्यें मग ती  
 नीट नेटकें पुन्हां प्रमोदें तयास पसरीते  
 चतुर हंस परि पळुनी जाई कातरतां नच तें  
 पुनः पुन्हां तें तोडी गुंफा प्रेमें ती पसरी  
 हंस न ये करिं, हताश होउनि धीर न सोडि पसि  
 नित्यक्रम हा असा चालला कितितरि दिन होती  
 हंस न लाघे नयनां दिसतां, यत्न लया जाती  
 परि हंसाची त्या जाळ्याची देवीची लीला  
 बघुनि विश्व हें सदैव डोले आनंदें विमला  
 उपाय ओला कुणी तिथेला सकळां तद्विनती  
 परी नियंत्याविण कथण्या का समर्थ कुणि जगतीं

## वसंतकालीन बालभानु

( चंद्रकांत राजाची० या चालीवर )

उदयगिरीवर कुणीं उडविला चेंडु सुवर्णाचा  
परत न जातां खालीं कैसा अलग राहि साचा  
का लटकविला सुन्दर गोलक व्योम-छता कोणीं  
गगनश्री का दिव्य कुण्डला खोवी निज श्रवणीं  
सुवर्ण रंगित सु-पक्क फळ कीं काय गळुनि पडलें  
त्या झेलाया उदयगिरीनें हात वरी केले  
भालीं धरि कीं तिलक मनोहर हा प्रकृती देवी  
सौभाग्याविण ललना-जीवन नीरस हें सुचवी  
प्रमोद चित्ता होतां उठती हास्य-लहरि गालीं  
एकवटोनी चराचरां ही तीच दिसे लाली  
अदृश्य आत्मा जो ब्रम्हाण्डा चैतन्या देई  
दृश्य दिव्य ह्या रूपें पुढतीं काय उभा राही

शांत स्थालीं कीं प्रशांत शीतल नील सलिल बहुनी  
प्रसन्न झाला धनी जगाचा निज अंतःकरणीं  
कारंजे हें म्हणुनि लाविलें रुचिर इथें सान  
अग्रभागि हें चक्र स्वर्णमय त्यावरि असमान

कारंजाचे तुषार कोमल पडती गिरि-शिखरीं  
 बंधुबंधुचें मीलन होतां उठति हर्ष-लहरी  
 प्रेमें हृदया हृदय भेटतां प्रेमाश्रू श्रवती  
 त्याच अश्रुंना कुणी संभ्रमें ' सरिता ' हें वदती  
 उदार सज्जन जगिं उपकारा कविही नच विसरी  
 त्या कारंजा तदीय जीवन शैल मुदें वितरी  
 मन्द मन्दशा शीत तरंगें मारुत जो विचरी  
 शीतलता ती चोरुनि आणी तेथूनिच सारी

कीं जै केलें सागर-मन्थन सुर दानव मिळुनी  
 तदा चतुर्दश सुन्दर रत्नें निवति तयामधुनी  
 रत्नासाठीं युद्ध त्यांचें होई जें उभयीं  
 अवलोकुनि तें विषाद वाटे सागरास हृदयीं  
 रत्न अमोलिक म्हणुनि एक जें लपवुनि ठेवि तसें  
 तेंचि आजच्या शुभ दिनिं काढुनि विश्वा लावि पिसें  
 कुणास द्यावें ह्या रत्नाला विचार करि स्वमनीं  
 असुर बुभुक्षित सुरही तैसे दिसे न पात्र कुणी  
 सत्कविच्या मृदु हृदय-कोंदणीं निज रत्ना बसवी  
 निरिच्छ प्रेमळ त्या आढळे जगतीं एक कवि  
 प्रत्येकाच्या काव्यामार्जी विलसे हें रत्न  
 म्हणुनी शोभा तदीय कवनां, सफल होति यत्न



सहस्रदलयुत क्षितिजीं उगवे रक्त कमल कीं हैं  
 दिङ्मंडलिं जो सुगन्ध भरला, तेंचि विखरिताहे  
 अफाट सगळ्या सरोवरीं ह्या एकाचि कमल कसें  
 परि गुंजारव करित रसिकवर मधुप कुठें न दिसे  
 काय न दिसलें सारस फुललें तयास हैं अजुनी  
 शक्य न हैं परि अतांच कीं तो निघे तयामधुनी  
 “ कमलांतिल ह्या मधु प्राशितां शुष्क होय अंतीं  
 होइल केंवी जनमनरंजन त्याकरवीं पुढतीं ”  
 विचार ऐसा करुनी गेला स्वस्थानीं भृंग  
 उदारतेच्या नित्य कल्पनीं थोर जीव दंग  
 रम्य वस्तु कधिं भोक्तयाविण कां निर्मिल प्रभु भुवनीं  
 म्हणुनी हस्तें तया खेळवी कवि अपुल्या कवनीं

अदयपणें तो ग्रीष्म पोळवी कृश करि सकल मही  
 नाजुक ऐशा वसुन्वरेला तिमिर ताप देई  
 सत्याला पळवाया लावी ताण्डव अनृत करी  
 क्षमा दयेची होळी करुनी भीषणता पसरी  
 अज्ञानाचें राज्य पसरुनी मूढ करुनि सोडी  
 आत्मत्त्वा विसरवुनी जगता, विषयिं लावि गोडा  
 अशा राक्षसा संहरण्या कीं इच्छुनि वनमाळी  
 उदयगिरीच्या समईवरि हा रत्नदीप उजळी

मोह-पटल दुरि उडे निमिषि तम पाताळीं दडला  
 चोहिकडे हा सत्तत्वाचा प्रकाश कीं पडला  
 अज्ञानाच्या गर्तेमाजीं जग बुडलें होतें  
 निज प्रभावे वरि काढी तो, लावि योग्य पंथें  
 सत्या धरुनी, ईशा स्मरुनी निज कर्तव्याला  
 लागीं जगा सन्देश सुचवि हा करि स्वोद्धाराला

मग ही धडपड कशास चाले स्थिरचर सृष्टीची  
 कुणी कुणाचें ऐकत नाही, गोष्ट कौतुकाची  
 अति त्वरेनें चन्द्र पळतसे प्राचि दिशे हा कां  
 कुणास भारद्वाज मारितो मंजु रवें हांका  
 प्रेमें कवणा बघति तृणांकुर सहस्र नयनांनीं  
 कुणास भिडनी नयन झाकिले नभिच्या तान्यांनीं  
 तेजस्फुटता दीप ज्योतिची अस्फुट कां झाली  
 चिमणी बाळें चिव चिव करिती चिमण्या घरकुटलीं  
 कवणाच्या स्वागतास करि हा द्विजवर चण्डोल  
 कुणा पाहुनी डुले प्रमोदे अखिल विश्व गोल  
 वेदमंत्र जयघोष द्विजांचा कोणास्तव चाले  
 तद्रमणींच्या मंगल गीतीं कोण दिसे भरलें  
 सुगन्ध अर्पिति कुणा सन्मनें पुष्पराजि अपुला  
 कुणास लाजुनि पदर मुखीं घे ही रजनीबाला

ईश-मंदिरीं घंटा-रव जय बोले कवणाचा  
 कुणास हळुं हळुं वारा घाली पर्णवृन्द तरुचा  
 विकसित झाल्या कलिका परिसुनि कवणाची वार्ता  
 कुणा देखुनी मुद्दे बिलगती लतिका प्रिय नाथा  
 त्यजुनि मलिनता होति शुचिर्भुत किमर्थ घनपंक्ति  
 बंदिवान ' जय ' कार गर्जुनी कवणा पथ देती  
 मुग्ध कमलिनी वेड्यासम ह्या हांसत कां सुटल्या  
 करांत कर टाकुनी कुणाच्या नाचत कीं बसल्या  
 दृष्टि काढिती आम्र-मंजिन्या हर्षे कवणाची  
 शाल कुणावरि झळकत आहे दिव्य वसन्ताची  
 हळुं स्पर्शुनी मृदुल करे निज उठवी कोण मुलां  
 स्वागमनानें कोण दुभंगी प्रेमी हृदयाला  
 प्रतिबिम्बित ही झाली अवनी कुण्या दिव्य रूपें  
 द्वेष, मोह, मद, स्वार्थादिक हीं जळतीं कां पापें  
 चित्-शक्तीचे पाट वहाति हे कुण्या घटामधुनी  
 पान करी मनसोक्त विश्व हें सुखें तटीं बसुनी  
 प्रसन्नतेचें गौत भावमय सगळ्या महिवरते  
 अणुरेणूमधिं घुमे, ऐकुं ये कारण ना कळतें  
 काय हरपें कुणा संभ्रमें शोधिति द्विज सु-मनें  
 कुणास बधुनी लिही रुचिर नव कवि अपुलें गाणें

हींच हींच कां वस्तु सकळिकां अनामिका दिसली  
 म्हणुनी ऐशी चंचलता का तद्-हृदि संचरली  
 छे ! छे ! भ्रम हा सोडा सोडा सत्य हृदयि आणा  
 उषादेविचा कुमार सुन्दर हा गोजिरवाणा  
 तज्जन्माच्या आनंदाचा प्रभाव हा सारा  
 त्याच वीचिची ही चंचलता, कुठुनि दुज्या थारा  
 पुत्र-प्राप्तिच्या आनन्दासम इतरि न गोडि खरी  
 सुर दानव वा मर्त्य असो तो एकचि हृदय परी  
 नभःप्रांगणीं सोडि हळुंच ती क्रीडण्यास त्याला  
 लीला-कौतुक पाही दावी प्रेमें जगताला  
 शुभ्र वसन परिधान करुनि ह्या दाहि दिशा नठल्या  
 त्या रिझवाया गाणीं गाती, देह-भान मुल्ल्या  
 पोटावरि त्या घेउनि सागर खेळवि प्रेमभरें  
 तन्मृदु कुन्तल कुरवाळी हा मारुत हर्षभरें  
 प्रिय भगिनीच्या सोनुकल्याला बघण्या चुंबाया  
 त्वरा करी अति सरितामाई, हींच वदति माया  
 जननीची ही गडबड बघतां स्वतांहि खेळया  
 मुदें तयाशीं निश्चर बालक लोळण घे पायां  
 कडे उचलुनी तया झणीं ती चाले वायु-गति  
 उषा-सुतहि कर-झांप टाकि निज तदीय तनुवरती

गुरुजनांचीं आशिर्वचनें लाभो प्रिय बाळा  
दिगंत कीर्ती होवो पुढतीं इच्छा जननीला  
ब्रह्माष्टाच्या अंकावरि ती ठेवी सुत म्हणुनी  
मोहित झाला अवलोकुनि त्या गाई कवि कवनीं

×

×

×

( श्लोक )

रंजवी शिशु जसें जननीला  
गुंजवी नव कळी भ्रमराला  
बालभानु रिझवी वसुधेला  
तोंवि हें कवन हो रसिकांला

१०१

## नांवांत जादू आहे

[ “ Bee ” कवीच्या, ‘ नांवांत काय आहे ’ या कवितेस उत्तर ]

( ही दिसे मनोहर० या चालीवर )

नांवांत असे जी जादुगिरी भरलेली  
 अन्यत्र कुठेही नसेल वाटे असली  
 ‘ श्रृङ्गिष्ण ’ नाम हें श्रवणीं वदनीं येतां  
 ती दिव्य पुढें ये कर्म—समर्था ‘ गीता ’  
 षंडही षंडपण क्षण विसरानि भट होतो  
 हा प्रभाव नुसता ‘ ग्रंथ ’ शब्दि कां दिसतो  
 सुचविते ‘ शकुनि ’ ही व्यक्ति । का जना  
 ‘ कर्णार्जुन ’ का बोधीती । आपणा  
 सतीधर्म गांधारी ती । दाविना ?  
 परिसतां ‘ भीष्म ’ किति हृदयीं उठवि तरंग  
 ज्यापुढें प्रतिज्ञा होय हरीची भंग  
 ‘ तव नाथ येइं गे ! ’ वच हें पडतां श्रवणीं  
 सानंदमना किति होय विरहिणी रमणी  
 वाटेले इतारिं का तिला स्निग्धता तीच  
 प्रथमाभिधान मग महती ये स्वरुपींच  
 मोद दे दृष्टि जननीची । बालका  
 तैशीच इतर युवतीची । गमत का  
 कवणाला प्रचिती याची । नाहिं का

‘आई’ ह्या शब्दीं दिव्य सांठलें जितुकें  
प्रत्यक्ष ईश्वरीं नसेल वाटे तितुकें

“ नांवांत मोहिनी भासो सामान्यासी ”  
कविराया वदसी कवनीं ह्या बोलासी  
मग बाभळिचीं कां कुणीं वेंचिती सुमनें  
तोडिती श्रमें कां गुलाब-पुष्पा सु-मनें  
प्रज्ञासचि नामीं भासे । मोहिनी  
सामान्य उलट उपहासे । जाणुनी  
जग रम्य वाटतें ऐसें । देखुनी  
कलहंस रसिक हा जलमिश्रित पय-जग हें  
पय पितो तयांतुनि रसिक घटघटां पाहे

व्यवहारी जग हें सकलहि नच वेदांती  
सर्वात्मभाव नच म्हणुनि वसे तच्चितीं  
हा सूर्य जयद्रथ नित्य पाहिजे त्यातें  
तर्करीति देई दूर झुगारुनियां तें  
कोळसा हिरा हे समान गुण धर्माचे  
कोळशास मग कां कुणि दे मोल हिज्याचें  
अग्नीवरि पद ठेवील । कां कुणी  
कूपांत उडी घेईल । कां कुणी  
कालकूट गरल पिईल । कां कुणी  
हें समजुनि करि त्या खुब्यांत जग लोटील  
मग मुन्न जगाला दोष कोण देईल

१०२

## सुधाकराचा उदयकाल

ह्या पूर्व दिशेला कुणीं हंसाविलें गालीं  
 ती प्रसन्न मुद्रा क्षणांत कैशी झाली  
 कुमुदिनी-कपोलीं कोण कोंदवी लाली  
 त्या कशास इतुक्या होति खुळ्या या कालीं  
 हें सरितेचें जळ नीळ निरंतर वाही  
 तें धवल दुग्धमय कोण करी लवळाही  
 हा सागर कवणा ब्रधुनी वीचिकरांनीं  
 भेटाया उत्सुक होई मोदें स्वमनीं  
 दे रजनीला हा प्रेमालिंगन कोण  
 ती मान मुरडिते कुणा लाज लाजून  
 उघळिलीं कुणाच्या शिरीं तारका-सुमनें  
 करि कौतुक ऐसें कोण कुणाचें सु-मनें  
 नेसवी अंबरा कोण शुभ्र वसनाला  
 मालिन्य पूर्व्विचें नेई कोण विलयाला  
 उन्मत्त काजवे असे आड कां लपतीं  
 निज हीन छत्रीची लाज गमे कां चित्तीं  
 हा कोण सृष्टिवर अविरत सिंचि सुधेला  
 तिज कोण अर्पितो प्रेमें शांति-सुखाला  
 अवतीर्ण होय हा पहा सुधाकर जगतीं  
 स्वागतास करं या चला रसिक व्हा पुढतीं



१०३

## वेणु-रव

प्रशांत हैं जग असतां

श्रवाणि मधुर नाद कुठुनि येईं हा  
वायु चरे मंद मंद । नव विकसित सुम-मरंद  
जोत्स्नेचा ललित छंद । भूपृष्ठीं रुळत हा  
विश्वाची चंचलता । वेउं नका नांव अतां  
गेलि कुठें ती ललिता । विश्वि दुज्या का अहा  
यमुनेचें नीर तरल । शांति-भंग करित विरल  
पथिकांचें मृदु पदतल । हीच तरलता महा  
अंगाई गाईं गीत । बाळांच्या सुषुप्तींत  
अयि सृष्टी मधु ध्वनींत । किति मंगल काल हा  
जेंवि चंद्र आकाशी । तेंवि शांति भूकोशी  
ठाव नसे द्वैतासी । राम-काल जणुं अहा  
खल चिंता नामशेष । आशाही नच विशेष  
देवपणा एक शेष । शोधुनी तया पहा  
ऐशा या मधु समयीं । मुरली जी स्नेहमयी  
नाद तिचा जग-वलयां । कोण भरतसे अहा  
गीताचे सतसूर । घुमत घुमत जाति दूर  
परि बदलुनि ते स्व-नूर । केंवि जवाळिं येति हा

२१६

नादाचे विविध रंग । उमटति जणुं जल-तरंग  
सान थोर हा विभंग । ये न बोलतां अहा  
जा कुठेहि सारिखेंच । श्रवणि पडति सूर तेच  
मोद तोच सुखहि तेंच । अनुभवास ये पहा  
श्रुति कटु जो आंतिल रव । येइं रूप त्या अभिनव  
ही जादू पाहुनि भव । घेइं नविनता अहा  
मगनाचा पट विशाल । वे तनुवरि रंविचि शाल  
म्हणुनि अचल अंतराल । स्थित एके ठायिं हा  
भुवन शांत गगन शांत । पवन शांत समय शांत  
अंतर्बहि शांत शांत । शांतींतहि शांत हा

वेड्यासम होय खुलें । कां मग हें जग सगळें  
शोधण्यास ना भुललें—। दिव्य नाद काय हा  
आजवरी का दिसला । बोल जगा ! कवणाला  
रव वा तो करिं आला । श्रमसि फुकट तूं पहा  
नाद हवा जरि वाटे । जेथुनि रे ! तो उमटे  
स्थळ शोधीं तें नेटें । वेंचि पुण्यबल महा  
थोर भाग्य तव असलें । सुखनिधान करिं आलें  
जाण खचित तें सगळें । धन्य तूंचि तूं महा  
तरिही हा नाद भला । नाहिं लाभणार तुला  
जो दे त्या जननाला । तोचि जाणतो पहा

तदानंद कल्पनेत । जो इच्छी त्यास मिळत  
इतर पारखेच होत । ठेविं हृदयिं मंत्र हा  
कल्पनेनुसार जगत । कल्पनाच सारभूत  
कविहि कल्पनेत रमत । सत्य एक हरि पहा

× × ×

तारालंकृत नभास । बहुनि होय कविसि भास  
मूर्तिमंत कीं विभास । विस्तरला राग हा

१०४

उषा

( भक्तजन सदा० या चालीवर )

नेत्र उघडुनी । बघसि कुणा काय जनीं

प्रेमें विहग । गाती सुभग—

स्तोत्र तुझें गायनीं

चोंहिकडे रम्यपणा । बघुनि तोषवीसि मना

पझीं मधुप । विश्वीं उडुप—

रुचिर सृष्टि मानिनी

वेणींतिल उडुपुष्पें । कोमेजालें हीं शापें

दृष्टी करुण । न्हाणी भुवन

गमत तुझी अश्रुनीं

शशि—कन्दुक कीं तिमिरीं । मौजेनें खेळत करिं

गेला उडुनि । दूरी म्हणुनि

बघसि तया निरखुनी

मालेचे तईं मोतीं । ऋडण्यांत विस्कळिती

हस्ते तरल । ते गे सकल

काय वेंचिसी मणी

स्वागतास तव कमळिनि । प्रेमभरें करिति हंसुनि

२२१

प्रेमालिंगन । मोदें देउन  
शांतबिसी । तन्मनीं  
मन्द हास्य मुखिं विलसित । वत्सलता नयनिं दिसत  
भालीं अलक । शोभे कनक—  
कान्ति दिव्य रूपिणी  
निद्राकुल जगतातें । चैतन्या द्यायातें  
माते दर्शन । देशी धांवुन  
काय उषे ! हर्षुनी

१०५

## सरस्वतीभक्तांस

[ मुंबईच्या आठव्या महाराष्ट्र-साहित्य-संमेलनानिमित्त. सन १९१५ मे ]

( उदयगिरीवर० या चालीवर )

परम मंगला सरस्वतीच्या रुचिर मन्दिरांत  
तुम्हां पाहुनी हृदय रमे हें प्रेमानन्दांत

अवलोकुनियां इन्दुस एका सागरास चित्तीं  
आनंदाच्या सुखदाशेच्या प्रेमोर्मी येती  
या समर्थी मग अमित चन्द्र हे समोर असतांना  
मम ह्रत्सागरिं कां न उठाव्या हर्ष-वीचि नाना

नयनरम्य ही मळा वाटिका गमे शारदेचीं  
तुम्हीं त्यांत जणुं मधुर मनोहर पुष्पें बहुपरिचीं  
जगदुपवन भारुनी टाकिलें आत्म-सौरभानें  
रसिक-मधुप त्या मुलुनि सौरभा नाचति मोदानें

दिव्यरूपिणी सरस्वतीच्या कळांतिळ रत्नें  
तुम्हीं शोभतां विराजितां कीं लोकीं आत्म-गुणें  
अनन्त काळावधी लोटिला युगे युगे जरिही  
ज्या रत्नांची प्रभा निरन्तर परमोज्वळ राही

ठायिं ठायिंच्या पवित्र गंगा एकठायिं मिलुनी  
निरुपम पावन संगम होई हा वाटे बघुनी  
अज्ञानाच्या तमीं पड्डले ऐशा पथिकांते  
स्वयंप्रकाशित दीपाचि जणुं तुम्हिं मार्ग दाविण्यातें

प्रेमपुरस्सर करांत कर घालुनी काय आलां  
सरस्वतीच्या तीरीं तुम्हिं ह्या मंगल स्नानाला  
व्यास, वाल्मिकी, कालिदास, भवभूति, बाण, भास,  
मयूर, वामन, कवीर, तुलसी, ज्ञान, तुका, दास,  
नाथादिक ह्या महा विभूती परम पूज्य महिला  
जेथें मज्जुनि पावन झाल्या, वरिलें कीर्तीला

महाराष्ट्र-भाषारूपी जणुं ललना मोदें ही  
इतर रमणिगणि स्वप्रभाव कीं दावाया जाई  
वस्त्राभरणें करुनि अलंकृत सर्वांगें तिजला  
शोभविणारे तिचे प्रिय सखे तुम्हिं गमतें मजला  
शब्दार्णविं जीं अमोल रत्नें, वेंचुनि अचुक तयां  
तिला नटवितां कुतूहलानें तुम्हीं जणुं स्थळिं या

आर्यजननिच्या सत्पुत्रांनो थोर चरित तुमचें  
यदुपरि गाया समर्थ नच हा जडमति कावि वाचें

१०६

## स्वैरविचार

( सबसे राम० या चालीवर )

हे असती स्वैरविचार

काहीं यांत असे का सार ?

ज्योति कुठोनी । प्रकाश आणी

कोठें प्रकाश-जनि भुवनीं

पंकापासुनि । उगवे नलिनी

कज्जल कां ज्योतीमधुनी । काहीं०

चन्द्रागमनीं । उदधि स्वमनीं

प्रमुदित होई सुत म्हणुनी

परी कुमुदिनी । हृदयिं तोषुनी

विकसित होती कां वधुनी । काहीं०

गुलाबाप्रति । कण्टक दिसती

अशिच रुचिरता कां जगतीं

दीपावरती । मरण संप्रती

पतंग कां मग उडि घेती । काहीं०

निज नाभीतुनि । सुगन्ध असुनी

भ्रमें फिरे कां मृग विपिनीं

काष्टीं वसुनी । त्यासचि भक्षुनि

दर्पे मिरवि कां वन्हि जनीं । काहीं०



१०७

## वनमाली

( हृदयविदारक वार्ता • या चालीवर )

कुंजवनीं या कोण वाजवी मंजु रवें मुरली  
बुद्धि तरल झाली । मनाची भ्रान्ति लया गेली  
वेड कुणाचें या मुरलीला  
संतत काढी मंजुळ बोला  
मोडुनि मोहवि या जगताला  
गणीं भाग्यशाली । मनाची भ्रान्ति लया गेली  
स्वर वेणूचे कोठें जातो  
जाती कोठें ? परतुनि येती  
लीला-स्थल का दुसरें जगतीं  
जन-मति रवि रमली । मनाची भ्रान्ति लया गेली  
याच रवा का राधा गौळण  
भुलुनी प्रेमें करि आत्मार्पण  
सख्य जोडिलें हरिशीं चिरन्तन  
तन्मय ती झाली । मनाची भ्रान्ति लया गेली  
याच रवें का मूढ जहाली  
चित्-शक्ती ही विश्वाभयली  
तनुवरि झुलवी मोहन, मुरली  
शिलारूप बनली । मनाची भ्रान्ति लया गेली  
यमुनेनें जणुं बहार केली

श्याम रूपिं ती स्वतांचि नटली  
 चिन्मयतेनें डोलुं लागली  
 वेणु-निनादिं खुळी । मनाची भ्रान्ति लया गेली  
 हृदया नभ कां उघडें ठेवी  
 दिव्य स्वन का त्यांत सांठवी  
 तारकरूपें जगता दावी  
 नान्त निशाकालीं । मनाची भ्रान्ति लया गेली  
 नन्दयशोदा संमोहानें  
 कुणास ह्मणती सुत स्नेहानें  
 मुरली-नादें भरतां श्रवणें  
 स्वरूपिं लीन झालीं । मनाची भ्रान्ति लया गेली  
 विचार नाना-गोप सर्वही  
 नादें मिळती एक्या ठायीं  
 कुठें भिन्नता !-समत्व येई  
 रतले पदकमलीं । मनाची भ्रान्ति लया गेली  
 स्वैर तरल ह्या वृत्ति-गवळणी  
 वेणु-सुधा मधु पान करोनी  
 स्थैर्या पावति प्रेम-स्थानीं  
 हृदयिं एक मुरली । मनाची भ्रान्ति लया गेली  
 हृदय-निकुंजीं सुखें बैसुनी  
 कोण गातसे सदैव गाणीं  
 तींच प्रकटवि जगदुघानीं  
 तोची वनमाली । मनाची भ्रान्ति लया गेली

१०८

## स्वैरविचार

( सबसे राम० या चालीवर )

हे असती स्वैरविचार

काहीं यांत असे का सार ?

कोण तरुंते । घालि जलातें

प्रीप्ति पालवी ये त्यांतें

मंजु रवातें । बोलायातें

मधुमासचि कां विहगांतें । काहीं०

फुलें उमलती । जग तोषविती

कुठुनी सुगन्ध निज अणिती

दिन क्रमें तीं । सुकतां अंतीं

राहि कुठें परिमल-वसती । काहीं०

विमुग्ध कालीं । युवति-क्रपोलीं

नैसर्गिक ये मधु लाली

अपाप सगळी । जरी नष्टली

दोष कुणाच्या ये भालीं । काहीं०

तुच्छ जी शिला । ये रूपाला

कां नमवी शिर जग तिजला

निष्ठुरतेला । दावी अतुला

तरी वन्दितों कां काला । काहीं०

१०९

## भारत भूमीचें दुदैव

[ ता. १९ फेब्रुवारी १९१५, ना० गोखले यांचा मृत्यु ]

हा ! हा ! देवी वसुंधरे ! तूं किति गे दुदैवी  
दुदैवाची अद्भुत लीला तुज न काय ठावी  
ह्या दैवानें किती छळियलें तुजला आजवरी  
अंत न लागे अजुनीही तें पुरेल कोठवरी  
तुजें दैवबल ऐसें दुर्बल पाहुनियां माते  
हृदय फुटे हें देह गळोनी भान लया जाते  
अश्रूंना तर ठिकाण नाहीं अजवरि किति गळले  
दीनाश्रूंची किती शक्यता-स्वस्थ चित्त बसले  
नेत्रांनीं तरि गाळाव्या किति सतत अश्रुमाला  
स्थल न दिसे तव असें टीचभर चिंब व्हावयाला  
धर्म बुडाला, ज्ञानास्त घडे तपाचरण गेलें  
सत्याचा लवलेश दिसेना, बंधुत्वहि नुरलें  
गत वैभव तें होतें कैसें, मान काय अपुला  
होते कैसे पूर्वज, अजि किति किंमत अपणाला  
ह्या गोष्टींचें स्मरणहि नुसतें आजि न तव बाळां  
शोचनीय याहुनि ' स्वत्वा ' चा समूळ लय झाला  
' अपुलें वाइट ' ' परकें उत्तम ' याच भावनेचा  
सुकाळ होई, सुटशिल यांतुनि तो दिन सोन्याचा

शौर्य धैर्य तें कोठें लपलें ?—ग्रंथि मात्र दिसतें  
 कर्तृत्वाची शक्ती नसतां हांक ऐकुं येते  
 कला कुशलता सर्व बुडाल्या नामशेष झाल्या  
 पूर्वाचीं स्मारकें तयाच्या देती साक्षीला  
 शांतीचें मुळि लागत नाही वारें हृदयाला  
 जीवन—कलहीं सदैव धडपड अवसर मग कुठला  
 आत्मरक्षणीं आजि तुझे सुत स्वतां शक्त नाही  
 प्राणांतावरि खुशाल त्यांना दंडावें कुणिही  
 अपराधाविण हाल अपेष्टा तदीय जर्गि होती  
 शासनकर्ते परि टकमक त्या सुखेनैव बघती  
 अखिल चराचर एकच देवें निर्मियलें वदती  
 भिन्नपणा हा कां मग ठेविति तेच सुज्ञ चित्तीं  
 पाणी दिधलें तरीच प्यावें स्थिति ही यायाला  
 परावलंबी जीवित आर्ये ! कारण मुळीं ह्याला  
 वडवानालिं ह्या कशि तव शाश्वति अजुनि राहिली ही  
 जबाब द्याया ह्या प्रश्नाचा विकट नसे कांहीं  
 ललाट थोर न तुझे तरी तव कूस भाग्यशाली  
 उदार आत्मे मधुनि मधुनि ती जन्माला घाली  
 असंख्य गारा जरी उपजती संतत तव ठायीं  
 एक रत्न त्यामधें चमकतां महत्त्व त्यां येई  
 तारामंडलिं जेंवि चंद्रमा, गुलाब उद्यानीं  
 कुपुत्र लक्षावधी तरी त्यां शोभवि एक गुणी

चोहिकडुनि जरि दीन स्थिति ही आज तुला आली  
 ' नाना रत्ना वसुंधरा ' ही ख्याति न तव गेली  
 अरुप महति जी आज तुला गे ! साऱ्या जगतांत  
 कोहिनुरासम अमोल रत्नें तुझी विलसतात  
 परंतु आर्ये ! येईं आडवें तिथेंहि दैव तुझे  
 ज्या गोष्टीमधिं कष्टी मन तव मानी सुख लव जें  
 करिल अभ्युदय कांहीं मम तव आशा ज्यावर ही  
 बघासि कौतुके ज्या रत्ना नित अनिमिष नयनांहीं  
 ज्या रत्नाचा स्वाभिमान तूं धरिशी हृदयांत  
 हेंचि पांग मम फेडिल गे ! तुज इच्छा जी सतत  
 हातीं पायीं खेळविशी ज्या जिवापरिस जपशी  
 हेंचि लाडकें स्वर्गीं नेइल म्हणुनि नित्य वदशी  
 यत्कीतींचा गंध विखुरितां जगभर तें बघुनी  
 ऊर्मि उसळिती हर्षाच्या तव हृदयाब्धीमधुनी  
 कोठें ठेऊं कोठें नच ज्या होइल दृष्ट अशी  
 चिंता वाटुनि जयघोषाचें लिंबलोण करिशी  
 परमेशाला सदा प्रार्थिंसी—' चिरायु करि बाळा '  
 बहीण तव मी इतुकिच घाली ओवाळणि इजला  
 प्रिय बाळहि तव कृतघ्न होईं न तुजविषयीं पुढतीं  
 कायावाचामनें शटे तो तवोनती साठीं  
 ' अखंड सेवा घडो मत्करें मातृभूमिचीच '  
 रात्रंदिन याचना करितसे ईश्वरास हीच

एक क्षणही रिता न जावो देश-काजवीणें  
 म्हणुनि अहर्निश यत्न करी तो उत्कट इच्छेनें  
 होवो कारिं उद्धार कांहिं तरि मातृभूमिचाच  
 तरीच सार्थक जन्मुनि नातरि पशु बरवा साच  
 अशी निरंतर वसे सारखी तळमळ तच्चिर्ती  
 साठहि घटका याच तयाच्या चिंतनांत जाती  
 तुझ्या सदाशा उत्कट इच्छा सगळ्या पुरवाया  
 चंदनापरी झिजवी जननी ! अपुली तो काया  
 त्वां माउलिनें कष्ट सोशिले जे अपुल्यासाठीं  
 फिटतिल ना एकाचि जननिं ते, जाणें तो चिर्ती  
 त्वत्-प्रेमाची फेड कराया कुणिही परिपूर्ण  
 समर्थ नाहीं कळे तयाला जगदीशावीण  
 कर्तव्याला करित रहावें तुझी कांस धरुनी  
 अपूर्णता मानवी शक्तिची ज्ञात तया स्वमनीं  
 अज्ञ बांधवा संस्कृत करण्या झटे दीर्घ यत्नें  
 कर्तव्याची दावि दिशा तो तयांस निज कृतिनें  
 दीनावस्था तुझी होय जी अतिशय सर्वांगें  
 तन्मानस तें बहुनि कळवळे बहुतचि जननी गे  
 प्राणाची त्या किंमत नसते केवळ तूं हृदयीं  
 तव चितेनें धगधग जळतो आपुल्याच ठायीं  
 येवो किति तव दुःख-विमोचनिं हाल अपेष्टांते  
 निंदा स्तुतिची परवा नच त्या सुखें भोगि माते

तुज आर्ये ! सर्वांग सुंदरा सजवाया भुवनीं  
 आत्म-सुखा जालुनी प्रथम तें वाही तव चरणीं  
 उज्ज्वल भक्तीपूर्वक केले प्रयत्न जरि आजी  
 खरा भरंवसा तयास, होती प्रभुळा ते राजी  
 सद्धेतूनें निरिच्छतेनें निरभिमानतेनें  
 करी स्वीय कर्तव्य जननि ! तो एकनिष्ठतेनें  
 तत्कृतिला त्या ईश-कृपेनें मधुर बहर बघुनी  
 हर्षातिशये अंतरंग तव डुले बहूपरिनी  
 येतिल सु-फलें पडतिल मुखिं या प्रमोदिं तूं मग्न  
 तोंचि दैव तव मनोराज्य तें क्षणांत करि भग्न  
 ज्यावरि माया भिस्त सर्व तव, कष्टें ज्या रक्षी  
 प्राणप्रिय त्या रत्ना अवचित दुष्ट काल भक्षी  
 आशाभग्न स्थिती तुझी ती अवलोकुनि जननी  
 कुणास करुणा येइल ना जरि असला कठिण मनीं  
 भीति हानिची सौंदर्यासचि नवल न हें कांहीं  
 जगतांतिल ह्या अमोल वस्तुच काळ प्रथम नेई  
 कोहिनूर तो गेला गेला दृष्टिआड झाला  
 ग्रंथ-विलोकांनि नाम मात्र तें दिसतें डोळ्यांला  
 वृथा गर्जती कुणी, सजल भू करिती मेघ कुणी  
 मारुत पळवी जलदा आधीं, शुष्क ठेवि गगनीं  
 उत्तम म्हणुनी जें जें गाजे कुणासही प्रिय तें  
 मृत्युलाच मग दोषी म्हणणें विहित न तुज माते



चिरंजीव व्हावया कुणीही येईं न या भुवनीं  
 विश्व चराचर सगळें नश्वर जाणति मर्त्य मनीं  
 एक दिवस भेटण्या मृत्युला केव्हां तरि जाणें  
 मनुजमात्रि ही रूढ कल्पना वसते प्रमुखपणें  
 तरिच दिसे लव ताळतंत्र या स्वच्छंदी जगतीं  
 कुणी कुणाला विचारितें ना स्वैर वृत्ति रमती  
 सुख-समयीं वेदांत असा हा सकलां आठवितो  
 परंतु तुजसम अभागिणीला केंवि रुचावा तो  
 लेश सुखाचा तुझिया भालीं विधिनें नच लिहिला  
 दोष तुझा नच, येइल कुठुनी तो तव वाट्याला  
 विष्णुमाधवादिक हीं रनें अकालींच हरुनी  
 खल कालें तैं भग्नमनोरथ,—तुज रडवी,—करुनी  
 सुकति न सुकती ते दुखाश्रू-पूर भूमिवरचे  
 तोंचि हाय ! अजि तव हृदयावरि दुःख-शैल नाचे  
 आकाशीची कुन्हाड तुजवरि आर्यें ! कोसळली  
 शक्ति न कवणा निवारिण्याची तिजला या कालीं  
 जगद्-बंध तव दिव्य रत्न जें, तुजजवळुनि जननी  
 अदय कृतान्तें अकालींच त्या नेलें चोरुनी  
 गाळ गाळ किति अश्रु गाळशिल सहस्र नयनांनीं  
 तरि परत न ये हिरा तुझा कधिं काल-मुखामधुनीं  
 नकें गिळिलें माणिक आलें परत ऐकिलें का  
 सर्वभक्षकचि जिथें आज ती सोड सोड शंका

( बा मृत्यो ! तूं प्रमुदित होसी रुचिर रत्न हरनी  
 परि शोकार्णविं तुवां लोटिली अक्षयिं तज्जननी  
 जठर शांतलें खला ! तुझे तव अशा अधम कृतिनीं  
 परंतु होई पहा ! केवढी भरतभूमि—हानी !! )  
 निबिड तमांतुनि हळुं हळुं अयि ! तूं प्रकाशांत घेतां  
 त्याच पुन्हां गतेंत पडावें !—दैवयोग पुरता  
 स्पर्श न व्हावा त्वदंगास मुळीं आर्ये ! उन्नतिचा  
 असाच वाटे हेतु असावा दयासिंधु हरिचा  
 म्हणुनिच होती घात अकालिक असे तुझे माते  
 कुणास रिघसी शरण संप्रती ?—कोण दिसे तूतें  
 दैवभोग संपे न पुरा तव प्रथम भोगिं त्यातें  
 झाला तर उत्कर्ष जननि ! तव पुढें कधीं वाटे  
 दुर्दैवाची तुझ्या कहाणी वर्णवे न अणखी  
 अंधारी ये नयनांपुढतीं लेखणीहि असुखी  
 निस्वार्थी कर्तव्य—वेणु मधु ज्यानें वाजविली  
 आर्यजननिच्या अभिनव कुंजीं, सर्व देशिं घुमली  
 परलोकीं “ गोपाल कृष्ण ” त्या दिव्य विभूतीला  
 देईं विभो ! प्रार्थना तुला ही अक्षय शांतीला

( श्लोक )

आक्रन्दनें परत का गत जीव आला  
 ‘ गोपाल ’—सद्गुण-मणी निज काण्ठि घाला  
 सम्भूषवूनि जनना, पितरा, स्वदेशा—  
 त्रैलोक्य वन्द्य कृतिनें, रिझवा रमेशा

## वीरतनय

[प्रसंग:—कौरव पांडवान्या भारतीय युद्धांत श्रीकृष्ण व अर्जुन हे समसप्तक राजाशी युद्ध करण्यासाठी गेले असतां इकडे द्रोणाचार्यांनी चक्रव्यूह रचिला. तेव्हां धर्मराजाला तो व्यूह भेदण्याकरितां पाण्डवचर्मंत कोणी कुशल रणपटु दिसेना सबब धर्मराज थोडेसे चिन्ताक्रान्त होतात झाले. ही धर्मराजांची खिन्न मनस्थिति पाहून अर्जुनपुत्र अभिमन्यु हा बालवीर त्या व्यूहाला भेदण्यासाठीं सज्ज झाला. त्यावेळीं धर्मराजांचा आणि अभिमन्यूचा जो संवाद झाला तो खालील पद्यांत गोंविला आहे.]

धर्मराज ह्मणतात:—

( श्लोक )

ओठावरील न सुके अजुनीहि जार  
देऊं कशी अनुमती तुज, हा विचार  
बोलल काय मजला तव तात बाळा  
कीं, धाडिलें लघु मुला म्हणुनी रणाला

अभिमन्यु म्हणतो:—

( उद्धवा शांतवन० या चालीवर )

मी दिसे तुझाला बाळ । पीर काळ असे वीरांचा  
द्या मला अनुज्ञा ताता । नच लेश यांत भीतीचा  
शत्रूस आपुल्या माझा । पाहुं द्या पराक्रम शिशुचा

झुंजाराशीं लढण्याला

उत्साह मानसीं भरला

ये स्फुरण बहू बाहूला

हा सान, थोर हा ऐसा । क्षण नोहे हा बघण्याचा

जरि मरण पातळें मजला । समरांगाणि लढता लढतां

धन्यता खरी मानून । शान्तवा आपुल्या चित्ता

अभिमन्यु बाळ हा मेला । कीं कर्तव्याला करितां

‘ अजि वीर पांडवीं नाही ’

नातरी काय ही द्वाही—

फिरवीतां शत्रु-समूहीं

ह्या कलंकित यशापुढतीं । मृत्यु बरा वाटे ताता

चळचळ्यां कांपती वीर । यन्नाम मात्र परिसोनी

देवेंद्र नमविला ज्यानें । हरि-सखा ख्यात जो भुवनीं

जाहला तुष्ट शिव भोळा । यद्विक्रम भीषण बहुनी

मी छावा त्या केसरिचा

जिरवाया मद कुरुकरिचा

कां शक्त न अजि हा साचा

येईल काळिमा त्यातें । केला न समर जरि भिउनी

मज धनुः शिक्षणा दिधलें । तोही न कुणी सामान्य

गुरुदेव परात्पर ऐसा । जो तुम्हां, त्रिलोका मान्य

पढविलें कशास्तव त्यानें । वेउनी श्रमा मज धन्य

विहित कालि तद्विद्येचा  
उपयोग होय नच साचा  
तो गुरू शिष्य मी कैचा  
शूरत्व मला दावाया । अशि वेळ न येइल अन्य  
ह्या क्षात्रकुलीं जन्मूनी । मनुजानें काय करावें  
ललनांत बैसुनी नित्य । पांडित्य काय दावावें  
कंकणें घालुनी हस्ती । भूषणें जनीं मिरवावें  
सर्वज्ञ, तुझां हें ठावें  
म्यां कसें काय वर्तावें  
ते तुझींच मज बोधावें  
कीं, उचित कुलानुसारावें । वा धर्मपराङ्मुख न्हावें

(श्लोक)

संमोह सारुनि दुरी मग त्या क्षणाला  
धर्मे दिली अनुमती रणि जावयाला  
श्री-कीर्ति-भूति-सु-यशान्वित तो कुमार  
शोभे रणांत जणुं शान्त उषा-किशोर

१११

## देवाची करणी

( जरि रात्रीचा काळ० या चालीवर )  
 चैतन्य जडा मिळे जिच्यां योगानें  
 संकटें पळति भीतीनें  
 ही स्वर्ग धरा निमिषि जियेनें होते  
 साम्राज्याचि मोदाचें तें  
 चित्-शक्तीची टिके न कधिही जोड  
 कटु विश्व जिहीं बहु गोड  
 जिस सदैव गाणीं गातो  
 जी अक्षय हृदयीं धरितो  
 जीसाठीं प्राणा त्यजितो  
 ती प्रीति कुणा नयनां दिसत न साची  
 धडपड कां मग जगताची  
 जो आत्म-गुणें मनुजा ने स्वर्गांत  
 निमिषि वा लोटि नरकांत  
 जो दुःखांतचि पान सुधेचें करवी  
 जो सुखांत शोकें रडवी  
 यन्मूल्य कधीं अधिकचि पृथिवीहूनी  
 कधि कवडिस न पुसे कोणां

## आनंद-गीत

जो प्रथम जर्गी अवतरला  
सांठवि जो ब्रह्माण्डाला  
आद्यन्त नसे मुळि ज्याला  
ॐकार कसा रंग-रूप-आकारें  
नेणतां जगत कां भारे

हैं शोभें छत नीलवर्ण जें वरती  
अष्ट दिशा खांवावरती  
ये रुचिर जया शोभा रविशशि-दीपें  
चिकटविलीं तारकपुष्पें  
जिथ मेघांच्या परिसुनि वाद्यकलेला  
करि ताण्डव हर्षें चपला  
हा रसज्ञ वायु गुणांचा  
घे परामर्ष सकलांचा  
आशि बोले सत्कवि-वाचा  
परि नकळे नभ सत्य काय तें अजुनी  
मुदित कां जगत हो बघुनी

जो देइं खरा जिवास आत्मानन्द  
अति अलभ्य जो सुखकन्द  
यन्नामाहुनि मंगल दुसरें नाहीं  
भवमुक्त स्मरणें होई

अणुरेणूही देति जयाची ग्वाही  
शासित कीं अमुच्या देहीं  
विश्वांत एक जो सत्य  
सकळीकीं एक जो नित्य  
जो एकचि मायातीत  
तो परमात्मा कुणि न सद्रुपीं पाही  
जगत कां गोडवे गाई  
आधार जरी ब्रह्माण्डाला शून्य  
कां मोल तयाला शून्य  
तोयास जरी स्वत्व नसे मुळि अपुलें  
कां जगता-कंठीं बसलें  
श्रीहरिची जरि रमा लाडकी रमणी  
कां त्रोंडे अन्त्यज-सदनीं  
वाचेला चक्षु न कांहीं  
नेत्रांना वाचा नाहीं  
कां भाव गम्य हो हृदयीं  
अशि देवाची नवलपूर्ण ही करणी  
कां गाउं नये तिज कवनीं



११२

तारका

( जरि हीन कुळीं० या चालीवर )

ह्या गगनाच्या सौधावरि बसुनि तारका

हा गंधयुक्त मंद पवन सेविवात का

ह्या मेवांच्या मधु लीला कीं विलोकिती

प्रतिबिंब बधुनि नीर मुकुरिं काय हांसती

कीं कुमुदिनिंच्या प्रेम-कौतुकास दाविती

परि सत्य न हैं,

इन्दु-चरण-दर्शनोत्सुका

११३

चला जाऊं—चला पाहूं

( मीनवबाला० या चालीवर )

कुंजवनीं या । चला जाऊं

काळी काम्बळी पांघरलेली

तो वनमाली । चला पाहूं

पीत वसन काटिं कालिन्दी—तटिं

विरहत नट तो । चला पाहूं

धेनु सकौतुक देखिति यन्मुख

यदुनायक तो । चला पाहूं

विश्वबांसरी खेळवि अधरीं

असा मुरारी । चला पाहूं

पंकज लोचन विधुसम आनन

मनमोहन तो । चला पाहूं

मधुवनमाला धरि कंठाला

व्रजप्रियाला । चला पाहूं

राधा—स्कन्धीं भुज—तट बांधी

तो जगजेठी । चला पाहूं

दाडनि लीला तोषवि सकलां

त्या गोपाला । चला पाहूं

जगदाधारा करुणागारा

नन्द—किशोरा । चला पाहूं

चिद्—ब्रह्माची पूर्णाशाची

मूर्ति हरीची । चला पाहूं

११४

हांस हांस सारसा

( चुंबि चुंबि बालका० या चालीवर )

हांस हांस सारसा

मूक दिसासि कां असा

हृदय अर्ध उघडितां

जग भुल्लेल तत्त्वतां

ही स्पृहा तुझी वृथा

पुढतिं होय खेद मानसा

आभासीं फसलेलें

बहिरंगीं भुल्लेलें

मन काधिं कां स्थिर झालें

भ्रंश होय तुजासि हा कसा

अंतरंग सर्वही

प्रथम उघडिं, दाखवीं

मग जगास मोहवीं

हाचि मार्ग तुजासि उचितसा

११५

## बांसरी

हृदयमधुर बांसरीस वाजवीं मुरारी  
 तीच सुधा प्राणेश ! जीव-ताप हारी  
 विश्वान्तरि मधुरपणा । भरला जो रिझवि जना  
 तरि न शान्ति होई मना । बोलती विचारी  
 मधुरतेत कसल्याही । क्लेश लेश मुळि नाही  
 सांग कथा मज अशि ही । मधुर भासणारी  
 प्रति पदिं या लोकिं परी । दुःख-राशि पडति शिरीं  
 सौख्य खरें शान्ति खरी । कुठुनि लाभणारी  
 बन्धु भगिनि तात तनय । सहचर वा धनसंचय  
 रूप सुगुण हीं अक्षय । काय राहणारीं  
 ' दुःख-गिरी-शिखरांतुनि । पावे चिर शान्ति जानि '  
 म्हणसि काय ह्या वचनीं । हेंचि मी विचारी  
 भोगित जगिं दुःख-भार । श्रांत होई जीव फार  
 विकल तनू सुख अपार । कधीं भोगणारी  
 नश्वर ह्या सृष्टिवरी । वदसि काय ' लोभ धरी '  
 धैर्य धरूं कोठवरी । काल हांक मारी

x

x

x

म्हणशिल जरि तूं मातें । नाथ पूज्य युवतीतें  
 हें सारें मज कळतें । मन परी विकारी  
 किति तयास समजावी । तरि न मुरड अल्प दावि  
 आत्म-भाव अचल ठेवि । तव पदीं मुरारी

म्हणती हें चित्त तरल । नवल न, मम यत्न विफल  
 जगि व्हावें उलट सकल । काय रीति सारी  
 तरि माझी ही करणी । स्त्री-धर्मा लाज आणि  
 खप्रासचि तद्वदनी । ग्रहण लावणारी  
 करि विरोध निज पतिशी । नरकवास त्या स्त्रीशी  
 ठावें रे ! मन्मनासि । वचन हें मुरारी  
 काय करूं परि नुपाय । हारवि मन मजसि, हाय  
 धरि विवेक मुळि न पाय । होय मति विकारी  
 जगद्-बन्ध रे ! सर्वहि । मजपासुनि तुटुनि जाई  
 त्याजवळुनि मी होई । खचित आज दूरी  
 जगतांताचि जो नाही । तच्चिन्ता त्यानेंही  
 ठेवुं नये केव्हांही । उभयि सौख्यकारी  
 निष्कारण जगताला । चिन्ताप्रद जो ज्ञाला  
 तो बरवा नसलेला । दुष्ट देहधारी  
 लाभ मुळि न होय कांहि । स्वस्थ न तरि बसुनि राहि  
 निज कृतिचें फल देई । मात्र तो विषारी  
 जगताच्या वृत्तीला । जो देई मोदाला  
 तोचि जर्गी पुरुष भला । जगहि तदुपकारी  
 तच्चिन्ता जग न धरी । जगताची तोचि करी  
 वाहि जगद्-भार शिरी । तोचि जगत तारी  
 वसति तयाची जगती । मग कुठेंहि राहो ती  
 जग धिरट्या उलट किती । घालि सभोंवारी  
 असलें हें सत्य जरी । दुष्टाविण महति तरी  
 मुजना नच अवानिवरी । पंक जेवि वारी

जगताच्या कल्याणा । अवतरसी ब्रजरमणा  
 ह्मणुनी जग तव चरणा । वन्दिते मुरारी  
 लाजविण्या रमणिकुला । राधा ये जन्माला  
 तिजसम मग सांग मला । कोण दुराचारी  
 तुजसि घडे संग तिचा । ह्मणुनी रे ! हा साचा  
 परिमल तव कीर्तीचा । चहुंकडे विहारी  
 यासमयीं यास्तव तूं । पुरवीं मम हा हेतु  
 आणुं नको मनिं किन्तु । लेशही मुरारी  
 सुष्ठु दुष्ट कशिहि जरी । असलें मी आज तरी  
 राधा ही अल्प खरी । जाण त्वदुपकारी  
 कृतघ्नता एकानें । दाविलि तरि दुसऱ्यानें  
 जावें कां मार्गानें । त्याच खेदकारी  
 दुष्कृतीस करण्यातें । निमित्त हवें मनुजातें  
 व्यर्थ न हो कवणातें । कुमति घातकारी  
 वाम पथें मज जाया । हेतु वेणु तव सखया  
 सत्य वदे वचनीं या । तिजचि तूं विचारी  
 धन्य असा वद न तरी । मज वेडें कोण करी  
 कृति अशि ही घडवि करीं । आत्मघातकारी  
 म्हणुनिच विश्वास मला । ध्यास लावि जी अपुला  
 शेवटीं त्या पापमला । तीच वारणारी  
 दिव्यपणा सांठविला । मी-पणाहि लोपविला  
 सर्वकाल ती अखिला । चिदानन्दकारी  
 परब्रह्म मोहियला । चिन्मय करि राधेला  
 ती वेणू जगताला । सुखद हो मुरारी

११६

## प्रभु-मोद

[श्रीकृष्ण हे एका शिलाखण्डावर बसले असून मुरलीला न वाजवितां ती तशीच दोन्ही हातांत धरून पूर्वेकडे कोणाची तरी मनांत आठवण करून मोठ्या कौतुकानें ते वाट पहात आहेत अशा एका सुंदर तसवीरीस उद्देशून.]

( श्रीकृष्ण तो परमात्मा० या चालीवर )

मनि चिन्तिसी कुणाला

यदुराज ! बोल बोला

सर्वस्व मानिसी जी

प्रेमामृतासि पाजी

ती मूक वेणु-बाला

जगतास आठवावें

तुज वा तयें स्मरावें

कथणार कोण ह्याला

हंसतांचि कंज भुंगा

भंवतालें घालि पिंगा

बोलावि कोण त्याला

हरि ! वृत्ति मोदवीं ही

जग लीन होय पायीं

प्रभु-मोद मोक्ष गोला

११७

## कृष्णनाम

( आनन्दानन्द या चालीवर )

‘ कृष्ण ’ ‘ कृष्ण ’ नाम सकल  
वदति कां बरें । हैं प्रेमभरें

ज्ञानवन्त समजोनी

बोध करिति सकल जनीं

जनप्रिय परि । निखिलान्तरि

कृष्ण एक वावरे

कर्तव्यीं गुंगविलें

जग सगळें आत्मबलें

भ्रमनिरास । व्हावयास

तोचि एक अवतरे



## भाऊविजेचें रहस्य

आनंदाची भरती आली सृष्टि-मानसाला  
आजचि कसला तिला एवढा हर्ष मनीं झाला  
नाथागमनें मोद म्हणावा सृष्टिस होय जरी  
सलज्जतेचा भाव पाहिजे त्यांत कांहि तरी  
ही तर दिसते षोडशवर्षा मनोरमा बाला  
अल्लडतेचा भाव पूर्ण जणुं सर्वांगीं नटला  
आनंदें परिपूर्ण भरे कीं हृदयाचा गाभा  
दिव्य प्रेमा सांठवुनी किति नयनां दे शोभा  
हिरवा शाळ नेसुनियां कीं बहु मोलाचा ही  
यौवनधामी प्रवेश होई नुकता, हें सुचवी  
मधु कंकण-रव विहग-मुखानें मोही जगताला  
निर्झर-कलरव सुंदर नूपुर शोभवि चरणाला  
तेजोमय त्या मुखकमलांतिल विकसित शांतिरस  
कुतूहलानें कविभुंगे हे धांवति लुटण्यास  
केशकलापीं रुचिर खोविलीं फुलें गुलाबाचीं  
कंठिं विराजे अमोल माला मानवरत्नांची  
अशि ही प्रमदा यौवनभारें विनम्र कीं झाली  
हर्षोन्मादें परि तें ओझें उतरविलें खालीं

प्रथम दर्शनीं प्रथम मीळनीं प्रथम चुंबनींही  
 हर्षाची परमावधि होई लळनेच्या हृदयीं  
 हा तर अनुभव कधीच इजला येउनियां गेला  
 अपत्य—मुखदर्शन इज वाटे देई तोषाला  
 मार्गामध्यें भटकत असतां सृष्टीची तनया  
 सवें आणिली दिनकररायें हस्तें धरुनीयां  
 कटिबंधांतिल अंगार्णिं सोडुनि गृहिं आपण गेला  
 सागरगोटे पुढें ठाकुनी तिला खेळण्याला  
 प्राणप्रिय ही अपुली बाला कुणीं चोरट्यानें  
 नेलिं न चोरुनि ह्यणुनि काय ही प्रमुदित हो तेणें  
 बाल मनानें बाल करानें सागरगोटे हे  
 कशी खेळते प्रिय दुहिता कीं प्रेमें ही पाहे  
 गोजिरवाण्या मुखा चिमुकल्या पाहण्यास सृष्टि  
 कीं लावी ही स्नेहभरानें एकतार दृष्टि  
 परीं दिसे जो हर्ष आजचा तन्मानासिं भरला  
 या मोदाहुनि कांहीं निराळा खचित गमे मजला  
 फार दिसांनीं शरद्बंधु प्रिय गृहिं अपुल्या येई  
 ह्यणुनि सृष्टिच्या हृत्-कासारा परम हर्ष होई  
 भाउबीज हीं येतां बंधू गृहिं आल्यावरती  
 हर्ष प्रीतिला कां न ऊत ये भगिनीच्या चित्तीं

---

( १ ) बिजेची चन्द्रकोर. ( २ ) तारे. ( ३ ) मेघ.

विश्वभवन निज करी अलंकृत भगिनी बहुपरिनें  
 चार दिवस कीं प्रिय बंधूचे जावो मोदानें  
 मेघधूलिनें हीनपणा जो नभोंगणा अणिला  
 वातलहरिनें झाडुनि सगळा स्वच्छ करी त्याला  
 सुंदरशीं स्वास्तिकें काढिलीं तयावरी हस्तें  
 कौतुक व्हावें बंधूकडुनी कीं अंपुलें मोठें  
 आवाराचीं द्वारगवाक्षें सजविलिं सद्भावें  
 कुठेंहि जावो नजर तयाची, प्रेमचि वाटावें  
 ठायिं ठायिं लाविले प्रेमोदें गगनदीप नामी  
 अंधार न लेशही दिसावा बंधुस कीं धामीं  
 व्यजनाला कीं हालविण्यातें पवनाला बसवी  
 चकोर गवया दिली अनुज्ञा ' मधु गीतें गावीं '  
 सुरगंगेंतिल जलें न्हाणिलें शरद्-बन्धुराया  
 सुमगंधाची उठी लावुनी तोषवि तद्-हृदया  
 स्वप्रेमाचा टिळा लाविला शरदाच्या भालीं  
 सद्-वृत्तीचीं शिरावरी कीं पुष्पें उघळीलीं  
 निर्मल हृदयाच्या तबकावरि आत्मज्योत उजळी  
 उत्कट प्रेमें उत्कट हर्षें बंधुस ओंवाळी  
 बंधु-प्रीती विमल मानसीं अजवरि जी रुजली  
 तबकामध्यें भाउराय ती ओंवाळणि घाली  
 बंधुभगिनिचें मीलन जणुं हें प्रीती भक्तीचें  
 लक्ष न कैसें जाइ तयावरि अह्मां विमूढांचें

फुलें सुगंधी एकच उपवर्नि जिथें उमलतात  
 गंधहीन तीं कोराटीचीं तिथोंचि हंसतात  
 दोघांनाही सृष्टी जननी मोदें आळिगी  
 भिन्नभाव नच धरितां प्रभुही धरी शिरोभागीं  
 निसर्ग ऐसा सद्गुरु असतां अर्हो मूर्ख जीव  
 धिक्कारीतो तया, न भजतां तत्पदराजीव  
 परस्परांचे मानसमोतीं ऐक्यभावनेनें  
 प्रेम-सूत्रि जिथ निगडित होती संदेहावीणें  
 शुद्ध प्रीती मोद खरा वा सुयश विजय सत्य  
 जगदीशाचें अधिष्ठानही तिथचि राहि नित्य  
 शिवभूपाति स्वर्गस्थ होय तत्-सुत यवनें वधिला  
 शाहु खलांच्या बंदित, राजा जिजीवासाला  
 परम कारुणिक घोर भयंकर ऐशा समयातें  
 स्वतंत्रतेची मेढ टिकावी शक्य न हें होतें  
 स्वतंत्रतेची खुलळि न खुलळी कळी तोंच तिजला  
 वडवाग्रीनें दहनाचा तो विचार मनि केला  
 स्वजनीं मत्सर, द्वेषबुद्धि ही तशाच दुःशंका  
 स्वदेशांत जरि असल्या तईं तुझि हे दिन बघतां का  
 खल कलहार्जित कधींच तुझीं भस्मसात होतां  
 जिवंत कोणी आज मराठा नयनां नच दिसता  
 ' महाराष्ट्र ' जो स्व-देश झणुनी अभिमानें वदतां  
 रजःकण तरी आज तयाचा दृष्टि काय येता

## आनंद-गीत

ईशदयेनें जरि तुमचा अजि असता अवशेष  
तद्गति पुढतीं होती कैशी मनि आणा लेश  
आजच तुमचा जर्गी कोणता असे काय मान  
विचार याचा करुनी बोला स्थिति ही जाणून  
शूर धनाजी जाधवापरी ऐक्याचे पुतळे  
होते ह्मणुनी अजि तुमचा हा माथा कीं उजळे  
क्षुद्र गणुनियां मतभेदाला एक देश-भक्ति  
सर्वांतरि कीं जाज्वल्यानें विहरत तई होती  
तरीच दिसतें जिवंत आजी ' महाराष्ट्र ' नाम  
जिवंत रत्नें जियें उपजती तेंचि धन्य धाम  
निज देशाला जिवंत ठेवी तोचि पुरुष धन्य  
वृथा प्रवसली तयास माता बहुनि गमे अन्य  
ऐक्याभावें व्यर्थचि कीं हो पेशवाई गेली  
गेली गेली स्वतंत्रता ती, पारतंत्र्य भालीं  
उघडा उघडा वाचा वाचा गेला इतिहास  
उगिच कशाला बळेंच पडतां अशा आग्रहास  
ऐक्य-धोरवी जयास कळली किंवा समजेळ  
भाउविजेसम शुभ कालहि त्या तसाचि वाटेळ

११९

## देशभक्तांचें आगमन

( जरी कुणा श्रीमंताची० या चालीवर )

देशभक्त येती सदनीं धन्य दिवस तोची  
जन्म-सफलता खरि होई त्याच कीं दिनाची  
नको जावयासी कोठें अन्य पंढरीला  
नको आळवीणें नामें श्रीश विठ्ठलाला  
नको चन्द्रभागेमार्जी स्नान करायाला  
सर्व महति एकचि ठायीं या त्रिसंगमाची

हृदय शुद्ध व्हावें ह्मणुनी पुण्य धामिं जाणें  
मधुर व्हावि वाणी ह्मणुनी पुण्य नाम घेणें  
पापशैल निवटो अपुले एतदर्थ स्नानें  
देशभक्त-दर्शनमात्रें प्राप्ति ह्या त्रयीची

पुण्य धामिं यास्तव जाणें-आत्म-भूति व्हावी  
पुण्य नाम यास्तव घेणें-आत्म-भूति व्हावी  
पुण्य स्नान यास्तव करणें-आत्म-भूति व्हावी  
साधणें परी ह्या स्वार्था मुळिं न महति साची

सकल भूतमात्राठायीं मीच एक राहे  
तीच ममहि, जी तडूती, नित्य जाणताहे

## आनंद-गीत

जन्म मम तयांच्यासाठीं दिवस रात्र बाहे  
असा हेतु ज्याचा मग त्या भक्ति ती कुणाची

अधिष्ठान जगदीशार्चें—साधुविचारांत  
अधिष्ठान जगदीशार्चें—लोकरंजनांत  
अधिष्ठान जगदीशार्चें—देशाचिन्तनांत  
त्रिखण्डांत राहे भरुनी गोष्ट थोरवीची

आर्यबन्धुनो ! मग कसली काळजी वहातां  
व्यर्थ दुष्ट चिन्तनें त्या मना पोळवीतां  
धरा धीर लव शुभ घडि ती नसे दूर आतां  
देशभक्त ऐसे असतां वाण ती कशाची

१२०

## बाळा जो जो रे

बाळा ! जो जो रे । घनःश्यामा  
आत्मारामा निज रे  
होवो निद्रा ही । सुखदायी  
पुढच्या तव शुभ कार्यी  
अवनी ही शान्त । निश्चिन्त  
डुलते आनन्दांत  
अपुलें मन तेंवी । तूं ठेवीं  
जनहित तत्पर राहीं  
क्षण जो आलेला । तो अपुला  
नातरि व्यर्थचि गेला  
घेई यासाठी । विश्रान्ति  
सोडुनि मनिची भान्ति  
हंसणें वा रडणें । जगतीं या  
तुझिया कृतिवरि सखया

२५७



१२१

## शुक-निष्ठा

( श्लोक )

श्री भारती विमलशा अनुशासनांत  
पृच्छा करी ह्यणुनियां मधुरा नितान्त-  
भीष्मे कथा कथियली जशि धर्मराया  
मी तेंवि अल्प मतिनें वदतों वर्ची या  
( संतत वाहे० या चालीवर )

काशीराजा नामें नृप जो विश्रुत बहु भारती  
जयाच्या अधिराज्या नच मिति  
विजयपताका विमल यशाच्या दिगन्तरीं फडकती  
जयाची प्रजानुरंजनि मति  
नानापरिचीं वनें उपवनें ठायिं ठायिं शोभिती  
बघाया परजनही लोभिती  
मधु फळें फुळें तरु गगनचुम्बि बहुगुणी  
किलबिलाट करिती जियें विहग सुस्वनीं  
दणदणे पशूंच्या क्रूर भयद गर्जनीं  
जलाल विष लावुनी शराग्रा, ऐशा विपिनामधीं  
पातला मृगयेस्तव पारधी  
चापाशी आकर्ण ओढुनी सन्धाना रेखिलें  
बिचाऱ्या हरिणावरि निज बलें

चुक्तां शर-सन्धान अचुक लव अनर्थ किाति कोसळे

जाणतो तयालाच हें कळे

जन्मामाजीं बाण-शस्त्र तें स्वार्मि न कर्धि देखिलें

खरोखर कळेल त्या कोठलें

सन्धान चुके साधिलें अचुक हातुनी

प्रभु-कृपें दीन तें हरिण जाय वांचुनी

परि हांय ! केवढा वात होय त्या क्षणीं

विश्वगोलका भूषणीय जो वृक्ष निकटिचा असा

काल-शर भेदी हा ! त्या कसा

सौन्दर्याचा ऐश्वर्याचा केवळ निधि भूवरी

येइ त्या जरत्कारुता खरी

पुष्पें सुकलीं पर्णें गळलीं फळेंहि पडलीं तळीं

जीर्णता शाखांसहि पातली

विपत्काल आलिया कुणासहि होती रिपु मित्रही

नियम हा जाणति जगिं सर्वही

द्विजकुलें तदाश्रित जाति दुज्या तरुवरी

देखिती वन्य पशु छाया कुठली तरी

करवतीं तयाचे खण्ड खण्ड कुणि करी

अशी तरुची मानखण्डना जनीं चालली सदा

दिसेना हितकर्ता कुणि तदां

बघतां तरुची दीन दशा ही सर्वांगें अशि परी

कळवळें एकचि शुक अन्तरां

## आनंद-गीत

अशनजीवनावीण अहर्निश मायवृक्ष-चिन्तनीं  
त्याच तो वृक्षिं राहि बैसुनी  
कण्ठी आला प्राण तयाचा ऐशा खडतर व्रतें  
ठाऊकें तच्चित्ता मुळि न तें  
त्या दीन तरुविना दिसे न कांहीं तया  
त्या कधींच जाती मर्त्य सुखें त्यजुनियां  
सकलही तयाच्या मनोवृत्ति तन्मया  
पूर्वस्थिति ह्या प्राणप्रिय निज तरुला येइल कशी  
शुकाच्या हेंचि एक मानसीं

शुक-भक्ती ही तरुवरची त्या एकनिष्ठ पाहुनी  
तोषला सुरेन्द्र अपुल्या मनीं  
मानवलोकीं कृतज्ञपण जें दुर्लभ बघतां दिसे  
तेंचि या शुक-ठायीं किति वसे  
लावाया शुक-निष्ठा निकर्षी तत्सन्निध येउनी  
पुरन्दर वदे शुकालागुनीः—

“ तरु-वैभव सारें खल कालें हारिलें  
मग कशास वससी प्रेम सोडिं येथलें  
संवगडी जाति तव बंधुनि अन्य सुस्थलें

प्रेतवताला कवटालुनि ह्या आत्मघात करिसि कां  
येथुनी त्वरित जाईं तूं शुका ! ”

शुकः—

“ नमन असो तुज इन्द्रा ! जरि तूं बटुवेषा घेतलें  
 तरी म्यां ज्ञानबलें जाणिलें  
 उदार हृदयी थोर विचारी लोकीं तूं म्हणविसी  
 उलट कां आचरसी कृति अशी  
 स्वस्थितिचे मज कांहि न वाटे, बोल तुझे हे हरि  
 पाडिती घरे काळिजा परी  
 तूं काय सुरपते ! निज ठायीं समजशी  
 कीं तुझीच ओळख मात्र सत्य नीतिशीं  
 तूंचि का एकला कृतज्ञता जाणिशी  
 तिर्यग्योनित देई जनार्दन कृतज्ञता बुद्धिला  
 मग कां करिसि बोध हा मला  
 बोधावा सद्धर्म जनां त्वां अधर्म मग मज कसा  
 स्वधर्मी असतां शिकविशि असा  
 मद्-बन्धूगण सोडुनि गेले, जाइनात बापुडे  
 धरिति पथ तयांस जो आवडे  
 कृतघ्न होउनि तसाच मीही स्वभूमिच्या प्रीतीला  
 पारखा होउं काय वद मला  
 या जन्मभूमिचा खरा भक्त मी जनीं  
 ढळणार कधींहि न निज व्रतापासुनी  
 मग पिता वदो वा ब्रह्मदेव येउनी

## आनंद-गीत

उदरासाठीं निज भूमिला, कर्तव्या का त्यजूं  
कुणाला जगांत मग मी भजूं  
तरुवरि ज्या मम पूर्वज जन्मति, जिथें मृत्यु पावती  
माझिही जन्मभूमि हीच ती  
हिरवीं पानें मृदु सेवुनि मम पक्ष तेंवि जाहले  
पिउनि रस समरसपण लाधलें

फळें शेंदरी रुचिकर भक्षुनि कण्ठ चंचु शेन्दरीं  
तरुण हो शिशुचा ज्या तरुवरी  
वैभवीं जयाच्या वैभव उपभोगिलें  
ज्यावरी सर्वथा निज प्रेम ओतिलें  
पारध प्रसंगीं लपवुनि मज रक्षिलें  
विपदावस्थीं असतां प्रियतम वृक्ष सनातन असा  
बोल त्या सोडुनि जाऊं कसा

ज्याची तनु ही जन्मापासुनि तयाच्याच सार्थकीं  
हवी ती क्षिजवाया जगतिं कीं  
ज्याच्या ठायीं अमोल ऐसे सद्गुण मज लाभले  
जयें कीं तुजला मीं जाणिलें  
ज्यानें मजवरि मातेच्यापरि निज प्रेम दाविलें  
काय ती मातृभक्ति तुज कळे  
मी जिवन्त अजवरि ज्याचि फळें भक्षुनीं

दुर्जि काय सेवुनी जगूं, त्यासि त्यागुनी  
 कल्पनाच ही किति तापद हो मन्मनीं  
 थोरपणा तव लव न गणीं मी, विषयामधि या हरि  
 मजहुनी अतिश्रेष्ठ तूं जरी  
 ‘ करूं नको तूं पवित्रतम ह्या जन्मभूमि-भक्तिला ’  
 कोण तूं असें कथाया मला  
 प्रमोद, सुख तें स्व-देश-भक्ति वाटतसे किति तरी  
 कशी तुज कळेल ती माधुरी  
 अनुकम्पेचें ढोंग करुनि तूं, अभद्र वाणी अशी  
 वदोनी कशास मज फसविशी  
 धनी न हो तूं पापाचा या, मजलाही नच करी  
 फिटेल न कधि तें जन्मान्तरीं  
 मन्मार्ग तुला रे ! दिसे न बरवा जरी  
 तूं जाई परतुनि सुखें आपुल्या पुरीं  
 बोधास अधमशा बोधुं नको मज परी  
 ‘ वृक्षा आधीं मराशिल तूं रे ’ असें जरी बोलिला  
 त्यांत बहु तोष होय हरि ! मला ”

**इन्द्रः—**

“ परा भाक्ति ही स्वर्गाचि मिळण्या करिसि न कां पांखरा  
 खचित तुज नेतो चल सुरपुरा ”

## आनंद-गीत

शुकः—

“ स्वर्ग तुझा लखलाम तुजचि हो आस कशा दाविशी  
न दावी स्वमुख, जाई तूं, मशीं  
शक्यचि तरि तो स्वर्गच मी या तरुठायीं पाहिन  
सुखें वा इथेंचि मृत होइन ”

इन्द्रः—

“ मग काय इच्छिंसी बोल बोल द्विजवरा ”

शुकः—

“ गत वैभव लाभो या मत्प्रिय तरुवरा  
याविणें अपेक्षा दुजी न या पामरा ”  
प्रसन्न होउनि सुखेस पादपिं हरिनें तइं सिंचिलें  
पुन्हां त्या वैभवगिरिं चढविलें

+ + +

ज्या देशामधिं मातृभूमिचे खरे दास निपजती  
तेथली वर्णू महती किती  
पृथ्वीचा ते स्वर्ग करीती स्वोत्कट भक्ती-बलें  
ह्मणुनि जग अजवरि स्थिर राहिलें  
स्वर्ग निरय तो इथेंचि वसतो, आपुल्याच कृतिवरी  
शोधणें नलगे ग्रन्थान्तरीं

सद्भक्ति आर्यजन ! करा स्व-देशावरी  
 निज धर्म बाळगा सदैव अपुल्या उरीं  
 निज सत्वापासुनि न ढळा कधिं तिळभरी  
 करील करणी होइल नर तो नारायण भूवरी  
 साधुची हीच वदे वैखरी

×

×

×

( श्लोक )

लाभो जो ह्मणतो, स्पृहा परम जी आनंद जीवा खरा  
 व्हावें सौख्य अपार दुःख हरनी प्रार्थीत जो ईश्वरा  
 यत्नांते करि जो सदैव मिळण्या चित्तास शान्ती खरी  
 भक्ति प्रीति खरी अहर्निश करी तोचि स्वभूमीवरी  
 ज्या हो क्लेश अतीव बन्धु विपदीं पाहूनि लोकान्तरीं  
 स्वार्थाळा तिळमात्र मोल नच दे जो पाहि विष्टेपरी  
 मुक्ती बन्धन भेद ज्यासि कळतो, सन्मार्ग जो आचरी  
 भक्ति प्रीति खरी अहर्निश करी तोचि स्वभूमीवरी  
 व्हावा जन्म जगांत धन्य अपुला इच्छा अशी जो धरी  
 बाहे जो निकटीं निरन्तर वसो श्रीशेषशायी हरि  
 हीनत्वीं सुरलोक नेत्रिं वघण्या सोत्कण्ठ जो अन्तरीं  
 भक्ति प्रीति खरी अहर्निश करी तोचि स्वभूमीवरी



१२२

## चंद्रावलोकन

( मज गमे ऐसा० या चालीवर )

खेळ रे चन्द्रा ! अम्बरीं । सन्मनानें

कशास बघसी भारतदेशा

काय इच्छिंसी हेतुस ऐशा

होइल अन्तीं तुझी निराशा

सोडिं सोडिं हा मोह झडकरी

तूं रमणारा स्वतंत्र धामीं

रुचेल थोडिच तुज ही भूभि

जरि असली ती भुवनलळामीं

तरी आज परतंत्र पंजरीं

दिव्य बघाया क्षितिजीं येशी

काय पडे तों तव दृष्टीशीं

हीनपणा ये बहु आर्येशीं

पूर्वीं बघासि जी विभवमन्दिरीं

प्रवेशितां नभिं प्रफुल्ल दिससी

परत जाशि तैं खिन्नाचि होसी

कारण वाटे एक तयासी

परवशता भारता महिवरी

अपराधाविण पायिं शृंखला  
दुदैवें पातली कुणाला  
स्वतंत्रतेच्या विचारशीला  
बघुनि रुचावें केंवि अन्तरीं

काल एक रे ! असाचि होता  
कुणिहि बघावी भारतमाता  
तुस कराया नयनां चित्ता  
तद्यश—गानीं श्रमे वैखरी

तिलाच बघ अजि अखिल जगानें  
करुनि बहिष्कृत, अभिमानानें  
सदैव ताडावें खल वचनें  
पूर्व स्मृति ती विसरुनी परी—

पालक सगळ्या जी जगताची  
तीच विनवणी करि दुसऱ्याची  
कुटिल खरी गति त्या कालाची  
याहुनि दुसरें काय म्हणुं तरी

तुजसम सज्जन अनुकम्पेला  
दावुनि ढालिति करुणाश्रूला  
भारत—सुत जों वश निद्रेला  
काय तयांची महति तोंवरी

आत्मकल्याण

इच्छितां काय जनिं मान । आत्मकल्याण  
सोडुनी तनूचा ह्या घरा निज राष्ट्राचा अभिमान  
जाळिलें पोळिलें ज्वलनीं  
गिरिवरुनि लोटिलें धरणीं  
घरि अखण्ड निष्ठा वचनीं  
तेव्हांच मिळे प्रल्हादा जगतीं भक्तमणी बहुमान  
त्यागिलें सुखा सगळ्याही  
जरि सान वर्यीं ध्रुव देहीं  
वायूस भक्षुनी राही  
जगदीश तरिच भेटे मिळवि तो विश्वीं अचळस्थान  
असहाय स्थिति निज जाणें  
गुरु जनीं भक्ति दृढ बाणे  
कर्तव्य करुनि धैर्यानें  
या राष्ट्रि रोवुनी भगवा झेंडा गाजवि शिव अभिधान  
जाळिला क्षुद्र संसार  
निज राष्ट्र मानि घरदार  
जन्माचे शिकवी सार  
म्हणुनीच बोलती रामदास तो केवळ ईशसमान  
कर्तव्य जागरूक फार  
निज धर्मी भाव अपार  
करिल तोचि आत्मोद्धार  
संहज तें करीं आलें कुणाचें काय असें मधु दान

१२४

## विश्वमित्राची याचना

( श्लोक )

प्रथम होसि नृपते ! वचनांकित  
तदिय भंग करणें नच शोभत  
रवि-कुलांत तुझिया बरवें नसे  
उचित वर्तन न हें करिसी कसें

( वीर शिरोपणी० या चालीवर )

दीन मुखा त्वां केलें राया ! वचना मम परिसुनी  
काय तुज रुचे न मम विनवणी  
सकल महीचा पाल म्हणाविसी, त्राताही या जर्गी  
न शोभे कृति तुज ही वावुगी  
आर्त जनांच्या आर्तरवांना शान्तविण्या कोण तो  
नृपाविण थोर दुजा, बाहतो  
मग समर्थ भूषचि हतबल होतां स्वतां  
जर्गि कोण तयाची वारिल तो दीनता  
कुणि शक्त असा का बोल बोल तत्त्वतां  
रिता होय घट भरिल तया कुणि टाकुनि जल सत्तरी  
सागरा भरतिल कुणि कुठवरी  
ज्याच्या योगें मोहीं गुंतसि पुत्र तोचि राजया  
इच्छिळा प्रभुजवळीं कासया

स्वराज्य-वृक्षा विश्व-विभूषण रुचिर पुष्प येउनी  
 तोषवो समस्त ही मेदिनी  
 गृहीं बसुनि ही काय सदच्छा फलद्रूप जाहली  
 कुणाची, जगतीं त्वां देखिली  
 हा मनुज प्राणी वाणिज या भूवरी  
 निज गुणावगुण जई विक्रय जगता करी  
 जनि होय परीक्षा तदाच त्याची खरी  
 फलास नुसतें बहुनि लोचनीं कळेळ कां माधुरी  
 तेंवि शशि-स्वरूप अन्धान्तरीं  
 पृथिवीचें ह्या अधिपद दिधलें परमेशानें तुळा  
 भोगण्या नच रे ! सुख सोहळा  
 प्रजानुरंजन तुवां करावें झटुनीयां सर्वदा  
 तयांच्या वारुनियां आपदा  
 समान दुःखी सुखी असावें, प्रजानुग्रह-चिन्तनीं  
 विचारा रमवावें निशिदिनिं  
 तव सिंहासन हें तन्मानसिं जाण पां  
 तन्मुखीं स्तुती जी तीच कीर्ति तव नृपा  
 तन्मोद हीच रे ! यशःसिद्धि तव तपा  
 तद्विरहित तव वर्तन घडतां किंचित् राजेश्वरा  
 तयांना कृतान्त वाटे बरा

प्रजानुरंजन व्रताहुनी नच खडतर व्रत दूसरें  
 असेलचि, सोडीं हा भ्रंश रे  
 मळ्यावरोनी अजा हांकणें—नव्हे प्रजारक्षण  
 वृथा वा करणें मधु भाषण  
 करभोरें भाण्डार फुगविणें—नव्हे राज्यवैभव  
 दाविणें भावि काळ वा नव  
 वेंचावा प्रति क्षण जनता-हित कारणें  
 सन्तोष शान्ति सुख द्याया निधि लुटविणें  
 जनतामय व्हावें केवळ त्वां नृपतिनें  
 ‘ पिता खरा हा भूपचि अमुचा ’ ऐशी दृढ भावना  
 पाहिजे व्हाया जनतात्मना  
 तुझा स्वतांचा तूंचि नससि रे नराधिपा ! मालक  
 नृपतिचा जनता ही चालक  
 कलत्र दारा सकल सम्पदा तशि अणुरेणूवरी  
 सत्ता जनतेचिच ती खरी  
 ‘ जनतेचें कल्याण ’ एक हा नृपा सतत जप हवा  
 होतसे जनता-हित तेधवां  
 मग प्रसन्नता तव मुखीं न कां झळकली  
 खिन्नताचि अवघी गोचर कां जाहली  
 मानिसी काय तूं अम्हांस अपुल्या स्थळीं

## आनंद-गीत

जनता रामीं बवशिल जेव्हां, स्वकर्तव्य जाणिलें  
तरिच रे ! तुवां खचित आपुलें

खलतापानें अमुच्या नयनीं वाहति अश्रूसरी  
इथें तूं पोहासि सुख-सागरीं  
क्षुधा तृषेनें व्याकुळ आम्हीं-दैन्यावस्था अशी  
इथें तूं मोदमग्न राहसी

प्रभु-दानाचें महच्च कांहीं आणि जरा अंतरीं  
बुडुं नको व्यामोहीं तिळभरी

तुजलाच काय तब नृपा ! तनय लाडका  
त्यावरिचा जनता-स्नेह न का मुळिं निका  
नच विकल्प आणीं सर्वथैव हा फुका  
नेता, त्राता, भावी जनिता अमुचा निःसंशय  
अम्हांला प्राणाहुनि तो प्रिय

( दिण्डी )

कळे यदुपरि निर्धार गाधिजाचा  
राम सुकुमारा सर्वे न्यावयाचा  
राज-धर्मे अनुमती देइ भूप  
परी कोन्दें तच्चित्ति तम अमूप

१२५

## तारकांचें मनोराज्य

( जरि नाहिं कमल० या चालीवर )

हा चारु मधुर चन्द्रमा । त्यजुनि रक्तिमा  
वरी सुषमा । पातला अम्बरधामा  
चौकटी घनाची करुनि । बळें फसवुनी  
तीत धरुनी । त्या, वदति रसूं उडुरमणी  
बिघडला काय शृंगार । रम्य जो फार  
श्रमुनि अनिवार । नटविली तनू सुखसार  
त्या अचल शान्त दर्पणीं । बघूं निरखुनी  
मुकुर गणुनी । येईल खरें समजुनी  
मधु विलास करुं नर्तनें । मंजु भाषणें  
कौतुकानें । रंजवूं तया सन्मनें  
कुमुदिनींस तो चुम्बुनी । सुधा धितरुनी  
खुलवि हंसुनीं । निकटिच्या अम्हां त्यागुनी  
त्याभंवतिं मिळूं सर्वही । दृष्टि त्याचि ही  
कार्थि न जाई । कीं, तयांवरी अल्पही  
मग लाभ तयां प्रीतिचा । मिळे कोठचा  
तिच्यावरिचा । अधिकार सर्वथा अमुचा

२७३



हा विचार करनी मनीं । सर्व कामिनी  
स्नेह नयनीं । त्याचिया जाति मागुनी  
तइं मीलन हो चक्षुंचें । ललित मूर्तिचें  
उभयतांचें । मूढ हो चित्त युवतिचें  
नेत्राची शर पळवी । कोण उमटवी  
हृदयिं शिकवी । त्या परी मना चालवी  
तन्मनोराज्य आधिचें । होय हृदयिचें  
विफल साचें । दर्शनें अहा ! इन्दुचें  
ही जादु नेत्र-मीलनीं । प्रणयि प्रणयिनी  
काय भुवनीं । अनुभवति रात्रंदिनीं  
कृत निश्चय तैं लोपती । जगा विसरिती  
काय धरिती । निर्वेध राहिना मति  
घनपंक्ति पुढें, शशि मधीं, । सख्या मागुती  
विचरताती । प्रेक्षण तैं तोषवि किती



१२६

## प्रणय-कोप

( तरुण कुलिन गोरा० या चालीवर )

त्वरित गडया येई । माधवा ! त्वरित गडया येई  
 असशील कुठें जरि तसाचि येई करीं करीं घाई  
 तुज गोष्ट एक मज सांगाय़ाची असे  
 त्यासाठीं तुजला भिर भिर मी बघतसे  
 परि तुझा कुठेंही माग लागला नसे  
 न घडे हें कधिही । माधवा ! न घडे हें कधिही  
 मज भेटाय़ाची आजचि तुजला बुद्धि न कशि होई  
 अधिर बहू झालें । माधवा ! अधिर बहू झालें  
 सांगेन गोष्ट ती तुला कधि असें होउनि मज गेलें  
 या अधिरपणें ती जाइन कीं विसरुनी  
 मग कुठली सांगूं गोष्ट तुला मीलनीं  
 तइं उलट तूंचि मज बोलशील बोलणीं  
 पापचि हें आलें । माधवा ! पापचि हें आलें  
 मजपुढें वाढुनी, तुज कथण्याचें उगिच मनीं आणलें  
 नवे नवे येती । माधवा ! नवे नवे येती  
 सन्देह मनामधिं, कुणा विचारूं त्याची स्फुट रीति  
 तूं अससी माझा जीवाचा संवगडी  
 तुजवरीच चाले माझी सगळी उडी

इतरत्र जाण रे ! केवळ मी बापुडी  
खरोखरी भ्रान्ति । माधवा ! खरोखरी भ्रान्ति  
म्यां स्मरण करावें तुवां नसावें जवळीं वा पुढतीं

कोप काय आला । माधवा ! कोप काय आला  
गत निशीं चुम्बितां हळुंच वळविलें अपुल्या मी गाला  
तदुपरि श्रीहरी ! कितिक तुवां चुम्बिलें  
श्वासही टाकण्या क्षण नच मज सोडिलें  
करूं काय ! शेवटीं तवच ओठ भागले  
बोल बोल बोला । माधवा ! बोल बोल बोला  
मी ' नको ' म्हणुनि कां म्हटलें तेव्हां राग तुला कसला

वेणु गळुनि पडली । माधवा ! वेणु गळुनि पडली  
तई सहज विनोदें खालुनि उचलुनि तव करिं नच दिधली  
परि सांग मला तूं त्वां जगिं जें त्यागिलें  
तारील कोण तें किंवा कुणी रक्षिलें  
विपरीत वळण हें काय जगा लागलें  
मात कुणीं केली । माधवा ! मात कुणीं केली  
तुजवरी अशी ही, गोष्ट खचित म्यां अजुनि न ऐकियली

वेळ न लाविं अतां । माधवा ! वेळ न लाविं अतां  
मम आनन्दाचा घेईं भाग तूं, कोण तुझ्यापरता  
त्या आनन्दाचा लाभ तुझ्याकारणें  
नैवेद्य त्याचा तुला आर्पिल्याविणें  
कशि सेवूं, मम हें कृतघ्न होइल जिणें

# आनंद-गौत



“माधवा ! कशास आलासौ ?”

Published by

Art Framing Co.,

37-8, Harrison Road, Calcutta.

जाणिव तव चित्ता । माधवा ! जाणिव तव चित्ता  
भोगण्या सुखा ज्या सुहृद नसे तो हतभागी पुरता

× × ×

कशास आलासी । माधवा ! कशास आलासी  
कुणि पाचारियलें तुजला, श्रम हे वृथा घेतलेंसी  
झोषविला अपुला गळा तुझ्यास्तव कुणी  
तुरविला थेम्ब का रडुनि कुणी लोचनीं  
नवस का बोलिलें कुणी जीव तोडुनी  
न दाविं वदनासी । माधवा ! न दाविं वदनासी  
तुज काय वाटलें गरज असे ह्या अपुली अबलेसी

सांगणार नाहीं । माधवा ! सांगणार नाहीं  
तुज गोष्ट आपुली खचित जीविची केलें जरि कांहीं  
म्यां कसें एक नव रुचिर चित्र देखिलें  
उभयतांस अपणा कसें त्यांत रेखिलें  
छे ! मुळिच सांगणें नको तुला त्यांतलें  
पहा चाललें ही । माधवा ! पहा चाललें ही  
तूं येशि जसा हा तसाचि जाई परतुनि निज गेहीं

× × ×

( श्लोक )

पदां वळवि ती अहा ! पड्डली कुणाच्या भुजीं  
हनूस धरुनी तदां मुदभरें पुसे कृष्णजीः—  
“असेंच मधु चित्र तें बघितलें तुवां का स्वयें  
मुखा न फिरवीं अतां प्रणय-कोप दावीं सये !”

जाणिव तव चित्ता । माधवा ! जाणिव तव चित्ता  
भोगण्या सुखा ज्या सुहृद नसे तो हतभागी पुरता

× × ×

कशास आलासी । माधवा ! कशास आलासी  
कुणि पाचारियलें तुजला, श्रम हे वृथा घेतलेंसी  
श्लोषविला अपुला गळा तुझ्यास्तव कुणी  
नुरविला थेम्ब का रडुनि कुणी लोचनां  
नवस का बोलिलें कुणी जीव तोडुनी  
न दाविं वदनासी । माधवा ! न दाविं वदनासी  
तुज काय वाटलें गरज असे ह्या अपुली अवलेसी

सांगणार नाही । माधवा ! सांगणार नाही  
तुज गोष्ट आपुली खचित जीविंची केलें जरि कांहीं  
म्यां कसें एक नव रुचिर चित्र देखिलें  
उभयतांस अपणा कसें त्यांत रेखिलें  
छे ! मुळिच सांगणें नको तुला त्यांतलें  
पहा चाललें ही । माधवा ! पहा चाललें ही  
तूं येशि जसा हा तसाचि जाई परतुनि निज गेहीं

× × ×

( श्लोक )

पदां वळवि ती अहा ! पड्डळी कुणाच्या भुजीं  
हनूस धरुनी तदां मुदभरें पुसे कृष्णजी:-

“ असेंच मधु चित्र तें बघितलें तुवां का स्वयें  
मुखा न फिरवीं अतां प्रणय-कोप दावीं सये ! ”

१२७

## विवाह मंगलाष्टक

( श्लोक )

शैलाग्रीं वसते नदी उदधि हा भूमीपदीं खेळतो  
 कोणाचा सुत कन्यका तशि जर्गी कांहीं न संबंध तो  
 त्यांचें मीलन हें अकल्पित असें दावी जना रम्य जो  
 होवो तौ शुभदायि या वधुवरा — कुर्यात् सदा मंगलम्  
 नाही रूप न गंध तेंवि अभिधा—निर्देश ज्यासी नसे  
 विश्वाचें परि सूत्र चालवितसे इच्छाबलें हें कसें  
 प्रत्येकीं हृदयीं तरी वसतसे अव्यक्त ज्या बोलती  
 होवो तौ शुभदायि या वधुवरा — कुर्यात् सदा मंगलम्  
 भालीं इंदु शिरीं पवित्र सलिला भागीरथी जो धरी  
 कोपें कांपवि कोपतां चळचळां ब्रह्मांड सारें परी  
 चर्चीं आंगिं विभूति भूति तरि दे दीना जना जो सदा  
 होवो तौ शुभदायि या वधुवरा — कुर्यात् सदा मंगलम्  
 जेथें सर्वहि तेज एकवटलें, भानू जणू चंद्रमा  
 संहारी असुरां, सुरां अभय दे सीमा न यद्विक्रमा  
 जीच्या योगबलें सचेतन दिसे त्रैलोक्य संपूर्ण हें  
 होवो तौ शुभदायिनी वधुवरा — कुर्यात् सदा मंगलम्

---

( १ ) ईश. ( २ ) परमात्मा. ( ३ ) श्रीशंकर. ( ४ ) शक्ति.

येती सात्विक भावना विमलता ठेवी सदा मानसीं  
विश्वप्रीति खरी जगास शिकवी आत्मप्रभावे तशी  
कर्तव्यीं करि सावधान विबुधा, प्राचीनता जाणवी  
होवो तौ शुभदायि या वधुवरा - कुर्यात् सदा मंगलम्

विश्वा चंचलचित्त जो करितसे कोलाहलें केधवां  
आनंदोदधि पोहवी स्थिर मनें कौतूहलें या भवा  
थोरांना नमवी पर्दी सहज, जो सेवा कुणाची करी  
होवो तौ शुभदायि या वधुवरा - कुर्यात् सदा मंगलम्

देहीं क्लेश अपार साहुनिं जयें आर्यत्व संपादिलें  
आली हीन दशा तरी स्वधृतिनें ज्यांनीं तया रक्षिलें  
यन्नामामृत सेवितां परम हो संतोष जीवा खरा  
होवो तौ शुभदायि या वधुवरा - कुर्यात् सदा मंगलम्

जावो दृष्टि कुठेंहि ये अनुभवा निर्व्याज सौंदर्य तें  
श्रीरामासम भूप सत्यवचनी, सीता सती हो जिथें  
भक्तीचा ध्वज अंबरीं फडकला, गीता जिथें जन्मली  
होवो ती शुभदायिनी वधुवरा - कुर्यात् सदा मंगलम्

---

( ५ ) सनातन धर्म. ( ६ ) काल. ( ७ ) महात्मे. ( ८ ) आर्यभूमि.



१२८

## हिन्दभूमीचें सौभाग्य

( सबसे राम० या चालीवर )

सौभाग्य हिन्दभूमीचें । राखा राखा आर्यानो !  
ढळ ढळ अश्रूं गाळित होती महाराष्ट्र-भू ज्या कालीं  
शिवरायानें देह अर्पुनी तिला हंसविलें तइं गालीं  
सन्ताजीच्या समशेरीनें विमल तिचें यश गौरविलें  
त्या बाजीनें परम भक्तिनें दिगंतरीं तिज चमकविलें  
चतुर बुद्धिनें अरिला दिपवुनि करि सन्तोषित तिज नाना  
परशुरामें बाहु-बलानें स्पर्शुं न दिधलें तिज कोणा  
तेव्हां पासुनि दुदैवें परि तद्यश-गाजी कुणि न दिसे  
व्याकुल हृदयें तृषित लोचनें भिर भिर वेडी पाहतसे  
मंगल कुंकुम तिचें यशान्वित काल करें पुसुनी राही  
तिलक बाल हा उरे कपाळीं आणा हृदयीं तरि कांहीं

१२९

## आर्यांची शान्ति

( सेवि रविकरा० या चालीवर )

रणधीर वीर हो । कोठवरी शान्ति खरी  
नाहीं चिन्ता । जोंवरि चित्ता  
तोंचि दिसे ती बरी  
प्रतिक्षणि ती रडवितसे । आर्य-हृदय जाळितसे  
कठिण स्थिति ही । सकलां येई  
काय तुमज अन्तरीं  
आर्यांचा आर्य देश । उचित त्यांस सुखविशेष  
परि उफराटें । घडुनी येतें  
वृत्ति होय बावरी  
पुण्यभूमि आर्यांची । मंगल कृति करण्याची  
सुचिता समता । किमपि नसतां  
कशि घडेल ती तरी  
भरतखण्ड आर्यांस्तव । सद्-ग्रंथीं हाची रव  
परि परधामी । सुख, तें नामी-  
मानिती निजान्तरीं  
आर्यांचा आर्यपणा । उरला का परि जाणा  
निज धर्मातें । कर्तव्यातें  
तुडविति ते पदतळीं

## आनंद-गीत

क्षितिवरची आर्यधुरा । म्हणुनि जाय परद्वारा  
अवनत होई । अन्याठायीं  
क्षिति न मुळीं तिळमरी  
जो अपुली प्रिय रमणी । धाडि सुखें परसदनीं  
त्या वर्णाया । शब्दि न माया  
मूक होय वैखरी  
विसरे कर्तव्य, धर्म । विभव जाय निघुनि तिथुन  
नष्ट दशा ही । अपाप येई  
अपराधी नच हरि  
ये निवासिं कुदशा ती । तिजचि म्हणाति जन शान्ति  
रीती ऐशी । चाले देशीं—  
कोणत्याही, महिवरी  
आनन्दें मग तिजसी । दृढ धरिती करपाशीं  
त्यागुनि माता । परकी वनिता  
नाचविती निज शिरीं  
' शान्ति ' ' शान्ति ' म्हणुनीयां । जप जपती बैसुनियां  
निज राष्ट्राळा । परि अवनतिला  
नेति ते किती तरी  
भोगितां अतीव शान्ति । मोहें हो व्याप्त माति  
जडतां तनुतें । सहजीं जडते  
जाइ चपलता दुरी

मोहे हीं शान्ति खरी । चैतन्या दग्ध करी  
 मानवतेळा । खल ग्रहणाळा  
 लावि ती खरोखरी  
 प्रथम शान्ति रम्य गमे । यास्तव हें चित्त रमे  
 परि अनुभूति । येई अन्ती  
 वारयोषितेपरी  
 नामशेष जगतांतुनि । शेवटि ते होति म्हणुनि  
 नाहीं वर्धन । कोठें कृतिविण  
 जग कधी परोपरी  
 आलस्यें मनुजाचे । जड फत्तर हो साचे  
 दीन मतीचे । हीन कृतीचे  
 सढळ मात्र वैखरी  
 दृढ यत्नें पाषाणा । येइ दिव्य देवपणा  
 वाजे भेरी । तरिहि न वारी  
 काळ झोंप अजवरी  
 जगत चाललें पुढतें । कां तुमची मति अडते  
 स्वप्न तुम्हां ते । कैचें पडे तें  
 विशद करा झडकरी  
 मर्दपणा मावळला । जीव होइ हा दुबळा  
 मन अविकारी, । वाटे भारी—  
 मधुर वसति शर्वरी

## आनंद-गीत

तेजानें नेत्र दिपति । बघतां त्या पद फिरती  
कुणि दाखवितां । धिक्कारीतां  
गणुनि तया तस्करीं  
स्वाभिमान मुळिं नुरला । बन्धुभाव हारपला  
याची प्रचिती । अजुनि न चितीं  
काय तुह्मां ये खरी  
शान्तिवारुणी पिउनी । धुन्द तुम्हीं स्वस्थानीं  
धुन्दी जातां । स्थिर मन होतां  
मग कळेल माधुरी  
कीर्ति पूर्वजें वरिली । धरणी ही रंजविली  
तुमच्या सु-मते । कारण त्यातें  
काय शान्ति खेचरी  
जगणें वा मरणें हें । अजि तुमच्या करिं राहे  
सत्य वदे हें । व्यर्थचि नोहे  
वचन काव्य-मन्दिरीं

१३०

## चन्द्रिका

( दिण्डी )

होय लोभन नव चन्द्रिका-विकास  
 मुदित विश्वा ! हो धरुनि तिची कांस  
 रवि-वियोगें तव खिन्न दशा झाली  
 म्हणुनि तिजला बहु काँव तुझी आली  
 कुमुदिनीनो ! हा पर्वकाळ येई  
 करा स्नानें ह्या पावनीं प्रवाहीं  
 हंसा, नाचा, बागडा सखी-संगें  
 तदागमनें सृष्टि ही मनीं रंगे  
 पाठ घूका ! तूं गाईं चंद्रिकेचा  
 तांच कारण ही तुजसि फुटे वाचा  
 उचित तेव्हां फेडणें तदुपकार  
 ' जगत अवगणि मज ' हा न करिं विचार  
 वा चकोरा ! ये अंकिं बैस तूर्ण  
 तुझी जननी आमोदिं दंग पूर्ण  
 प्रेम-पान्हा अनिवार होय तीतें  
 किती भूमीवारि सांडिलें पयातें  
 शान्त ऐसा हा समय महाभागा !  
 काढिं शोधोनी जनोद्धार-मार्गा  
 दिनीं कोलाहलिं मन न होइ जागें  
 आर्त जन हा तितुकाच राहि मागें

१३१

**बालक**

( सन्मित्र बोलती० या चालीवर )

हा विश्वरसाचा मोदरसाचा प्याला  
सप्रेम रसिकवर करिं व्या ' बालक ' आला  
प्राश्नून सुधेलीं चिरंजीव न्हा जगतीं  
ह्या ब्रम्हाण्डाची उभारणी यावरती  
त्रैलोक्य लयाला जाई । जेधवां  
लघु रूप देव तो घेई । तेधवां  
मग होइ तदात्मा विस्तृत सृष्टिरूपानें  
शोधावें मूला वस्तुमात्रिं मनुजानें

१३२

## भारतास सन्देश

( भक्तासाठी तो जगजेठी० या चालीवर )

ऊठ ऊठ भारता ! कुठवरी निद्रा घेशी अशी

जागृती येई न अजुनी कशी

एक शतक जाहलें तरी तूं निद्रित भूमंडळीं

सुचेना काय म्हणावें मुळीं

किती दिवस ध्यायचें ठरविलें सुखी झोंप ही अशी

असेलचि निश्चित तव मानसीं

का कुम्भकर्ण कर ठेवि शिरीं तूझिया

जाहला कुलक्षय सुषुप्तीत ज्याचिया

अणुमात्र तरी ती कळलि न वार्ता जया

निगाढ निद्रा हवी होती तर मुचकुन्दासम तुवां

याचिल्लें कां न तदां माधवा

असा शिवाजी, तैसा नाना, शूर रघोजी खरा

बाजी स्वामिभक्त तो पुरा—

वदसी विक्रम भीषण करुनी त्यांनीं जग दिपविलें

स्व-नामा अजरामर ठेविलें

कोप चढे ब्रम्हाण्डा तुझिया कुणीं तयां निदितां

न मावे हर्ष नभीं वन्दितां



## आनंद-गीत

मी वंशज त्यांचा अभिमानें ह्मणविसी  
तें रक्त खेळतें माझ्यामार्धि बोलसी  
हैं सत्य जगाला सर्वथैव पटविसी  
परी तुझे कर्तव्य आजचें हैंचि खरें इष्ट का  
यांतचि मोक्ष-लाभ का निका

करा आणखी कागद गोळा अपुरी ही माहिती  
ह्मणसि तूं संशोधनिं वाण ती  
पूर्वज-परिचय करुनी घेशी मोर्दें श्रम घेउनी  
खरोखरि धन्यचि तूं या जनीं  
करीं विचारा परी भारता ! यावरुनी निज मनीं  
असे तुज इतुकिच मम विनवणी  
तूं करिसी ज्या ह्या पूर्वज-संशोधना  
ह्या लोकिं होति ते ' खरे मनुज ' ह्मणुनि ना  
मग दुजें त्यांत तुज दिसे न का त्याविना  
तव पुत्रादिक पुढतिं असें तव करुं जातां शोधन  
काय त्यां येइल रे ! समजुन

ढळ ढळ अश्रूं गाळतील तैं पाहुनि तव ही दशा  
होतिल शून्य तयां दशदिशा  
परम्परा खण्डिली आमुची मानव्याची खरी  
म्हणुनि तुज निदितील बहुपरी

परम्परेचें महत्व कांहीं तुझ्या पाठिशीं तरी  
 दिसेल न तेंहि तयां तिळभरी  
 होईल तयांची स्थिति पुढतीं कोणती  
 याविषीं बोलते काय तुझी सन्मति  
 तें सांग सांग तूं तव चरणीं मम नति  
 त्रिशंकूपरी लटकत बसतिल आधाराविण जगीं  
 नसे ही तर्करीति वावुगी  
 ऊठ, ऊठ, झडकरी फेंकिं तो मऊ बिछाना तुझा  
 आळसा करीं भयंकर सजा  
 गत इतिहासा लपवुनि शौर्यें पुढें आणि आपुला  
 आचरीं कृति अशि तूं निस्तुला  
 दिपवुनि टाकीं जगत असें कीं इतस्ततां तूंचि तूं  
 ध्यानिं मनिं स्वप्नींही तूंचि तूं  
 श्रोता न कुणाचा यदुपरि राहीं भवीं  
 चैतन्य-शक्तिची तूंहि वेणु वाजवीं  
 त्या स्फूर्ति रवांनीं सकल लोक डोलवीं  
 करीं बांसरी येई तुझिया देउं नको फेंकुनी  
 भारता ! उमज उमज वा मनीं

## लांकडी तरवार

[ प्रसंगः—दसऱ्याच्या दिवसीं मुलानें हट्ट धरल्यामुळें त्याची आई त्याला लांकडाची तरवार देते. त्यावर तो आईस म्हणतोः—]

( तूं टाक चिरनि० या चालीवर )

तरवार लांकडी ही । देशि आई  
समशेर बोलती जिला सकल जन तीच काय गे ! ही

पूर्वजें घेउनी स्व-करीं  
तळपविलि विजेसम समरीं  
विक्रमा दावुनी भारी  
पळविण्या लावि जी अजिंक्य शत्रू तीच काय गे ! ही

तेंज जिचें बहुनी नयनीं  
जग धरथर कापें स्वमनीं  
आयांची प्रियतम जननी  
जी प्राणासम कटि राहि निरन्तर तीच काय गे ! ही

तोडुनी मान दैत्यांची  
नुरविली भीति देवांची  
सुखरें अर्पिली साची  
ती जगज्जननि जी करीं भरी निज तांच काय गे ! ही

पत्नीचें शिर उडवाया  
 सज्ज होइ खन्ति न हृदया  
 सत्व-निकर्षिच्या मधु समया  
 नृप हरिश्चन्द्र-करि विराजिली जी तीच काय गे ! ही  
 कष्टत फिरला रानि वनी  
 परि न होय नत अरिचरणीं  
 प्रतापराणा धीरमणी  
 जगि जिच्या सहायें पुन्हां विभवि ये तीच काय गे ! ही  
 यवनांचें तोडुनि जाल  
 मुक्त करी परवश काल  
 स्व-जनांचे चुकवी हाल  
 जी म्हणति भवानी शिवरायाची तीच काय गे ! ही  
 हा महाराष्ट्र जो अपुला  
 उचलून जियेने धरिला  
 यवनाब्धित बुडुं नच दिधला  
 जी खऱ्या संकटीं खरी चमकली तीच काय गे ! ही  
 रणि पडतां विश्वास गडी  
 रण-कल्लोळीं टाकि उडी  
 चर चर कापी शत्रु थडी  
 तो माउ जियेनें अभय मनानें तीच काय गे ! ही

कैकुनी मराठी शुण्डा  
भेदिलें यावनी गण्डा  
अटकेस रोंविला झेण्डा

त्या जिच्या बळावरि ह्मणति भरारी तीच काय गे ! ही

“ अपयशें मुळीं नच भेणें  
गत विभव मिळवुं शौर्यानें ”  
जो प्रभुस बोधि ह्या वचनें

त्या बापूसह जी होय कालवश तीच काय गे ! ही

स्पर्शनें जिच्या हो शूर  
लक्षुमी सती रणधीर  
विक्रमें लाजवी वीर

करि विफल दुष्ट निर्धार शत्रुचा तीच काय गे ! ही

मज कांहिं न कथिती जननी  
तव वृत्ति मुग्ध ये दिसुनी  
मी हट्ट धरियला म्हणुनी

कीं, युक्ति योजिली आळ पुरविण्या तीच काय गे ! ही

पण वाहति ह्या अश्रुसरी  
होय काय या निमिषि तरी  
तुज केवळ मी प्रश्न करीं

जी शुभ दिनि तुज या लावि रडाया तीच काय गे ! ही

१३४

## लढाईवर जाणारा मुलगा

- ‘ जाशि कुठें बाळा ? ’  
‘ जननि ! गे समरीं लढण्याला ’  
‘ कशास लढणार ? ’  
‘ आपुला देश रक्षणार ’  
‘ होय काय देशा ? ’  
‘ शत्रु हे देती बहु क्लेश ’  
‘ देशचि कोणाचा ? ’  
‘ तो तुझा, माझा, सकलांचा ’  
‘ परि तूं इवलासा ? ’  
‘ अन्तरीं बलवन्ती आशा ’  
‘ असुनि लाभ काय ? ’  
‘ खड्ग हें असे तिज सहाय ’  
‘ खड्ग भंगल्यास ? ’  
‘ सुखानें अर्पिन देहास ’

१३५

## नवल कौतुक

लज्जा, रती, मधुरता, परिहास, कोप  
 केव्हां घडे विरह-दाहन, शोक-लोप  
 ती प्रेम-केलि रमणी रमणास ठावें  
 मोदें दुजें नवलकौतुक तें करावें  
 अर्ध स्वरूप अपुलें करि भिन्नतेला  
 हा देव, भक्त म्हणुनी विभु दावि लीला  
 ठेवी रहस्य परि तें श्रुतिरम्य काला  
 गाया सदा नवलकौतुक पामराला  
 पृथ्वीवरी सलिल कीं धरणीच तोर्यीं  
 दीप्तीं निशा वसत कीं तमिं तेज राही  
 दुःखांत सौख्य अथवा सुखि दुख राहे  
 ठावें कुणा ! नवलकौतुक मात्र पाहे  
 जें जें जर्गी जनन घे मुळि नष्ट तें तें  
 हें देखितों, परिसितों नच संशयातें  
 घे प्रेम तेंवि जनि अन्त न कां तयाला  
 कीं राहि तें नवलकौतुक व्हावयाला  
 अज्ञान विश्व अवघें, वच सत्य जाणा  
 लीला अगम्य हरिच्या कळणार कोणा  
 जी जी चमत्कृति नवी घडते जगांत  
 त्याचीच ती, नवलकौतुक राहुं गात

१३६

## गोपीची याचना

(चैतन्य जडा • याचालीवर )

बा नन्द-सुता वाट सोड माझी ही  
जाऊं दे गृहिं लवलाही  
हा डोइवरी भरला घट पाण्याचा  
क्षण नोहे परिहासाचा  
ह्या व्यर्थ अशा होतां कीं उशिरातें  
निन्दितील गुरुजन मातें  
जाणते तुला मी देवा  
तूं माझा प्राणविसावा  
परि नेणति ते' तव भावा  
मी दृष्टिपुढें नित्य रहावें तुझिया  
तरि वळविं तयांच्या हृदया  
अधिकार तुझा मात्र मनावरि सदया  
देहावरि खचित नसे या  
जारि म्हणशिल तूं तनू मनापरि चाले  
हें शक्य इथें नच, बोले

---

( १ ) गुरुजन.



## आनंद-गीत

त्या दोहोंचा धनी एक राहील  
तरिच तें घडुनि घेईल  
मन गुलाम तव हृषिकेशी  
वडिलांची काया दासी  
या घडिला स्थिति ही ऐशी  
मन रमलें तव रूपि बहुत यदुराया  
तनु आतुर परि गृहि जाया

निज धर्मानें जीव मात्रि चालावें  
बोधिसी असें समभावें  
मग असतां ही स्व-कार्य तत्पर काया  
रोधिसि कां तत्पथ वाया  
वाटेल तरी तिला परीक्षेसाठी  
कसल्याहि संकटीं लोटीं  
परि तिजसी ज्या हेतूनें  
हें रूप दिलें जगतानें  
पुरवूं दे तिज तो कृतिनें  
बल देईं तिला प्रभो ! याचना तुज ही  
याविना अपेक्षा नाही

१३७

## हे कल्याणी

चल शीघ्र गडे कुंजवनाळा जाऊं  
हरि सखा लोचनीं पाहूं  
तद्दर्शन दे स्मृती आत्म-रूपाची  
विसरवी भूल मायेची  
रव वेणूचा चिदानन्दि करि लीन  
कालासी करुनी दीन  
तो स्वयं परात्पर थोर  
घे जडासाठि अवतार  
शोधुनी पहा साचार  
क्षण दवडुं नको वाया, हित होईल  
ही पुन्हां न घडि येईल  
कुंजांत हरी जोंवरि आहे बसला  
तों विचार ठरवीं अपुला  
जों वेणु धरी अधरीं, घे आलाप  
करिं दूर जिवाचा ताप  
मुखि हास्याच्या मधुर लहरी जों रमती  
मार्गास लाग तोंवरती  
बघ उदार त्याची वृत्ति  
आनंद-सागरावरती  
स्वच्छन्द खेळते जंव ती

करिं आश्रय तों प्रेमें हरि-चरणाचा  
 कृपणही तो ग मुलखाचा  
 किति दिवस असा सूर्य सारखा फिरतो  
 परि 'वैस' न हा त्या म्हणतो  
 ती रमणि रमा निशिदिनि चुरि पदकमलां  
 परि पुरे म्हणेना तिजला  
 त्या शेषाच्या शिरावारिल जड धरणी  
 उतरविना खट हा अजुनी  
 हा असा कृपण जगजेठी  
 किति कथूं तयाच्या गोष्टी  
 ही पुरे न लिहिल्या सृष्टि  
 परि दाताही त्यासम दुसरा नाही  
 दुर्मौळ साध सन्धी ही  
 तो मुदित मनं प्रसन्न होतां तुजला  
 देइल गे ! आत्मपदाला  
 निर्धार असा ठेविं मानसीं सखये  
 कालही शरण चरणीं ये  
 दृढ निश्चय गे ! सर्व सुखाचें मूल  
 होतसे विश्व अनुकूल  
 उचलीं गे ! उचलीं पाय  
 नियतीला घेइं सहाय  
 उन्नतिचा हाचि उपाय  
 हे कल्याणी ! विचार अपुल्या हृदया  
 कल्याण कोणत्या ठाया

१३८

## हिन्दू भूमीचें ध्येय

कुल, धर्म, पन्थ, भाषादि । आर्यांच्या अभिनव देशीं  
जरि असंख्य तारा असती । ह्या राष्ट्ररूप वाद्यासी  
तरि गेय-राग त्यावरती । एकाचि तो या समयासी  
होय तयें त्या सकलांच्या । मधुर स्वर संयोगासी

त्या एक्या तालावरते  
निजराज्य ध्येय गीतातें  
गातसों एकमय चित्तें

नच अतां शक्य यामाजीं । होणें त्या स्वर भेदासी  
व्हावीच खरी त्या गीतें । अमुची ती ध्येय प्राप्ति  
हा असा आत्मविश्वास । जागृत हो अमुच्या चित्तीं  
'तुल्लि एक राष्ट्र नच जन हो । नच पंथ एक नच जाती'  
भिन्न भिन्न नाना भाषा । तैशा त्या नाना रीति'

हीं अशीं तिरस्कारानें  
कार्य न हो वदुनी वचनें  
कडबोळें व्यर्थचि ह्मणणें

जरि मधुर लागलें रुचिला । तत्कार्य सिद्ध हो जगतीं  
जरि अठरा धान्यें असलीं । एक जीव त्यांचा होई  
दृष्टिच्या आड हें करणें । मुळि आत्मवंचना होई

वंचना आपुली अशि ही  
करूं नये राब्यकर्त्याहीं  
उभयतांस बरवें नाहीं

आमुचें ध्येय आजि एक । न ढळूं आह्मिं तेथुनि कधिही

१३९

## जीवित-कर्तव्य

( सभसे राम० या चालीवर )

तो मनुज ह्मणावा गुण्डा । जयाचा तिन्हीं लोकिं झेण्डा

जन्मा येउनि जगतीं प्राण्या ! केव्हां तरि मरणें  
परि महिषासम कुणा रुचे का जिणें घालवीणें  
असावा तिन्हीं लोकिं झेण्डा

उदरासाठीं तनू झिजविणें उचित असे जागि या  
सूकरापरी तेंच ध्येय निज रुचेल का हृदया  
असावा तिन्हीं लोकिं झेण्डा

कर्तव्याची यास्तव जीवा ! कांस धरुनि कांहीं  
निज जिविताचा मातृभूमिचा उद्धारक होई  
असावा तिन्हीं लोकिं झेण्डा

१४०

स्नेहता

( श्लोक )

“ हा जाणे तोच कीं रे ! तुजविषयिं खरें  
प्रेम चित्तीं वसेना ”

“ नाही, मित्रा ! जर्गी या तदिषसम मला  
मित्र कोणी दिसेना ”

“ कोणी नाहीं म्हणावें, सुजन जर्गि  
तयावीण दूजा नसेल— ”

“ छे ! छे ! वन्दीं पदातें न वद वच पुढें,  
दुःख तें जाणवेल ”

१४१

## आत्मविश्वास

(श्लोक)

“ सोडीं या आप्रहर्ते ‘ मजसम जगतीं

सुज्ञ नाहींच कोणी ’ ”

“ दावीं मित्रा ! दुजा तो मग मम कशि ही

मानिसी व्यर्थ वाणी ”

“ आधीं शोधीयलें का अनुमति दिघली

या विचारा जगानें ”

“ माझे तें, मी तयाचा हृदयि मम असा

आत्मविश्वास बाणे

१४२

## शान्ति समाधान

“ जातों मी दूर देशों, नशिव उघडलें काय तेथें पहातों  
येथें कष्टें तनू ही बहुत क्षिजविली लाभ कांहीं न होतो  
देशातें दीनता ये चहुंकडुनि किती, थांग कोठें न लागे  
अन्तीं ह्या निश्चयाला कारि, तव सुद्धा ! दे, निरोपास मार्गें ”  
“ दैवाचा हीन जो का अवनिवरि कुठें हिण्डला त्रस्त चित्तें  
कर्णीं का ऐकिलें त्वां काधिहि तरि तया घातली माळ वित्तें  
या साठीं स्वीय देशीं वसुनि कृति करीं, ठेविं निष्काम वृत्ति  
नाहीं उत्कर्ष झाला तरि जन-नयनें होतसे आत्मशांती  
“ देशाला ये विपत्तीं बहुतपरि तुला येवसे हें कळोनी  
उद्धाराया तयाला तिळहि न करितां यत्न, जाशी त्यजोनी  
बोलावें काय यातें ! अशि निज जननी टाकुनी दुःखपंकीं  
जाशी कां अन्य देशीं वद वद सखया ! आण माझी तुला कीं  
“ आपत्तिग्रस्त जें जें बुध मनुज बघे सन्मनें या जगांत  
त्यांतोनी मुक्त त्यांना करुनि, बसविण्या सौख्य-सोपानिं शान्त  
सोशी कष्टा अपेष्टा परि न डगमगे तो कदां मी न काळा  
धिक् धिक् त्याचें जिणें कीं बुध तरि त्यजितो पाहुनी दीन डोळ  
क्लेशांत बान्धव जनीं असतां जयाचे  
ज्या दुःख मात्र सुचतें अपुळें स्वतांचें  
कैचा असे पुरुष तो ! अबला बरी ती  
कष्टी सखी बघुनि हो जिस दुःख चित्तीं



१४३

साधु-वाणी

( श्लोक )

‘ कोणीं नाहीं कुणाचें ’ ‘ भ्रमिं फिरसि वृथा ’

‘ सत्य तो देव जाणे ’

हीं बोधाच्या मिषानें निघति सु-वचनें

सज्जनांच्या मुखानें

ठेवीं रे ! भाव, सेवीं सकल जनमना

ईशरूपी बघोनी

ब्रम्हाण्डीं रोम रोमीं प्रभुवर भरला

व्यर्थ ना साधु-वाणी

१४४

अक्षम्य पाप

( सबसे राम० याचालावर )

स्वातंत्र्य हराया जाई । तोची नाम शेषहोई

इन्द्रपदास्तव हरि—स्वातंत्र्यां हरावया बळि बहु झटला  
परी तोचि, येतांच खरा क्षण रसातळाला गेला

सकल देव बंदीत ठाकुनी तयां नाचवी स्वैरमति  
असा वीर दशकंठ आंति तत्—कंठ दश दिशा जाती

सुइच्या अग्रीं बसेल तितुकी पडुं—सुतां नच दे महितें  
कुरु—सुत परि बोले परि परिणामीं तोचि भक्षि धूळीतें

इतिहासाची परम्परा ही डोळ्यांपुढतीं असतांना  
लत्ताप्रहरें दूर लोटिती बळेंचि, लाभ न त्यांना

आधिंच मानव जन्मापासुनि सृष्टि—नियम—बंधनि राहीं  
जीवन—स्वातंत्र्यातें हरणें दुजें पाप जागि नाही

१४५

## पुण्य-महति

( कुंजवनीं या कोण या चालीवर )

सत्व हराया म्हणुनी गेला बळिच्या सदनाला  
काय म्हणूं याला । प्रभू तो गमवी स्वपदाला

दोष यांत ये कोणावरती

कांहिच निर्णय होई न चित्तीं

केंवि घडे मग कृति ही जगतीं

भ्रंश पडे मतिला । प्रभू तो गमवी स्वपदाला

“ पुण्यपथें मज समीप येई

पापी कृतिनें नरकां जाई ”

हरिची वाणी बोले आशि ही

ठावें मनुजाला । प्रभू तो गमवी स्वपदाला

बळि ह्या नियमा अनुसरुनीयां

पुण्य बलाच्या करी आश्रया

नीचत्वा दुरि झुगारुनीयां

यांत दोष कसला । प्रभू तो गमवी स्वपदाला

सहज बुवा हें वाटे जगतीं

वामपथें नच जावो स्वमति

## आनंद-गीत

पुण्य-बलें तिज लाभो सुगति  
जाणें बळि ह्याला । प्रभू तो गमवी स्वपदाला

त्रैलोक्याचा नाथ परात्पर  
काय उणें त्या या धरणीवर  
तोचि मुद्दें करि नत दीनांवर  
कृपा प्रसादाला । प्रभू तो गमवी स्वपदाला

लोहपिष्ट, जल, वायु भक्षुनी  
सहस्र वरुषें तप आचरुनी  
स्वप्नी न दिसे, येइ न ध्यानीं  
प्रसन्न मग कुठला । प्रभू तो गमवी स्वपदाला

कठिण असा हा जगदाधारी  
चालत येउनि बळिच्या द्वारीं  
याचकरूपें बळि समोरी—  
हात पुढें केला । प्रभू तो गमवी स्वपदाला

स्वरूपा टाकुनि बटु वेषातें  
घेणें पडलें किमर्थ प्रभुतें  
'पुण्य बळीचें' कारण त्यातें  
सत्व छळूं सजला । प्रभू तो गमवी स्वपदाला

सत्व छळानें विजय प्राप्ति  
कुणास झाली अजवरि जगतीं

## आनंद-गीत

गाधिजादि हो विनम्र अन्तीं  
अनुभव हा सकलां । प्रभू तो गमवी स्वपदाला

पदरिं पुण्य बहु बळिच्या होई  
अतां स्वर्गिचें पद तो घेई  
शंका येउनि ही हरि हृदयीं—  
बहुत तदां म्याला । प्रभू तो गमवी स्वपदाला

जरि पुण्याची उणीव होती  
सत्ता-लोलुप होता चित्तीं  
दूरी मग करवेल कशी ती  
गूढ पडे त्याला । प्रभू तो गमवी स्वपदाला

अधोवदन मग सुरेन्द्र करुनी  
शरण जाइ तो प्रभुस त्या क्षणीं  
कथिली अपुली कर्म कहाणी  
तोही वश झाला । प्रभू तो गमवी स्वपदाला

शरण कुणीही येवो सु-मनें  
ब्रीद प्रभूचें तथा तारणें  
दावि जगा हें सदैव कृतिनें  
कविहि न जो चुकला । प्रभू तो गमवी स्वपदाला

दुजें, तोहि जगिं सत्ताधारी  
म्हणुनि होय सुरपति-कैवारी

पुढति न जाणो, बळि हो भारी  
पुण्यबलें त्याला । प्रभू तो गमवी स्वपदाला

पुण्यात्म्याचें कौतुक करुनी  
धन्याचि व्हावें प्रभुनें स्वमनीं  
योग्य सरळ हा न्याय असोनी  
नवल, कसा भुलला । प्रभू तो गमवी स्वपदाला

पुण्याचें फळ सन्तोषानें  
उचित प्रभुला जिवा वितरणें  
तदधिकार तो तें फळ भिळणें  
बाध कुठें आला । प्रभू तो गमवी स्वपदाला

कठिण कसोटी नच पापातें  
कां राहावी मग पुण्यातें  
पापाहुनि मुळि अधिक मोल तें—  
काय नसे त्याला । प्रभू तो गमवी स्वपदाला

जाई नरकीं तिळ पापानें  
लाभुं नये कां स्वर्गचि पुण्यें  
विहित असे ही रीती असणें  
समान जग ज्याला । प्रभू तो गमवी स्वपदाला

बळी ढळावा सत्वापासुनि  
उलट असा दृढ निश्चय करुनी

लघुत्व त्यास्तव स्वीकारूनी  
लावि कसा त्याला । प्रभू तो गमवी स्वपदाला

उदार दृष्टी हो अनुदार  
विश्व-प्रियता गेली पार  
स्वजनांचें हित हाचि विचार  
तन्मानसिं शिरला । प्रभू तो गमवी स्वपदाला

बोल लागला प्रभु-वचनाला  
सिद्ध होय हें त्या समयाला  
प्रभुच स्वीकरिं अन्यायाला  
कळलें जगताला । प्रभू तो गमवी स्वपदाला

सुष्ट दुष्ट कीं देव नराचा  
पुण्य-फळें हो या भावाचा  
तो क्षण होता लय होण्याचा  
सन्धि-काल गमला । प्रभू तो गमवी स्वपदाला

होउं नये कधिं सुर असुरानें  
कधिं न करावे अज्ञ शहाणे  
तज्ञ समजुनी ऐसें म्हणणें  
न्यायचि हा कुठला । प्रभू तो गमवी स्वपदाला

पुण्या हारक प्रभुची शक्ति  
वृत्ति आसुरी पापी वदती

कैवि चरावें जीवें जगतीं  
कोणि तरी बोला । प्रभू तो गमवी स्वपदाला

प्रबल पुण्य कीं प्रबल शक्ति, ती  
परीक्षणाची वेळचि होती  
समबल होत्या उभय प्रवृत्ति  
यश ये कवणाला । प्रभू तो गमवी स्वपदाला

जगदुन्नति ती एकीवरती  
दुजि अवनतिला कारण होती  
हुरहुर लागे यास्तव चित्तीं—

अखिला विश्वाला । प्रभू तो गमवी स्वपदाला

देहिंच केवळ चाले शक्ति  
जिंकी आत्मा पुण्यद वृत्ति  
तत्व कळुनि ये त्या कलहान्तीं

भ्रमनिरास झाला । प्रभू तो गमवी स्वपदाला

रसातळीं बळि देहें गेला  
परि तत्पुण्यें जयचि मिळविला  
त्रिखण्डनेता वदति जयाला

द्वारपाळ बनला । प्रभू तो गमवी स्वपदाला



१४६

## श्रीशारदेस

( नेत्र उघडुनी० या चालीवर )

नमन शुचिमनें । विधितनये ! तव चरणीं  
सारें जगत । तूतें विनत  
कुणि न थोर तुजविणें

हा शठ, हा बुध लोकीं । तुजमुळेंच अवलोकीं  
हैं जल, हैं पय । हैं भय, निर्भय  
उमज तुझ्या दर्शनें

विषमता समानता । न्यायनीति अनयता  
हैं स्वातंत्र्य । हैं पारतंत्र्य  
बोधिसि तूं निज गुणें

अर्थ प्रभा रवि देई । क्षीणबलचि शशि पाही  
परि तव ज्योती । नित्य असे ती  
करि कृपा जगज्जीवने

१४७

## अभिनन्दन

[ नागपूर येथील प्रसिद्ध विद्वान् वयोवृद्ध वे. शा. सं. भाऊशास्त्री घुले यांस त्यांच्या विद्वत्तेबद्दल बादशहांनीं आपल्या जन्मदिवशीं (३ जून १९१८) 'महामहोपाध्याय' ही पदवी देऊन त्यांचा सन्मान केला. त्या अभिनन्दनार्थ हें पद रचिलें. ]

( प्रेमसेवा शरण० या चालीवर )

शारदोपासका ! गानिं तुज गावया  
तोष किति होतसे मानसा माझिया  
श्रीस त्या सेवितां । मतिसि ये तरलता  
त्यागिसी जाणुनी दुःखनि तिज नमुनियां  
शारदा-कमलिनीं । ज्ञान-मधु सेवनीं  
वेंचिलें सकल निज त्वां मिलिन्दा ! वया  
मधुर त्या परिमलें । नृप-हृदय कर्षिलें  
तत्र गुणीं रंगलें रंगवुनि तुज सख्या  
नृपतिचा जन्म दिन । वितारि आनन्दघन  
हें जिथें ये दिसुन मानिति न यमभया  
भूषवीलें कुला । तंचि रे ! जगि भला  
आयु देवो तुला विनति रघुराजया

## मुरलीची जादू

( सुटला पितृदिशेचा वारा० या चालीवर

हरि ! तूं वाजविसी वेणुतें  
माझे चित्त कम्प पावतें  
कां व्हावें ऐसें कांहिच नकळे मातें  
तें सांग सांग मज सख्या ! विचारी तूतें  
कुठली मुरली ही जडमूर्ति  
मी तर चैतन्याची पूर्ति  
जडजिवीं वास करि काय अशी ती शक्ति  
कीं सचेतनाला भ्रमवी नकळत जगतीं  
मग तूं मलाच त्या जडदेहीं  
जन्मा घातलेस कां नाहीं  
मुरलीसम जगता मोहुनि मंजु रवाहीं  
स्वामिनी तयाची क्षणांत होते पाही  
जरि या देहीं चैतन्याचा  
भरला पुरोपूर रस साचा  
परक्याच्या स्वाधिन होय तरी तो कैचा  
जड देह याहुनी स्वतंत्र अधिक सुखाचा

अपुला ठाव न देतां कोणा  
 घे दुसऱ्याच्या ठाव ठिकाणा  
 छेडुनी तयाचा स्वेच्छें अन्तर्वाणा  
 त्यालाच विसरवी कौशल्यें ती भाना  
 होतां दर्शन चैतन्यासी  
 आणी जडत्व ती त्या निमिषीं  
 ती स्थितीच वाटे परमधाम जीवासी  
 निज पदा नेइ जी किति वानावें तिजसी  
 प्रभु ! तूं थोर जगाच्याहूनी  
 नवल न, वससी तन्मुखि ह्मणुनी  
 वद लोकदृष्टिनें मोल काय तिज भुवनीं  
 करि वास परी ती रात्रंदिन तव वदनीं  
 जग हें समजुनि तुज जीव-गडी  
 अपुल्या चित्त-कपाटीं कोंडी  
 जग-वंचक ह्मणविसि फोडुनियां ती कोंडी  
 खेळशी तिच्याशीं दावुनि अशि कां गोडी  
 मुखिचा एक शब्द तरि तुझिया  
 श्रवणीं यावा इच्छा हृदया  
 तूं मुका जगाशीं, तिजारीं बोलका सदया  
 हें द्वैत पेरिलें कुणीं सांग तव ठाया  
 निघती वेणु-मुखीं जे बोल  
 गाणिते तुझेच सारे लोल

त्यावरीच अपुली तृषा शमविते खोल  
 श्रीहरी ! पय न कां जला पाजिती बोल  
 परि त्या जलेंच माधुरी खास  
 वाटे सुघेडुनी हृदयास  
 हें खरें कितीही असलें तरि जगतास  
 लाविशी धराया तिचीच कां तूं कांस  
 परि किति विचित्र ही वेणु-कृति  
 सांगूं काय खरोखर तुज ती  
 करूं कशास कथुनी तिच्या सुखाची माती  
 ही नव्हे नव्हे रे ! थोरांची जगिं रीति  
 धरुनी तुझी आस हृदयांत  
 येते तुजजवळीं श्रीकान्त  
 दुर्लक्ष करुनि ती न त्यजी निज एकान्त  
 निर्लज्ज अशी कीं तिज न गमे मुळि खन्त  
 राहो भक्तराज कोणीही  
 नाहीं आपुल्याच ती लावी  
 प्रभुहुनी श्रेष्ठता जगा भासवी, दावी  
 अनुमती तुझी या कृतीस काय असावी  
 श्रीहरि ! भेट तुझी नच होई  
 वाट मनास खेद न कांहीं  
 मुरली-रव कानीं न जरी पळभर येई  
 नळमळे जीव किति ! नको कल्पना छे, ही

घडतां कांहीं कालें ऐसैं  
कुणिही तुज न विचारिल कैंसैं  
मुरलीची जादू करुनि जगाला पिसैं  
मुरलीच श्रीहरी मानिल जग सहवासैं  
तुझिया सत्तेवरती अपुली  
गाजवि सत्ता निर्भय मुरली  
तुज रुचली का रे ! तिची कृती ही असली  
निज धामीं चल जा नको वसति तव इथली  
अशि तव शिरावरी जी नाचे  
वदसि न एक शब्द तिज वाचें  
ती थोर तुजहुनीं म्हणुनीं कां मन कांचे  
' जगदीश ' तुझें हें वाटे नाम फुकाचें  
सूत्रें जगताचीं मग सगळीं  
हलविल यापुढतीं ही मुरली  
तूं मूर्ति शिलेची जणूं देउळामधली  
' वन्दनास केवळ ' हीच कीर्ति तव पुढली  
केला त्याग तिनें हरि ! कसला  
दिधला मान तिला त्वां असला  
लावियला चटका मला, जगाला, तुजला  
' आनंद ' काविहि तिज भावें गाया सजला

१४९

## मोल काय त्याला

( अहा जडली • या चालीवर )

सुखें बोला । प्रेमाच्या बोला

कृतिविण तें विफल जगाला

पोपटपंची कितीही केली

जग हें मुलण्याला । वरुनी

कृतींत कांहीं दिसलें नाहीं

काय मोल त्याला । येई । कृतिविण •

बसल्या ठायीं वन्दन करणें

सहज असे रविला । भावें

परि तद्-गुण ते मनि न उतरिले

काय मोल त्याला । येई । कृतिविण •

धरणी देवी उदार म्हणुनी

कण्ठशोष केला । कितीही

आकुंचितपण जाइ न मनिचें

काय मोल त्याला । येई । कृतिविण •

भेरुपर्वता खचित बोलतों

धैर्याचा पुतळा । भुवनीं

फोल अवाजें घरांत दडतों

काय मोल त्याला । येई । कृतिविण •

वैराग्याची मूर्तिच केवळ

वृक्षराज याला । गणितों

कवडीस्तव परि जीव टाकितों  
 काय मोल त्याला । येई । कृतिविण०  
 जनहित तत्पर मेघ कधीही  
 घे न विश्रमाला । वदतों  
 हंसत बैसतों बंधु विपदि तरि  
 काय मोल त्याला । येई । कृतिविण०  
 एक भाषणी अभिमानें कीं  
 वदतों रघुपतिला । प्रेमें  
 पदोपदीं परि वचन मोडितों  
 काय मोल त्याला । येई । कृतिविण०  
 स्वस्त्रीविरहित दुजी कामिनी  
 जननी शिवबाला । कथितों  
 परनारीचा ध्यास सदा तरि  
 काय मोल त्याला । येई । कृतिविण०  
 जनक श्रीहरी रामदास ह्या  
 कर्मयोगी यांला । ध्यातों  
 पद उचलेना पैशविण तरि  
 काय मोल त्याला । येई । कृतिविण०  
 गुणनिकरीं ह्या असें रंगला  
 तिलक बाल अपुला । म्हणतों  
 वर्तन अपुलें तसें न जोवरि  
 काय मोल त्याला । येई । कृतिविण०



१५०

## बाल-दृह

[ प्रसंगः—गढाच्या खालीं लढाई चालू असतांना एका लढान मुलला  
ती लढाई पाहण्याची इच्छा. तेव्हां तो आईस झणतोः— ]

( सहज कशि खेळविते ललना० या चालीवर )

जननि ! मज घेईं कडेवरती

नयनिं बधूं दे रणरीति

शंका कसली । तुजला आली

बुद्धि कोंवळी । जरि मम भ्याली

होय काय मग पुढतीं

व्यर्थ तुझी ही । शंका आई

शोभत नाही । तुज हें मुळिंही

भ्रमविं न मोहीं स्व-मति

रण रुधिरानें । दृष्ट काढणें

स्नान घालणें । स्व-सुता सु-मनें

मातेची हीच कृति

रणभेरीनें । तया हंसविणें

भयद रणानें । भीति पळविणें

मातेची हीच कृति

वीरगर्जना । त्याच्या श्रवणा

पाजिल्याविना । क्षणहि गमवि ना

मातेची हीच कृति

कोमल शिशुपण । शिशुपणिं जालुन  
वज्रच तन्मन । करि, त्याजवळुन  
पळवि दुरी यम भीति  
समशेरीची । चक्रमक साची  
खेळायाची । हौस सदाची  
उपजवि त्याच्या चित्तीं  
अनुभव नाहीं । नच बघणेंही  
कळेल केंवी । कुणास कांहीं  
कळलें वा वद जगतीं  
शूर वीरवर । रणभूमीवर  
समर भयंकर । करुनि अरीवर  
विजय कसा मिळवीती  
ध्येयापुढतीं । न दुजें बघती  
तृणसम गणिती । स्व-प्राणाप्राति  
शत्रु कसा दिपवीती  
शत्रु-मुखानें । निज यशगणें  
मंजुरवानें । शुद्ध मनानें  
सतत कसे वदवीती  
निज पक्षाचें । निज भूमीचें  
निज धर्माचें । निज कीर्तीचें  
रक्षण कैसें करिती

## आनंद-गीत

उद्यां बालपण । जाइल संपुन  
हैं गडरक्षण । शत्रूपासुन  
येइल माइया हातीं  
शत्रु विलोकुनि । जाणें पळुनीं .  
रुचेळ का मनिं । तुझिया जननी  
बोल, तुझी काय मति  
हा तव दिवटा । तनय पळपुटा  
खरा करण्टा । अशी जागिं भटां  
वदविशि का निज कीर्ति  
समरधुरन्धर । हाच खरोखर  
अशी सर्वभर । कीर्ति विमलतर  
रुचते का तव चित्तीं  
वीरकामिनी । ऐशा वचनीं  
मिरविशि भुवनीं । आज या क्षणीं  
होइं वीरसू जगतीं  
मीहि पित्यापरि । चमकिन भूवरि  
परि हैं तुजवरि । जाण अन्तरीं  
जेंवि तुझी शिकवण ती

१५१

## मातेचा आनंद

( मुरली वाजविली० या चालीवर )

करिं घे तरवारं । करिं ठार । अरिला हो अनिवार  
 स्वस्थचि बसलासी । का बघसी । छळिलें तव मातेची  
 नयनीं देखिलें । तें सगळें । बाहु न कां फुरफुरले  
 षंडा । त्वेषवळें । का जळलें । सकळ तेज तुजमधलें  
 कशास आलासी । उदरासी । शिणविलेंस मातेसी  
 वन्ध्या याहुनि ती । जरि असती । बरवें होंतें जगतीं  
 अवमानित आई । जो पाही । क्रोध न ज्यातें येई  
 पुत्राचि तो कैचा । वैग्याचा । वैरी गत जन्मींचा  
 ' तूं नच वीरसुता ' । मज म्हणतां । स्तब्ध कसा तूं होता  
 कांपिलि कां न तुवां । रे तेव्हां । त्याची ती खळ जिव्हा  
 चाड न अब्रूची । कीर्तीची । जननी-अपमानाची  
 त्यातें काय म्हणूं । किति वानूं । कोण तयाला मानूं  
 कुण्ठित मति झाली । जड पडली । चेतनाहि हारपली  
 अब्रूहुनि प्यार । जिव फार । काय तुला साचार  
 लढतां लढताना । जरि मरणा । येते कांहि न दैना-  
 जगताची होती । निव्य किति । तुजसम जन्मति, मरती  
 लाज न तुज कैशी । कां दिससी । जिवंत मन्नयनांसी  
 बलाढ्य शत्रू तो । का दिसतो । ह्मणुनी धीर न होतो

सूडाचि ध्यायाचा । त्यावरिचा । वद, का फुटली वाचा  
 निर्वल हाडांचा । हृदयाचा । खेद न का तुज ह्यांचा  
 दुबळें जीवन हें । शुचि नोहे । अमर जरी तें राहे  
 कोण पुसे गवता । ना चुकतां । निशिदिनिं त्या शिरिं लाथा  
 दुबळ्या नच त्राता । हा कित्ता । लावीं अपुल्या चित्ता  
 क्षणिक जरी असला । देह भला । तेजानें चकमकला  
 सार्थक देहाचें । हो साचें । तरीच नरजन्माचें  
 अभिमन्यू बाळ । तुजपरिस । लहान होता खास  
 कीर्तिस्तव गेला । लढण्याला । विक्रान्तां नच भ्याला  
 भीषण । कति लढला । जगताला । प्रताप दावी अपुला  
 कर्णादिक वीरा । रणधीरा । पळवी तो माघारा  
 मेळा त्याच दिनीं । परि अवनी । गाते त्यातें अजुनी  
 त्याचा मकरन्द । सानन्द । पितात सुगुणि मिलिन्द  
 वन्द्य गमे जगता । हा कित्ता । लावीं अपुल्या चित्ता  
 यःकाश्चित् सुमन । जन्मून । रिझवी सोंरे भुवन  
 क्षणेंच त्या मरण । हें बघुन । पोळे अंतःकरण  
 लोभन तें जगता । हा कित्ता । लावीं अपुल्या चित्ता  
 चल तर क्षणिं ऊठ । रे ! ऊठ । धरिं शस्त्राची मूठ  
 अरिचा निःपात । निमिषांत । करुनि रिझवि मम चित्त  
 आनन्दित जननी । जरि स्वमनीं । काय उणें तुज भुवनीं

१५२

## पाऊस

( एक लहान मुलगा पाऊस पडतांना पाहून आपल्या आईस झणतो:— )

( करिं षे तरवार०या चालीवर )

पाऊस कोठुनि हा । गे ! पडतो । हळुं हळुं कां झिरपी तो  
 फुटलें का ठाकें । पाण्याचें । भरलेलें जें वरचें  
 कोणीं फोडियलें । जाउनियां । धीर कसा हो हृदया  
 न दिसे जातांना । वर कुणिही । चोरुनि कां तो जाई  
 टाक्यामधिं पाणी । परि कोणीं । टाकियलें येथोनी  
 बरोबरी कैसें । त्या नेलें । कुणीं न का अडवियलें  
 म्हणुनी जल नदिचें । कामि झालें । उगाच म्हणती सुकलें  
 गरीब त्या रविला । दोष किती । मूर्ख लोक देताती  
 सोडुनि चोराला । संन्यासी । असेंच देति का फांसी  
 परन्तु तें ठाकें । स्थिर कैसें । आकाशीं ह्या बैसे  
 आकाशचि उलटें । टांगियलें । बघतो आपण सगळें  
 आई हें कोडें । मजसि पडे । उकळुनि झणिं सांग गडे

१५३

## वाणीची श्रेष्ठता

( सबसे राम० या चालीवर )

वाणीस देव जो मानी । तोची धन्य धन्य भुवनीं

परोपरी गुरु वदला बळिला दान न देई त्या बटुला  
मुळीं न ऐकिलें वचनासाठीं जरी रसाताळीं तो गेला

स्व-राज्य दिधलें स्वर्णि पाहिलें हरिश्चन्द्र भूपानें  
त्याचक्षणें तें वचन पालुनी स्वतां फिरे रानोराणें

द्वारिं मृत्युच्या कर्ण जरी तो ' देतो ' विप्रा वच बोले  
दन्त स्वतांचे स्वतां उपटुनी दिधले वच नच फिरवीलें

बहु कष्टानें राज्य मिळविलें गुरू दक्षिणा मागे  
चराणिं अर्पि तें शिवबा मोर्दें परन्तु न फिरे मागे

जसें भाषणीं तसें वर्तनीं तिलक दिसे सकलां  
राज्य-रक्षणीं पुत्र आपुला दिधला तेव्हां वदला

अशी अखंडित परंपरा ही सद्-वाणीची झणुनी  
अशा दशैतहि आर्यभूमि ही जियन्त राही अजुनी

वचन मोडणें जरा न ठावें ध्यानिं मनीं स्वप्नीं  
त्या आर्यांना कसें रुचावें बोल एक दुसरी करणी

राजकारणाहुनी अमोलिक सत्यपूर्ण वाणी  
कितीक राज्यें आलीं गेलीं अभंग परि ती वाणी

त्या वाणीची स्वार्थपरायणिं विटम्बना करणें  
सुज्ञ ह्मणवि त्या मुळीं न शोभे तयानेंच हें बघणें

वाणी तैशी करणी त्याच्या चरणीं जग लोळे  
वाणीहुनि विपरीत यत्कृती तो नर कैसा नकळे

शक्तिबळावरि बोल बोलिले फोल जरी केले  
शक्ति सम्पतां कोण पुसे त्या न्याय जगाचा बोले



१५४

## मनमोहन

मधुर मधुर गाई । विनति हरि ! तुला ही

ही प्रसन्न ना जरी । हास्य लास्य भूवरी  
कोठचें दिसे तरी । बोल बोल कांहीं

मदानन्द भोवरा । जरि न फिरे गरगरा  
तो दिसे कुठें खरा । बोल बोल कांहीं

एक शब्द मधु जरी । वदलि न मम वैखरी  
मग कुठली माधुरी । बोल बोल कांहीं

नूपुर मम नच रमे । जग उदास तुज गमे  
कां तव मति तैं भ्रमें । बोल बोल कांहीं

नेत्र-शर न ज्या स्थलीं । क्षिति तममय तेथली  
कां वाटे जाहली । बोल बोल कांहीं

हृदयि मम न शान्तता । उदित होय कशि स्वतां  
तव मानसि प्रेमळता । बोल बोल कांहीं

नच सुखांत राहि मी । तूंहि दुःख कर्दमीं  
जरि न जगति तुज कमी । बोल बोल कांहीं

सौख्य, दुःख, शान्तता । भुवनीची रम्यता  
राधिकाच तत्वतां । कळुनि तुजसि येई  
जंगतांचा जगपणा । देवांचा प्रभुपणा  
हरिचाही हरिपणा । राधिकाच पाही  
तूंच गोष्ट ही खरी । जाणलीस अन्तरीं  
म्हणुनि येशि महिवरी । याविना न कांहीं  
क्लेश हो न मुळि कदां । हरुनियां तदापदा  
मुदित चित्त तिज सदा । उचित म्हणुनि ठेवीं  
तरल हो न मन तिचें । मधुर नाद मुरलिचे  
परम थोर प्रीतिचे । सतत भंवतिं ठेवीं  
अन्य याहुनी कृति । तुजसि बोल कोणती  
लीन लयीं मन्मति । धन्य हृदयें होई  
रंजनार्थ माझिया । अवतरसी लोकिं या  
मग विनंति कासया । संवय परि न जाई  
मनमोहन या रितीं । तुजसि सकल बोलती  
' आनन्द ' हि निज मति । रमविण्यास गाई

१५५

पूर्वस्मृति

( कोठचा शिवाजी राजा० या चालीवर )

वाटेल तसा रड हृदयीं  
स्मित लहरि दाविं परि वदनीं । प्रियतमा  
हंसशिल तरि हंस बेतानें  
आणुनी लोचनीं पाणी । प्रियतमा  
नम्रता धरी बाहेरी  
सस्ताप आलिया गिळुनी । प्रियतमा  
क्षणच हा-बिकट ये महा-उलट किति पहा  
उडया जगताच्या  
खोटयावरि पडती भारी । प्रियतमा •

अनिवार होय का इच्छा  
शिव-चरित तुला गायाची । प्रियतमा  
त्या बोधुनि चोर लुटारू  
स्व-जनां दे ओळख त्याची । प्रियतमा  
होईल खचित या योगें  
तुजवरी वृष्टि पुष्पांची । प्रियतमा  
परि खुळ्या-वर्चीं बावळ्या-नृपा सांवळ्या  
मूर्ति धर्माची  
वदशिल तरि प्राप्ति शिव्यांची । प्रियतमा

श्री समर्थ-वाणी स्मरशी  
 आजि महती काय तियेची । प्रियतमा  
 बघ समर्थ किति या काळीं  
 घे सन्धा तद्-वचनांची । प्रियतमा  
 ' स्वातंत्र्य हेंच सुखधाम '  
 करिं निन्दा ह्या बोलांची । प्रियतमा  
 ' बन्धनीं-आर्य मेदिनी-होय विजयिनी '  
 वदे तद्-वाणी  
 न ह्मणे तरि ती कुटिलांची । प्रियतमा

' घे हट्ट गडाचा माता '—  
 ती खुळचट होती अबला । प्रियतमा  
 ' झार्णि पुरवि त्या सुत मोदें '—  
 बघ तांच प्रसवे त्याला । प्रियतमा  
 परपुरुषी नटण्याचा हा  
 स्त्रीहट्ट मधुर या घडिला । प्रियतमा  
 वानिती-सुन्न त्या किती-मुदें पुरविती  
 उचित वद तूंही  
 न कथीं हें ने दुर्गतिला । प्रियतमा

मावळे मूर्ख, तूं त्यांना  
 थोरांत कशाला गाणिसी । प्रियतमा  
 अनुयायी तेच खरे कीं  
 वदसि दिले जीव जिवासी । प्रियतमा

---

(१) जिजाबाई. (२) शिवाजी.

## आनंद-गीत

परि आज जाणते कितिक  
अनुकारी बघ नेत्यासी । प्रियतमा  
सांकडें-पुढाऱ्या पडे-कुणिं न धडपडे  
तरि न तूं बोल  
' पारखे शुद्ध बीजासी ' । प्रियतमा

तरवार हवीं का बघण्या  
बघ समोर चित्र तिचें हें । प्रियतमा  
प्रत्यक्ष विलोकनिं महती  
तुज वाटे !-नवलचि आहे । प्रियतमा  
तुज भीति कुणाची आतां  
तुज जवाळिं काय अजि राहे । प्रियतमा  
चांगलें-रक्तही पळे-तुज न का कळे  
शरीरामधुनी  
निश्चिन्त एक तूं पाहे । प्रियतमा

कां ऐसा वरचेवर तूं  
आठविसी गत कालासी । प्रियतमा  
तो कैसा, हा ऐसा कां  
ही वृथा फिकिर कां करिसी । प्रियतमा  
तो अपुला हा दुसऱ्याचा  
म्हणुनी कां अविरत रडसी । प्रियतमा  
मानसीं-किती हळहळसि-असा दिनि निशीं  
मोल परि काय  
वद, कोण पुसे जागिं तुजसी । प्रियतमा

१५६

कोण हैं आई

( दिंडी )

“ कसैं धांवत दुडदुडां पहा चाले  
किती सुन्दर बोबडे बोल बोले  
डुले मोदें मनसोक्त सर्वदाही  
सांग मजला हैं कोण तरी आई

खुले वदनीं किति गोड हास्य याचें  
खेळ खेळे दिनभरी कौतुकाचे  
रडे केव्हां वा रुसतसे कधीही  
सांग मजला हैं कोण तरी आई

मऊ कुरळे शिरैं केश शोभताती  
हिव्यासम जणुं मुखिं दन्त चमकताती  
भृंग कमलीं, हे तसे नयन दोन्ही  
सांग मजला हैं कोण तरी आई

फुले फूलच बागेत जणूं वाटे  
सुवासें त्या चहुंकडे हर्ष दाटे  
बघुनि जो तो आपुला लोभ डांढी  
सांग मजला हैं कोण तरी आई

## आनंद-गीत

सदा नेमानें सान थोर होई  
या श्रमें का बहु जीव थकुनि जाई  
ह्मणुनि रिझण्या तो चंद्र इथें येई  
सांग मजला हें कोण तरी आई

त्रास येई एकलें राहण्याचा  
म्हणुनि सोडुनियां वास त्या नभाचा  
खेळण्यातें का सूर्य इथें येई  
सांग मजला हें कोण तरी आई

सदा आपण जोडितों हात देवा  
काय त्यानें हा दिला गोड मेवा  
अशा रूपें वा तोच इथें येई  
सांग मजला हें कोण तरी आई ”

ऐकुनी हें बोलणें बालिकेचें  
हर्ष पोटीं मावे न माउलीचे  
जवळ ओढुनि तिज, कथी स्नेहभावें  
“ भाउ तुज हा खेळण्या दिला देवें ”

१५७

## सूर्याचा चन्द्र झाला

( आनंदाची भरती० या चालीवर )

कविसह रसिका ! दिसेल तुजला सूर्य चन्द्र झाला  
ठेवुनि येई अपुल्या गेहीं मात्र संशयाला

एकें दिवशीं सौधावरती अस्तमान कालीं

रमणी-बल्लभ उभे ठाकुनी बघति अंशुमाली

रविवंशीं नर, शशिवंशी स्त्री केंवि जुळे नातें

एकानें वच सरळ तरि कसें पटेल दुसऱ्यातें

सूर्य बिचारा व्यर्थ सांपडे कलहीं उभयांच्या

परन्तु रसिका ! स्पष्ट सांगतो बन्द ठेवि वाचा

कारण्याची मूर्ति अससि तूं जाणतसे मीही

रविची ती दुर्दशा पाहतां विवळशील हृदयीं

स्वस्थ ह्मणोनी तुजला केलें कठोरशा वचनें

नातरि रविचा होय कसा शशि न कधीं तुज दिसणें

एक ऐक रे ! कलह येइ तो खऱ्या स्वरूपांत

जो तो ओढी रविला कैसें अपुल्या रूपांत

“ शुभ्र रवीला देइ मुलामा कोण सुवर्णाचा ”

“ छे ! छे ! ललने ! उडवि रंग तो तुझिया प्रेमाचा ”



## आनंद-गीत

“म्हणुनिच मज का जखडुनि टाकी अपुल्या करपाशीं”

“छे ! छे ! तुजवरि सुवर्ण-पात्रें करि अभिषेकासी”

“चरण बांधि हा धरेस मम हे पहा पहा हस्तें”

“छे ! छे ! कडिये घे घे म्हणुनी विनवितसे तूतें”

“हृदयावरि हा कसा खेळतो, निर्लज्जचि वाटे”

“छे ! पय प्याया क्षुधित म्हणोनी उरोजिं तव लपटे”

“समोर अपुल्या कंठालिंगन काँ हा देइ मला”

“छे ! छे ! हनु तव धरुनी बोले ‘लोभ ठेविं अपुला’”

“बघतांना हें आपण नयनें चुम्बन मम घेई”

“छे ! तव नयना वाटे मानस बघण्याला जाई”

“काय न हा अपराध तयाचा ओढी कैसाला”

“छे ! तव वेणीमागें लपला, बघ त्या पूर्वेला”

“खरेंच बाई !—”

“अतां न वदसी सखा तुझा म्हणुनी ?”

“त्याय उघड हा कोण निज जना नांव ठेवि भुवनीं

१५८

चंद्रास

( कुसुमगंध सुटला० या चालीवर )

गाउं कसें तुजला । चन्द्रा ! गाउं कसें तुजला  
परप्रकाशनि । तळपे भुवनीं  
लाज न मुळि ज्याला । चन्द्रा ! कोण गाइ त्याला  
दिनिं मुख लपवी । रजनित मिरवी  
दावुनियां डौला । चन्द्रा ! कोण गाइ त्याला  
पिंगा धरुनी । स्त्रीजनिं खेलनिं  
मानित हर्षाला । चन्द्रा ! कोण गाइ त्याला  
बुलबुल वाणी । मात्र रमणिगणिं  
पुरुषिं मुग्ध बाला । चन्द्रा ! कोण गाइ त्याला  
सदनीं राणा । बाहिर ललना  
दावि अशा कृतिला । चन्द्रा ! कोण गाइ त्याला  
शीतल वचना । वदुनीं भुवना  
लावी कुपथाला । चन्द्रा ! कोण गाइ त्याला  
मृदु कर फिरवुनि । अंगावरुनी  
विसरवि स्वाहिताला । चन्द्रा ! कोण गाइ त्याला

## आनंद-गीत

जन स्वागमनें । मोहिं बुडविणें  
नित्य क्रम ठरला । चन्द्रा ! कोण गाइ त्याला  
कामी बनवी । शीला हरवी  
हीच कीर्ति विमला । चन्द्रा ! कोण गाइ त्याला  
नीच कृतीचा । डाग सदाचा  
तनुला चिकटविला । चन्द्रा ! कोण गाइ त्याला  
स्त्रीमुख-कांति । चोरुनि जगतीं  
जन्म धन्य केला । चन्द्रा ! कोण गाइ त्याला  
विलासिनीचा । किंकर साचा  
वंश भूषवीला । चन्द्रा ! कोण गाइ त्याला  
स्त्रीमुख न दिसे । क्षण, भरे पिसें  
जीव होइ दुबळा । चन्द्रा ! कोण गाइ त्याला  
कैवि अशाला । वर्णायाला  
स्फुरण चढे कथिला । चन्द्रा ! बोल, विचारि तुला  
वृथा प्रतिष्ठा । मिरविशि द्रष्टया !  
स्वस्थ बैस अपुला । चन्द्रा ! तो क्षण मृत झाला  
जग तें गेलें । अजवरि भुललें  
केवळ माधुरिला । चन्द्रा ! काळ अतां फिरला  
बालरविसम । हरुनि मोहतम  
ओपी तेजाला । चन्द्रा ! कोण गाइ त्याला

१५९

## श्रीकृष्णावर फिर्याद

( असशील कुठें या० या चालीवर )

निष्ठुरा, निर्दया कृष्णा

तुजवरी असे फिर्याद

किति तरी तुझ्यावरि माझा । विश्वास आजवरि होता

मानिलें मनोभावानें । तुजलाच जिवाचा नेता

विषय ना ठाउका अन्य । तुजविना माझिया चित्ता

घरदार सर्व सोडोनी

प्रिय आसगणां वंचोनी

प्रज्ञांना हेंटाळोनी

हैं सर्व तुला समजोनी । घेतला तुझा मी नाद । निष्ठुरा०

समजूत मन्मनाची ही । सुळिं वृथाचि नव्हती कांहीं

हैं सत्य मनापासोनी । तुज कथितों आधिच पाही

टाकिल्या उड्या आगीत । मजसाठीं त्वां केव्हांही

दहिदूध चोरुनी खातां

मज कुणी द्यावया लाथा

मागुनी लगवणां येतां

वांचविलें त्यांतुनि कितिदां । याचा न करी प्रतिवाद । निष्ठुरा०

## आनंद-गोत

कुणि गवळण मज मारीतां । तीचेच हात दुखवीसी  
करचरण बांधितां कोणी । बेकाम करिसि दोरीसी  
टांगितां करुनि वर पाय । तोडिसी तिच्या शिंक्यासी

एकदां शिरीं एकीनें

फेकिलें घटा कोपानें

परि तिजचि तिच्या डोळ्यानें

बघविली स्वतांची हानी । नच करितां अधिक विवाद । निष्ठुरा०

अन्नाविण कुणि मज कोण्डी । मुचविसी हवा खाण्यातें

घातली कुणीं मुखि माती । शिकविसी साधु-वृत्तीतें

कुणि शिखा धरुनि जालें बुडवी । पढविसी तदां योगातें

आठवूं आणखी कितिक

नाहींच तयास गणीक

होईल ग्रन्थ रे ! एक

तव थोरपणापुढतीं या । विसरिलों सर्व अपवाद । निष्ठुरा०

इच्छिलें तुझी ही मैत्री । नच तुटो कोणत्या काळीं

तूं एक जिवाचा कलिजा । दुस्मानी दुनिया सगळी

संन्यास संशया दिवला । स्वानंदी पिटुनी टाळी

ब्रम्हाण्ड जाहलें थोडें

काळाचे सुटती वेढे

कसलेंही नुरलें कोडें

वाटलें स्नेह-कंदाचा । मनमुराद घेऊं स्वाद । निष्ठुरा०

सर्वही मीपणा माझा । सोडुनि मज जेव्हां गेला  
देखिलें तुवां सर्वस्वी । जाळ्यांत अतां हा आला  
निसटुनी तयांतुनि जाणें । नच शक्य तयाच्या बाला

मग हृदय खरें तें अपुलें

रूपापरि उघडें केलें

अजवरी लपुनि असलेलें

अन्तर्बहि काळा काळा । मजपुढें करिसि अनुवाद । निष्ठुरा०

बळजबरी माझी ऐसी । थोडीच तुझ्यावरि होती  
दिधलीस कशाला मुरली । आशेची करण्या माती  
पहिलेंच नकारा देता । वाटता विषाद न चित्तीं

आश्रिंचा कडुपणा बरवा

दावुनी भल्या परि भावा

शेवटिं न गळा कापावा

विश्वासघातक्या ठायीं । ही गोष्टच मुळि 'सबवाद' । निष्ठुरा०

तूं जिवलग गडि जीवाचा । घेतली म्हणुनि मी आळ

अन्याय कोणता त्यांत । दाविसी रूप विक्राळ

वैय्याडुनि वैरी राहो । वाटतो बरा बहु काळ

आपुल्या माणसांपाशीं

कां घेउं नये हद्दासी

तूं बरा धेशि माझ्याशीं

तुजलाच ताम्रपट काय । ध्यायचा असा हटवाद । निष्ठुरा०

## आनंद-गीत

म्हणतांच चोरिलें लोणी । काठिचा बसे किति मार  
बळ बघ हे पाठीवरचे । अजुनी न बुझाले पार  
उपटिली शिखा राधेनें । लावितां तिचें मी दार

नित्यचा लाभ हा ऐसा

परि कथिलें का कर्धि सहसा

हा विचार तुजसि न कैसा

जा-दाउं नको बदनातें । मतलबी पुरा वस्ताद । निष्ठुरा०

हो फजिती माझी पुरती । हाच का हेतु तव हृदयीं  
पुरलाना आतां तरि तो । कां राहि अजुनिही कांहीं  
असशील अतां आनंदी-। चर्याच तुझी तें दावी

खदखदां हंसे कुणि नारी

उपहास करी कुणि भारी

कुणि बोले मुरलिस चोरी

मारिती खडे बाळेंही । ही तुला असेलचि दाद । निष्ठुरा०

हंसतोस काय तूं ऐसा । काळीज फाटलें माझे  
तुज मौज वाटतें यांत । चालले प्राण परि माझे  
काशि तुला गमेना लाज । इच्छिंसी मरण कां माझे

तूं निळाजरा मुलखाचा

येईल घाम तुज कैचा

पुतळाच जणूं दगडाचा

बडब्रीत रहावें वाटे । राहील तुल मग याद । निष्ठुरा०

जरि शाप तुझा मज फळला । होईन तरी मी भूत  
तव कथीन शठता सारी । असतील तुझे जे सूत  
आजच्यापरी मग बघतों । यश राहि कसें तव पूत

विश्वास मला दावून  
फसविलें अकारण ह्मणून  
हा असा सूड घेईन

वाटेल तुज बरी टळली, । नच; जाण पाठिशीं व्याद । निष्ठुरा ०

केलीस अजवरी चैन । मुरलिच्या जिवावर सारी  
दिनमात्र एक मी करिता । का होती हानी भारी  
काळिमा येति का नांवा । तव कीर्ति जाति वा चोरी

तुजवरची माझ्यावरती  
गोपींची जडती प्रीति  
ही भीति तुझ्या का चित्तों

व्यक्तिच्या न वेड्या त्या रे । त्या हवा वेणु मधु नादनिष्ठुरा ० ✓

एकदांहि कुटिला ! मुरली । मंजूळ वाजली नाहीं  
मधुर स्मित करुनी जवळी । गोपिका एकहि न येई  
कर कंठि घालणें प्रेमें-। हें दूरच सगळें राही

मम हुताश मन होण्यांत  
का तुझ्या पडे पदरांत  
परि अशा शिव्या खाण्यांत

तुज काय वाटते हौस-। तें तरी कथी गोविन्द । निष्ठुरा ०

देवभक्ताचा कलह गोडी साखरेच्या वाणी  
आनंद मना व्हावया 'आनन्द' गाइ ही वाणी



राम गणेश\*

[ राम गणेश गडकरी ऊर्फ गोविन्दाग्रज कवीची मृत्युवार्ता जी कधीही सहसा खोटी ठरत नाही ती—खोटी म्हणून पुन्हां वृत्तपत्रांत वाचतांच खऱ्या रसिकांस किती आनन्द झाला असेल; विशेषतः समानशीलांस तर—जावें त्याच्या वंशा तेव्हां कळे ! ]

( दर्पणा अससीऱ्या चालीवर )

परमेशाची । कृति अगम्य रामा ! साची

परत पाठवी कृतान्त तुजला

हेतु कोणता मनीं योजिला

कृती अन्वया करण्या धजला

नवल दाखविलें । अजवरि जें नाहीं घडलें

निज दूतानें अणिलें चुकुनी

अनय न व्हावा यमैं म्हणोनी

तुज परतविलें पुनः मर्त्यजनिं

दावि निज ठायीं । कीं सदा वसे मति न्यायी

काव्य—प्रतिभा—पुष्प अजुनि तव

पुरतें कीं नच विकसे अभिनव

पुरा पुरा तन्मरन्दानुभव

मिळो मर्त्याला । म्हणुनि का परतवी तुजला

---

\* ही कविता लिहिल्यावर तीन महिन्यांनी गोविन्दाग्रज मृत्यु पावले.

कीं सुभगेच्या सौभाग्याचा  
कुंकुम तिलक ललाटावरिचा  
पुसण्या धीर न होय त्याचा  
यमहि कां म्याला । तव सती दिव्य प्रेमाला  
तुझ्यामिषें कीं अपुल्या नयना  
उघडुनि पाही तो निज कृतिना  
अकाल हरणें जगतीं प्राणा  
शिरीं ये पाप । उमगुनि का आवरि चाप  
काव्य-गुणें तो कीं तव मोडुनि  
विहित न वसती तव सुर-भुवनीं  
झार्णिच परतवी तुजला म्हणुनीं  
नवरसी पृथिवी । एकची सुधारस त्रिदिवीं  
सुरकावि अथवा त्वत्प्रतिभेनें  
दिपेळ स्वमनीं या भीतीनें  
उचित गमे त्या तुज परतविणें  
पराजय स्वजनां । बघवेळ सहजपाणिं कवणा  
असो कसेही तरी आजला  
ठेवा अमुचा अम्हां मिळाला  
कितीक प्रार्थू त्या देवाला  
खाऊ बाळाला । दे हर्ष तसा समशीलां

१६१

साधु

रत्नाचा आकर रत्नाकर जरि जगतीं  
कवड्यांदि शंख ते तिथेंच करिती वसती  
तरि भंग न पावे रत्न आपुल्या मोला  
चांडाळचौकडी त्रास नित्य दे त्याला  
परि अधिकाधिक तें उज्वळतेला दावी  
कवडीची किम्मत कवडीपरता नाही  
शिंपल्यासंगतीं राही कांहीं काळ  
तरि मोतीदाणा—दाणा तो वेव्हाळ  
त्यापरी राहि जरि कोलाहलिं जगताच्या  
तो साधु शेवटीं सम सारसपत्राच्या

१६२

## खग्रास ग्रहण

( घेउनि ये पंखा० या चालीवर )

दुःख असें कैचें । तुज बाळा

हृदयीं जाचतें

डोळ्यांतुनि पाणी

तुटल्या सरावाणी

टपटप हें । टपताहे

भिजवी भूमितें

फुटत न बोल जरा

ग्रीष्मींचा जणुं शुष्क झरा

कोसळलें । परम भलें

संकट सांगतें

उदास मुख तूझें

चन्द्र जसा रवि तेजें

हृदयव्यथा । निर्बलता

स्पष्टचि दावितें

धूलि तनूवरि ही

धवलाभ्रें जणुं नभदेहीं

जिव-चिन्ता । तव चित्ता  
तिळहि न, वाटतें  
रुधिर वाहि चरणीं  
जैवी जलघट भंगोनी  
भान पळे । स्मरण गळे  
उघडचि दीसतें  
परम थोर लक्ष्मी  
दोन्ही तव लोचन पद्मीं  
त्यजुनि तुला । जाय मुला  
याडुनि काय तें  
वर्यीं न मोठासा  
पाक्षि जसा चिमणासा  
चिवचिवणें । हेंचि जिणें  
बघणें भोंवतें  
हें वय फुलण्याचें  
जसें प्रभातीं सूर्याचें  
हाय ! तयास । हें खग्रास  
ग्रहणचि लागतें

१६३

## बन्दिवान तरवार

[ दिल्लीतील मोंगलांच्या किल्ल्यांमध्ये ऐतिहासिक वस्तुसंग्रहालयांत दृष्टीस पडलेल्या कपाटांतल्या समशेरीस पाहून सुचलेले विचारः—]

( सधसे राम० या चालीवर )

हैं भारतीय समशेरी ! किति तरी दुदैवी गे ! तूं  
कोण कुणाची कुठें पड्डली विचार हा तुज का  
भ्रमिष्ठापरी स्थिती दिसे तव म्हणुनी ये शंका  
हिन्दविरांच्या करीं निरन्तर लकलकणारी तूं चपला  
मेघ—कपाटीं दडून बसलिस काय म्हणूं याला  
शूर, मर्द, नरवीर पूर्वचे काल मुखीं दडले  
म्हणुनि काय संन्यास असा हा तुज घेणें रुचलें  
संन्यासी तर दीनोद्वारी स्वतंत्र जर्गि असतो  
कलिकाळाचें भय न धरी मग कुठें भूप मानव तो  
खुळेपणें पण काय तुला मी विचारणा करि ही  
नच घनजालीं, संन्यासी नच बन्दिवान तूं पुरती  
परवशर्तेतुनि मुक्त कराया तुझा जर्गी अवतार  
काय उलट घडि ! स्वतां तूंच त्या पारतंत्रिय बेजार  
रक्त बिन्दु ते जिथें दिसावे धूळ तिथें सारी  
तेज, कान्ति, चापल्य सर्वही कधींच होती दरी

रुण्डमाळ अर्पणीं धरेला सहज जिची ख्याति  
 निवारिण्या कीटका न बळ तें सुखें शरीरीं रमती  
 ओझरतें जरि दर्शन घडलें सिंह धेनु होती  
 धेनुच सिंहा काय दैवगति लीलेनें नाचविती  
 नाम ऐकतां कम्प सुटुनि वा धैर्य गळुनि जावें  
 करमणुकीचें तूंचि तयांचें प्रीतिपात्र आजि व्हावें  
 कृष्ण अर्जुना, तूं हिन्दांना छायेपरि तैशी  
 परीं सम्प्रती तयां घडेना दर्शन वर्षावर्षीं  
 प्रतिप्रभातीं तुला वन्दणें राष्ट्रधर्म हाची  
 लेखणीस त्या दैवीं येई पाळी परि भजण्याची  
 शक्तिविणें मति, मतिविण शक्ती वृथाचि जरि असती  
 तरि लेखणिद्वानि समशेरीची महती जगतीं मोठी  
 प्रेमें ज्यांसी हस्तान्दोलन थोरपणें करिसी  
 त्याच करा तव धरुनि बन्धनीं तेच ठेविती तुजसी  
 अखिल जगाच्या समशेरींनीं निज तेजें जगिं चमकावें  
 तुवां मात्र या कारागारीं स्वस्थ रडत बैसावें  
 या दुःखें वा षण्ढ जहाले हिन्दपुत्र ह्मणुनी  
 रडुनी रडुनी लोचन सुकती जाय मुखींचें पाणी  
 भारतभूमिनीतें कथिसी कर्मचरित कीं अपुलें  
 हृदय तिचें तें काय परिसुनी यमुनारूपें द्रवलें  
 तुवां रडावें तिजजवळीं वा तिनें तुझ्यापाशीं  
 काय दुजें अजि याविण उरलें अतां होंचि नशिवाशीं

१६४

## आव्हान

( खेळ रे चन्द्रा० या चालीवर )

गत दिना पाही भारता ! । अल्प कांहीं

बाल वृद्ध तरुणादिक नारी

स्वातंत्र्यास्तव झटले कितितरि

कळेल तुज मग या भूमीवरि

कशी नांदली ती स्वतंत्रता

नवलाखाच्या जीवफुलाला

वाहिं सहर्षें जिच्या पदाला

बाल तरी लाजवि थोराला

धन्य धन्य ती—ती स्वतंत्रता

पृथ्विराज नरवीर केसरी

जरी गवसला यवन—पंजरीं

तरि रिपुशिर जी उडवि नृपकरीं

धन्य धन्य ती—ती स्वतंत्रता

सुखाशेस जी मुळिं न भाळली

तृण—शय्येवरि सुखें झोंपली

दावि सजिवपण दिपवुनि अरिबलि

धन्य धन्य ती—ती स्वतंत्रता



भारतभूषा नव नव तरुणी  
देह जिवाचा बन्ध तोडुनी  
जीसाठीं जोहार करिति जनिं  
धन्य धन्य ती-ती स्वतंत्रता

जी केव्हांहि न येवो स्वप्नीं  
यत्न करिति जे कुमती म्हणुनी  
तरि शिवरूपें तदुदर फाडुनि  
धन्य अवतरे ती स्वतंत्रता

रायगडावरि अशी ती उभी  
हात आपुले करुनि वर नभीं  
पाचारी निज भक्तालागीं  
दाविल का कुणि भक्तिप्रियता

१६५

## मोडकी तरवार

(उद्धवा शांतवन० या चालीवर)

कुठल्याशा जागीं एका । तरवार मोडकी होती  
कोयता तिचा करण्याला । उचलून घेतली हातीं  
निघणार अतां बाहिर, हें । जाणिलें जननिनें चित्तीं

त्याक्षणीं सुता थांबवुनी

डोळ्यांत आसवें अणुनी

ती बोले करुणा-वाणी

करितोस खुळ्या हें काय । तुज कशी बुद्धि सुचली ही

जाणसि का तूं ही कुठली । ये कशी तुझ्या सदर्भांत

जगिं मूर्तिमंत स्वातंत्र्य । जो प्रतापराणा ख्यात

स्वातंत्र्य-आहुती न पडो । त्या यवनयज्ञकुंडांत

संवगड्यांसर्वे ज्या हणुनी

तो हिण्डे रानोरानीं

त्यांतील पुढें एकानीं

कान्येसह ही जामाता । शुभ लग्नि दिली हातांत

तानाजी मरुनी पडला । मावळे भयानें पळती

दासळे व्यूह रचलेला । जाणार लया श्रम युक्ति

होणार कलंकित आतां । शिवबाची ती शुभ कीर्ति

३५३

## आनंद-गीत

तद्वंशज होता तेथें  
चमकविलें ह्या बिजलीतें  
रडविलें यवन-मेघातें

हा इच्या प्रखर धारेचा । बघ प्रभाव पहिला जगतीं  
जिजीत अडकला प्राण । ह्या सकल महाराष्ट्राचा  
तोडिती पळपुटे वृक ते । नाजूक भाग शरिराचा  
भुंकिती भिवविण्यासाठी । आणुनी आव सिंहाचा

मरणार मराठा सारा

हें स्पष्ट म्हणे बघणारा

खल कालहि देइ इषारा

परि हिनें विक्रम आधीं । पाहिला मृत्यु शत्रूचा  
खडकीस पराक्रम करुनी । घेतली हिनें विश्रान्ति  
कां नकळे तें केव्हांही । भंगे न तिची मग शांति  
त्या क्षणापासुनी बघ या । देव्हारीं बसली होती

लोटितां कांहि काळाला

तों कुणी एक गृहिं आला

पाहिलें कधींहि न ज्याला

नच विचारितां तो इजला । मोडुनी चालता झाला  
त्या दिवसापासुनि करितें । मी विचार या गोष्टीचा  
हें कसें जहालें ऐसें । अपराध यांत कोणाचा  
देवासम पूज्य अम्हां जी । कां मानभंग हा तीचा

अपयश तें स्वप्नि न ठावें  
विजयीच जिनें नित व्हावें  
कां तिनें हाल भोगावे  
आयुष्य सरे पण अजुनी । लागला थांग नच याचा  
प्रतिपार्थ शब्द-वेधांत । पृथुराज सर्व जगतांत  
खल कृतघ्न घोरी नमवी । कितिकदां धरुनि समरांत  
हे दिवस यायचे होते । उद्भवुनि भेद स्वजनांत  
अपुल्याच आपुल्या हातें  
कापिलें कंठनालातें  
ही तदां असावी तेथें  
तो पाप-भोग ये वाटे । आजला इच्या दैवांत  
तरवार मोडली तेव्हां । इतिहास लयाला जाई  
मी जिवन्त जोंवरि लोकीं । स्मृति मात्र तोंवरी राही  
तव ठायीं तीही नाहीं । हें उघड दिसूनाचि येई  
कथुं काय कोणत्या वाचें  
सांगणें हेंच शेवटचें  
ह्या तुझ्या वृद्ध मातेचें  
तुजकरविं न घडलें काहीं । स्मृति तरी अन्तरीं ठेवीं

१६६

## मधुबांसरी

मधु बांसरी । वाजवीं मुरारी !

वेणू-रवीं । बल सांठवी

न दिसे भवीं । न कथी कवि

अचल असें तें भारी

हृदय तरळ । कशनि सरळ

नुरवि मुरळ । तिळभरी

जिवा शिवाचें । मधुरतेचें

मीलन साचें । मुरलि वाचें

अनुभविं ये निमिषान्तरीं

१६७

## बन्धु भाव

( भक्तजन सदा० या चालीवर, )

बन्धुता खरी । मनि अपुल्या सतत वसो  
सारें जगत । होई विनत  
पदिं खरोखरी

द्वेषभावना मनांत । धरुनि, लाभ नच जगांत  
द्वेषा वरुन । पावे जय न  
कुणिहि अजवरी

दुर्योधन द्वेष करी । बन्धूंचा बहुत परी  
अन्तीं सकल । होई विफल  
स्वकुल संहरी

मुनि वशिष्ठ अरिचेंही । शुभ इच्छी निज ठायीं  
येई शरण । शत्रू नमुन  
म्हणुनि झडकरी

१६८

## पोरें बिघडलीं

( बा नन्दसुता • या चालीवर )

कृति हरिची तूं ऐक येशोदे माई  
त्रासला जीव बहु बाई  
किति सांगूं हो गुण अपुल्या कृष्णाचे  
वदवेना अमुच्या वाचें  
किति अमुचा तूं आतां अन्त पहासी  
येउं दे दया हृदयासी  
अम्हि दीन प्रजा तव सारी  
तुजवीण कोण कैवारी  
अससि तूं थोर अधिकारी  
सुखःदुख जरी त्वां न देखिलें कांहीं  
त्रिभुवनीं कोण तरि पाही  
हैं सहज असे उषःकाल समयासी  
लागते भूक बाळांसी  
मिळवोनि तदां सकल मुलांचा मेळा  
दुधभात दिला खायाला  
तों कोठुनि हा कृष्ण तुझा तरि आला  
वाजवी पथीं वेणूला

ऐकतां सूर मुरलीचे  
मन तरल होय बाळांचें  
त्या क्षणिच टाकुनी पुढचें  
हरि भंवति तसे धांवत सगळे जाती  
नाचती सुरावरि गाती

थोरांस अम्हां त्रास किती जरि दिधला  
तरि सहन करूं गे ! त्याला  
परि बाळांनीं पाप कायसें केळें  
हरि ठेवी त्यांस मुकेळें  
हा ताप असा सहन अभय अर्म्हि करितों  
म्हणुनि का सूड हा घेतो  
इतुकें न पुरें त्याहोई  
यमुनेस मुलांना नेई  
तेथेंच दिनभरी रमवी  
तुज काय कथूं ?-स्मरण आमुचें नुसतें  
होउं न दे त्या कवणातें

गृहि आल्याही शोंप सुखाची त्यांना  
क्षणभरही घेऊं दे ना  
शोंपेंतहि ते ' कृष्ण ' ' कृष्ण ' ओळखती  
नाहींच मना जणुं शान्ति



ही सरली का सरेल केव्हां रात्र  
फिरफिरनी उघडति नेत्र  
“ दहि दूध नको आम्हांला  
तूं पाजी वेणुरवांला  
हरि ! शान्तवि तीच मुकेला ”  
ही कितिदां तरि निशीं बोलती बोली  
होतसे जीव वर खालीं

त्या मायेच्या खऱ्या दूधभाताला  
ते म्हणति विषाचा काला  
त्या वेणूच्या वायुरूप नादाला  
मानिती सुधेचा प्याला  
हा वायु कधीं पोट भरी कवणाचें  
हैं तुम्हींच सांगा साचें  
विपरीत बुद्धि ऐशी ही  
उपजविली त्यांच्या ठायीं  
हैं बरवें कां हो बाई  
अम्हि गरिबांनीं कसें करावें पुढतीं  
निपजतां मुल हा कुमती  
तरि पीडा हा अजुनि सम्पली नाही  
कळस तो दुरिचें बद्ध राही

पय दिधलें तरि कुणि न सोडि रडण्याला

दावितों कृष्णभय त्याला

तों कृष्ण उभा समोर अवचित राही

थांबतें रडें लवलाही

परि चमत्कार त्या घडिला

त्या समोरच्या दुग्धाला

तो स्वतां हंसत दे हरिला

निःशंकमनें लहानगा उपवासी

ठेउनी तोहि पी त्यासी

या करणीनें उदास मन हें होई

ब्रह्मांड आठवे बाई

सर्वस्व पुढें अर्पिणार हरि-पार्यी

करितिल मग ' भिक्षादेही '

हें स्पष्ट दिसे अमुच्या नयनां पाही

करि उपाय याचा कांहीं

फुगणार तुझे भाण्डार

अर्म्हि जाऊं दारोदार

करिं याचा तूंच विचार

मग म्हणतिल तुज निष्कांचन जन-राज्ञी

त्या सुखास भोगि सुखानी

१६९

## वाचाळ पंडित

( ऊठ ऊठ भारता० या चालीवर )

स्वागमनें जो अनुयायांचीं मुखें करी निष्प्रभ  
जयांनीं इच्छावें मनि शुभ  
जागृत जे का तयां झोंपवी, लुटे जरी तस्कर  
विषाद न मानी जो तिळभर  
सद्-भक्तांच्या सुषुप्तीत जो लोपवि अपुल्या मुखा  
विधु तो नेतृपदा योग्य का  
कीं, स्वतां उठोनी जगास जागें करी  
कर्तव्य राहुनी मग्न दुज्याही करी  
कल्याण-पथा जो दावुनि ऋण आचरी  
मानव राहो पशुपक्ष्यांही रंजवुनी तोषवी  
रविस त्या बोधूं नेता भवीं ?  
मान मान्यता तशी श्रेष्ठता दास्यीं ज्या भूवरी  
निशिदिनीं तळपे चन्द्रापरी  
राजासम अधिकार चालवी, घडविळ तें घडतसे  
भूप ज्या परि कुणि बोलत नसे  
शरीर ज्याचें स्वतंत्र तरि पण बिडी रुपेरी मना  
शहाजी रुचे काय तो कुणा

कीं, दन्या डोंगरीं स्वतंत्रपाणिं भटकुनी  
जो हीन दीन जनिं सर्व सुखें मानुनी  
स्वातंत्र्यदेविचा हार कंठिं घालुनी  
अनुयायी जो घालुनि मार्गे कालमुखीं घे उडी  
शिवनृपीं बसेल त्या आवडी ?

दावुनि वरि विश्वास, मानसीं राष्ट्रघात योजिला  
अल्पहि न बीजासी शर्मिला  
स्वातंत्र्याचा भगवाझेडा अरिपदतलिं तुडविला  
तयावरि वैन्याचा रोविला  
तुकड्यासाठीं राष्ट्रप्राण तो शत्रुचरणिं वाहिला  
काय तो पिसाळ वाटे भला  
कीं, स्वातंत्र्यांकुर रक्षी जीवापरी  
जो द्रव्यगिरिस गणि विष्टेसम अंतरीं  
जो जपे अनाथा वज्र शिरीं ये तरी  
स्वामिभक्ति ही दुर्गादासें दावुनि, रिपु दिपविला  
तयावरि प्यार खरा आपुला ?

---

( १ ) औरंगजेबाचा मुलगा अकबर हा एकदां दुर्गादासाच्या आश्र-  
वास येऊन राहिला होता. त्याच्या अजीम नांवाच्या भावानें त्याला आपल्या  
स्वाधीन करण्यासाठीं दुर्गादासाकडे चाळीस हजार मोहरा पाठविल्या पण  
त्यानें अकबराशीं विश्वासघात केला नाहीं.

---

## आनंद-गीत

भेदुनि टाक्री गगना ज्याची काव्य भरारी अशी  
यवन नृप तोषवि परि मानसीं  
आनन्दानें रसा चाखुनी असेल गुरु तोषला  
स्वतां परि यवनीशीं रंगला  
द्विज म्हणवी जो, परवैभवि परि देहभाव मिळविला  
गातसों समजुनि का त्यां भला  
कीं, देशभाक्तीचें पान जनां कराविलें  
स्वातंत्र्य-रक्षणीं प्रेतासहि उठविलें  
अभिमानी केलें ज्यानें जन ' आपुले '  
पंडित होता असें न अजवरि कुणिहि म्हणे, भाटें तो  
न देखुनि हृदय तया अर्पितों ?  
स्वजनांशीं ज्या सख्य कराया परम खेद वाटला  
नमाया रिपुचरणि न लाजला  
भूषण मानुनि सन्तोषानें अपुल्या भगिनी मुली  
पोंचवी यवन नृपाच्या कुली  
स्वातंत्र्याचा विक्रय करुनी चिरंजीव जाहला  
काय तो मानसिंह पूजिला  
कीं, स्वत्व रक्षण्या हिंडे रानीं वनीं  
जो सुखोपभोगा देश-चरणिं अर्पुनी  
झुंजला अरीशीं अंतांवरि गर्जुनी

---

( २ ) जगन्नाथराय पंडित. ( ३ ) चांद भाट.

सर्वस्वाच्या प्रेमनिधाना जयावरी लोटितों

केसरी प्रताप तो वन्दितों ?

सर्व खरें हें असलें, आहे, आज भारतीं परी

श्रवणि ये केवळ ही वैखरी

अंतर्गमा कवणाच्याही बोलापरि शोधितां

भिउं नका, अंधकार सर्वथा

अंशमात्रही स्वाभिमान तो कसा न ये लोचनीं

तथाची खंत धरीना कुणी

पांडित्य सर्वथा कृतींत येइल यदा

तळपेल भरत भू वैभवगिरिवरि तदा

नातरी आपदा टळतिल ना ह्या कदा

बोलुनि नुसतें आजवरी जगिं लाभ कुणा जाहला

भारता ! सांग, विचारीं तुला

१७०

## ईश्वराचा न्यायीपणा

( चल शीघ्र गळे या चालीवर )

तव न्यायाचें प्रभो ! निरन्तर स्मरण  
कां होई ! बोले कवणा  
किति कोसळली संकटतति नां गणती  
आह्मांवरि आजवरी ती  
त्या क्लेशां शरीर जर्जर झालें  
मन, विचार भेंकड दुबळे  
धनिपणा गमावुनि बसलों  
श्रीमन्त दरिद्री झालों  
स्वतःस खुद विसरीलों  
त्या दोषाचा अंश अल्प तरि तुजला  
स्वप्नीहि न केव्हां दिधला  
ठाऊक अह्मां तुझ्याविणें कुणि न्यायी  
ब्रह्माण्डी दुसरा नाही  
तव न्याय विभो ! धारवाडिकाट्याचा  
अनुभव हा त्रैलोक्याचा  
ह्यणुनीच असें अनन्त कालवरी हें  
तव प्रभुत्व टिकलें आहे  
नतरि या अनन्त जगाचा  
तव राजमुकुट सोन्याचा  
केव्हांच वितळितां साचा

तूं सदनींचा उदार हृदयी जैसा  
व्यवहारीं निष्ठुर तैसा  
तुज पाप जसें अल्पसेंहि नावडतें  
पुण्य तसें तोषवि तूंतें  
चाण्डाल असो कीं कुणि जनहितकारी  
तुज एक न्याय-दरबारीं  
तूं राहो वा स्वतां, आस कुणि वैरी  
सारखे तुला व्यवहारीं  
ब्रह्माण्ड हर्षवी तरणी  
परि लपवि घूक स्वागमनीं  
हा दोष अल्प त्याकडुनी  
परि राहु मुखें शासन करिसि तया तूं  
दाखविसी न्यायिं न किन्तु  
तूं विश्वाचा सूत्रधार म्हणवीसी  
कवणाची भीती तुजसी  
तव दोष असो नसो परी जन म्हणतां  
जनतेचा करि जो तोटा  
तरि कोण तुला शासन करि त्या कालीं  
सर्व तुझे पाया खालीं  
परि रमणी वनिं पाठविसी  
व्याध-करीं मृत्यू घेशी  
दाविशी अशा न्यायासी  
म्हणुनीच प्रभो ! तुजवरि निज विश्वास  
ठेवुनि जग टाकी श्वास



## आनंद-गीत

जंव दोष घडे तदांच तूं सन्तापें  
नच दग्ध करिसि त्या शापें  
अपराध किती घडति, काय जग बोले  
तोंवरि तव वृत्ति न हाले  
अन्याय कधीं स्व-करें चुकुनि न व्हावा  
म्हणुनि तूं दक्ष किति देवा  
जगतानें दोषी म्हटलें  
दशमुखा तदां दंडियलें  
हे न्यायीपण तव दिसलें  
म्हणुनीच तुला निखिल जीवमात्रानें  
ठेविलें हृदयिं अभिमानें  
या ठायिं प्रभो ! मान तसा अपमान  
पाहिला कधिहि अपुला न  
त्यासाठीं तुवां किती भोगिले क्लेश  
नच खेद दावितां लेश  
परि न्यायातें कधिं न तुडविलें पायीं  
नाचविलें ठेवुनि डोईं  
पळवुनि ने अरि ललनेसी  
बन्दींत जन्म तरि घेशी  
शिवाविलें न परि कोणासी  
मतिमन्द किती गाइल, प्रभु ! हें देई  
तव गुणीं लीन मति व्हावी

१७१

## हिंदूभूमिच्या तिलका

( सवसे राम० या चालीवर )

तूं सूर्य भारतीयांचा । तिलका ! ग्रहणरहित साचा  
 हृदयपुष्प हें तुला वहावें मनीं बहू येतें  
 परि “ हृत् पुष्पी मीच भृंगसम ” कथिलें त्या भगवंतें  
 असें पराचें समर्पुनी तें लाभ कुणा कसला  
 तोष कसा हो तुला तरी त्या बघुनी उच्छिष्टाला  
 कांठि धरावें सदैव वाटे प्रेमभरें तुजला  
 परि शिवबाच्या कृतज्ञतेनें आर्धिच भरुनी गेला  
 तया दूर सारणें रुचे का तुझिया हृदयासी  
 स्नेहपूर्ण जो भक्तिभावे तूंचि बंदिसी ज्यासी  
 काय करावें कांहीं सुचेना विश्व धुंडियेलें  
 परंतु अन्ती ईशदेयेनें रितें भाल हें दिसलें  
 तिथेंचि भावें तुजसि ठेविलें, गोड करुनि वेई  
 सनाथतेचें समाधान तरि हृदया होइल कांहीं  
 भिकारीण तरि तिलक सतीला लाखमोल किंमती  
 त्याच्यापुढतीं भी न कुणा ती ! तुच्छ गणी ही जगती  
 नरवीरा मांगल्यनिघाना ! काय तुला ध्यावें  
 तुजवरुनी ब्रह्माण्ड गमे हें ओंवाळुनि टाकावें  
 जरी दरिद्री ! गुलाम जर्गि तरि फिकिर नसे कांहीं  
 सुभगा तिलका ! भालीं तोंवरि धनी जगाचे आह्मी  
 सज्जन जगता ! कळेल तुजसी रहस्य यांतिल का ?  
 उघडया नयनें पहा तरी या हिन्दूभूमिच्या तिलका

## नको तें स्मरण

( सबसे राम० या चालीवर )

हैं भरतखण्ड सोन्याचें—

हाय ! तें स्मरण नको त्याचें

जियें अहर्निश गगना भेटे घूर सुवर्णाचा  
पिवळ्यापरता ठाडक नव्हता रंग कुणाही साचा !—

हाय ! तें स्मरण नको त्याचें

कटीं पिताम्बर सदैव नेसे पिवळा वनमाळी  
सुवर्णमय ती नवरी शोभे शुभ मंगळ काळी !—

हाय ! तें स्मरण नको त्याचें

ज्या घूरातें साठविलें त्या गंगाजळिं रविनें  
स्नान करी अस्तोदयिं तेणें अजुनिहि तो प्रेमानें !—

हाय ! तें स्मरण नको त्याचें

त्याचमुळें हीं सुवर्णरंगी फळें फुलें होती  
पिवळें गोरेपण नांवाचें आयांचे या जगतीं !—

हाय ! तें स्मरण नको त्याचें

‘होतें’ ‘नव्हतें’ म्हणतों हें परि वर्तमान काळीं  
राहि हरिद्रा भारत-भाळीं तीहि न पुरती पिवळी !—

हाय ! तें स्मरण नको त्याचें

१७३

## भास्करास

( कुठल्याशा जागीं या चालीवर )

आजचें तुझें कर्तव्य । दिनकरा निराळें आहे  
अनुदिनीं बोध सत्याचा । भारतास तूं करिताहे  
परि भारत तुजपासोनी । या समयीं हें नच बाहे  
तव बाळें वैभवशाली  
ज्या पुण्यद भारत काली  
क्रीडुनीं अन्तरीं धाली  
अभिमान त्या विषयींचा । तव हृदयीं सहजचि राहे  
परि सत्य सत्य म्हणुनीयां । स्मरण कां त्यां नित देशी  
भारतीय कुणि तरि केव्हां । जाहला विमुख सत्यासी  
वाटुनी लाज तुज केव्हां । लपविणें पडे वदनासी  
स्मरतो का तुज दिन ऐसा  
दडलासि गृहीं तस्करसा  
नुगवितां धरेवरि सहसा  
आर्धिचा देव जो राही । प्रहरणा वृथा कां करिसी  
भारता अजुनियां काय । शिकविणेंच राही कांहीं  
त्वां दिळे पाठ अजवरि ते । विसरिले काय सगळेही  
समज हा तुझा होवोनी । भासली गरज तुजला ही

## आनंद-गीत

तीव्रता बुद्धिची सारी  
लोपली, पळाली दूरी  
भारभूत भारत भारी  
जाहलें धरित्रीवरि या । वाटतें काय तव देहीं  
विश्वास दावुनी अपुला । कापिला गळा कोणाचा  
बोळुनी एकदां एक । फिरविली कधीं का वाचा  
लोभानें खून कधीं का । पाडिला न्याय नीतीचा  
समतेचा डंका पिटुनी  
हृदयिची भिन्नता कृतिनीं  
दाविलि कां परि कधिं भुवनीं  
जिवलगा तूंच तें बोल । प्रभु ! सहस्र तूं नयनांचा  
भारताविषीं बळहट ही । पश्चिमा धरी जी आढी  
त्या गौरतनू-हृदयांत । अधिकाधिक तम जो वाढी  
तो भावभेद अन्धार । स्वप्रकाश पाडुनि काढीं  
तनु काळी अन्तर गोरे  
हें दिसे भारतिच बा रे  
बाकिचे पारखे सारे  
शरिरासम करिं तन्मनही । मग पहा जगीं किति गोडी  
हें शक्य नाहिं होणार । या युगीं तरी केव्हांही  
किति जरी घेतले श्रम तूं । उपयोग तयांचा नाही  
पालथ्या वागरीवरती । ओतितों जलतें जेंवी

पश्चिमा द्वैत जें दावी  
 भारताविषयि निज ठायी  
 तें सूर्या ! तुझिया पायी  
 सागतोंच लपवुं कशाळा । मग कळेळ सगळें कांहीं  
 हांसते पश्चिमेआधीं । जोंवरती पूर्व दिशा ही  
 जोंवरी किरण तव पहिला । अवतरतो भारत-देहीं  
 अधिकार तुजवरी गवें । जोंवरि निज भारत दावी—  
 आधींच पूर्व हंसणार—  
 पहिलाच किरण पडणार—  
 तुज 'अपुला' तें म्हणणार—  
 हे खरें जेवढें, तितुकी—! पश्चिमा द्वेषि असणार

१७४

## तारिलें महाराष्ट्राला

( उद्धवा शांतवन० या चालीवर )

ह्या कोण घेइ शपथेला—

‘ तारितों महाराष्ट्राला ’

कुणि तरी सती नावडती । शिवनेर गडीं असहायी  
उदरांत गर्भ नवमासी । कुणि जवळ जिवाचें नाही  
दारिची भिकारिण बरवी । जीहुनी सुखाची राही

ह्या अशा अवस्थेमाजीं

जन्मास बाळ ये गाजी

राष्ट्रास करी जो राजी

करि कोऽहं जों वदण्याला—‘ तारितों महाराष्ट्राला ’

कोठचें दूध गाईचें । आइचा मुका मायेचा

कोठचें अंगभर वसन । आईच्या पदर लुगडयाचा

कोठचा पिता स्नेहाळू । तो असे हस्त जननीचा

वरि अम्बर पृथिवी खाली

सामोर परिस्थिति असली

पाठिशीं कुणीहि न वाली

मुखि बोल काढि जो पहिला—‘ तारितों महाराष्ट्राला ’

रांगतां फिरे घरभर तो । महाराष्ट्र काय त्या वाटे  
वृन्दावनिं कष्टें चढतां । तोरणा काय त्या वाटे  
तोडितां मान बाहुलिची । त्या यवन-शीर्ष का वाटे

समक्षेर ध्यावया पाही  
गणानि का भवानी आई  
कथणार कोण हें कैवी

हुंकार भासवी अपुला—‘ तारितों महाराष्ट्राळा ’  
दुडदुडां धांवया शिकला । बाहेर पडे मैदानीं  
तों दिसे राशि दगडाच्या । थबकला तुरंगावाणी  
गांभीर्य मुखावरि आलें । शिशु-हास्य दुरी होवोनी

या महाराष्ट्र देशांत  
सारेच दगड का वसत  
कुणिच का नाहिं जीवन्त

हा विचार येउनि वदला—‘ तारितों महाराष्ट्राळा ’

भोंवतीं फिरे जो वायु । सर्वस्वि बाटलों बोले  
पदतलिची धरणी सांगे । पारखी तुला मी झालें  
ताटीचें अन्न बजावी । परक्याच्या येथुन आलें

बोधिती कान जिभ डोळे  
तूं धनी तरी या वेळे  
सत्ता न अज्ञांवरि चाले

बघतांच असें गुरगुरला—‘ तारितों महाराष्ट्राळा ’



एके दिनि उठुनि सकाळीं । हिमबिन्दु विखुरिले पाही  
 हे अश्रु ढाळिले कोणीं । आश्चर्यमग्न तो होई  
 इतुक्यांत होय रविउदय । हांसली कळी लवलाही  
 मनुजाच्या यत्नावरती  
 अश्रूंचे मोती होती  
 ही खूण पटे का चित्ती  
 उद्गार चहुंकडे घुमला—‘ तारितो महाराष्ट्राला ’  
 संवगडी मिळविले भंवतीं । संस्कारहीन जातीचे  
 निज धर्म, देश, परका हें । स्वप्नांतहि नव्हतें ज्यांचें  
 मग विचार होते नकळे । त्या बालकल्पनीं कैचे  
 कर्णार्जुन घालुनि पाठीं  
 झगडण्या स्व-देशासाठीं  
 कीं हेच वीर यापुढतीं  
 दावाया हें जगताला—‘ तारितो महाराष्ट्राला ’  
 चौफेर गडावरि फिरुनी । देखिला भंवति वनदेश  
 निरखिला अंतचक्षूंनीं । ऐकिला मूक सन्देश  
 तैसाचि उत्तरीं त्याला । कथियला मुग्ध आदेश  
 सन्देश परिसिला कैचा  
 अर्थ काय आदेशाचा  
 ज्याचा त्या ठावें साचा  
 निर्धार मुखीं परि दिसला—‘ तारितो महाराष्ट्राला ’

उतरतां गडाच्या खालीं । पायरी पायरी जेव्हां  
पाऊल पडेना नीट । कम्प तया सुटला तेव्हां  
चालतां मान हो खालीं । बोल न कुणाशीं केव्हां

प्रत्येक पावला गणिक

करितों का जवळीं नरक

हा भास ?—कुणा ठाऊक

परि नन्तर त्या जप जपला—‘ तारितों महाराष्ट्राला ’

कटिं तुमान, शिरिं शिरपेंच । पदिं चढाव, कम्बरपट्टा

तो डौलदार आंगरखा । भरजरिचा स्कंधिं दुपेटा

चिमुकली करीं समशेर । लटके तो जम्बिया पट्टा

तो द्वादश वर्षीं राया

डुलवीत पौरजन—द्वदया

दरबारिं निघाला जाया

मुखिं क्षणत याच बोलाला—‘ तारितों महाराष्ट्राला ’

तों हाय ! हाय ! हम्बरडा । श्रवणीं ये दीन कुणाचा

बळुनियां पाहतां मागें । काय पडे दृष्टि तयाच्या

तें दृश्य !—नको तें कथणें । तो खेळ एक दैवाचा

किति तरी अशा खेळांला

खेळलें दैव त्या काळा

नावरे मुळीं कोणाला

परि अडवि बोल हा त्याला—‘ तारितों महाराष्ट्राला ’

## आनंद-गीत

त्या हृदयविदारक दृश्यें । सन्तापें वेडा झाला  
भंवताळ काल विस्मरला । कांहीही सुचेना त्याला  
अन्धारी ये नयनांला । बेभान होउनी गेला

उपसुनी झणीं तरवार

करि कसाब-कण्ठी वार

गर्जोनि तसा गम्भीर

घे स्मरुनि शपथ अम्बेला-‘ तारितों महाराष्ट्राला ’

×

×

×

या अफाट महाराष्ट्रांत । जा फिरा स्थळीं कुठल्याही  
दाखवा रिता रज ऐसा । शिव-पद तें नयनिं न येई  
कोणत्या द्विजाची वाणी । शिव-नामिं रंगली नाही

सन्देह कुणा जरि असला

ह्या मनोज्ञ शिव-चरिताला

कणकणा पुसा या घडिला

बदतील याच कीं बोला —

‘ तारिलें महाराष्ट्राला ’

१७५

## ऊठ राघे

( धनश्याम सुंदरा या० चालीवर )

ऊठ ऊठ गे पहाट झाली किंती वेळ निजेसी  
 चालायाचें काय न तुजसी हरी-दर्शनासी  
 यमुनेकांठीं तो जगजेठी उभा सर्वसाक्षी  
 जो आनन्दें जाइल त्याला धरितों निज वक्षीं  
 आनन्दी हृदयांचा मेळा भंवतिं मिळाल्यावरी  
 घडेल किति सहवास तयाचा, विचार याचा करीं  
 गर्दीगर्दींमध्यें नुसतें होइ न बघणें पुरें  
 दोन शब्द बोलणें कुणाशीं दूरच राही बरें  
 निवान्त वेळीं जसे उघडती पडदे हृदयाचे—  
 परन्तु तुज हें ठाउक आहे, काय कथायाचें

कधीच आल्या असतिल माई, कुठली शोंप तयां  
 ' पहिलें दर्शन अमुचें व्हावें ' हा जप तद्-हृदया  
 प्रवेश हरिजवळीं न कुणाचा होवो अमुच्याविना  
 झणुनि सर्व पथ अडवुनिं बसती निशिदिनिं बघतोंच ना  
 खऱ्या भक्तिणी जगांत कोणी परम थोर धेनुका  
 खाणें पीणें तयां सुचेना, एकचि हरि मनिं चित्ता

## आनंद-गीत

आपण मानव हरि आठवितों चैन सम्पल्यावरी  
उदासीन किति देवाविषयीं, शोधुनि बघ अन्तरीं  
मुक्या जिवांचा धडा असा हा कुणीं न घेतां मुळीं  
कीं करितसों उलट तयांची, समजुत किति ही खुळी

ऊठ राधिके ! ऊठ ऊठ हा उशिर बहू झाला  
उडुवाला ह्या दर्शन घेउनि गेल्या सदनाला  
केव्हांपासुनि यमुनेच्या जळि स्नान करोनीयां  
उत्सुकतेनें तिष्ठत होत्या हरि-दर्शन ध्याया  
तुझ्या आंगणीं हरी येउनी बसला असतां ग  
काहिं न वाटे तुजला त्याचें, काय म्हणूं सांग  
दूरस्थानीं हाल भोगुनी दर्शनासि यावें  
परि घरच्यांनीं वर्षोवर्षीं मुखि न नाम ध्यावें  
नको नको तूं कल्पनेस ह्या बळी पडूं बाई  
पूर्व संचितें प्राक्तन फळलें, लाभ करुनि घेई

रश्मिजलानें अरुण अंजली वाही हरि पायीं  
पदकमलें तीं कशीं हांसती तें तरि गे पाहीं  
पवन तेंच जल पुष्प-सुगंधें सोनेरी बनवी  
हरिवरती अभिषेक करुनि, तो श्याममूर्ति खुलवी  
प्राशनि तें अभिषेक तीर्थ तरि दावीं उत्सुकता  
गन्ध उडुनि मग रंग रुपेरी लाभ काय येतां

साध साध ही महा पर्वणी सोडुं नको बाई  
 या शोपेतें किती कवळशिल, बांध घालें कांहीं  
 आलस्यानें कधीं कुणाचें बरवें झालें जगां  
 वदसी जें तूं मग कां ऐसी आचरिशी वाउगी  
 अजुनि कशी तव नीज सरेना, उठि ग लवलाही  
 आज मुळीं उठण्याचें तुझिया काय मनीं नाही  
 परोपरी किति वदलिस “ हरिचा उद्यां वाढदिवस  
 पाहिलें दर्शन आपण घेऊं, उठिव मला खास ”  
 केव्हांपासुनि तुला सारखी हलवुनि मी राहिलें  
 परंतु तुज गे ! जाग येइना, समजुं काय निर्मले  
 बळेंच ऐसें करिसि म्हणावें चिन्ह परी नाहीं  
 निगाढता ही येइ कशाची इतुकी तव ठायीं  
 स्वानंदामर्षि मग्न राहतो जसा थोर योगी  
 तशी तुझी मज वृत्ति दिसे वद, कसल्या अनुरागां

×

×

×

ना बोलतां स्थिर मनें तंव ती उठोनी  
 दावी सखीस अपुल्या हृदया चिरोनी  
 तों पाहि आपण सखीसमवेत तेथ  
 वन्दी सगोकुल हरी अरुण प्रभेंत

१७६

## खेळगडी

खेळगडी तूं खेळगडी  
नको कुणाला तुझी गडी  
गोकुळिंचा तूं गोपगडी  
पार्थाचा तूं वीरगडी  
मुरलीचा तूं स्नेहगडी  
पांचाळीचा बंधुगडी  
राधेचा तूं प्रेमगडी  
विदुराचा तूं भावगडी  
विश्वाचा तूं विश्वगडी  
' आनंदा ' चा हृदयगडी

१७७

## कवीचा सन्देश

( ह्या कोण घेइ० या चालीवरं )

“ तत्वाचा बन्दा जीव ।

मूर्तीला कोण विचारी ”

दाखवा कुणी झटलेले । केवळ त्या मूर्तीसाठी

बोलवा विवश असलेले । तत्वहीन मूर्तीपाठी

ऐकवा अशांच्या चरिता । मूर्तीची आवड मोठी

तत्वास्तव मूर्ती जगती

वा तत्व मूर्तिच्यासाठी

जग उभें कशाच्यावरती

हें विचार करुनी बोला । मग ह्मणा वृथा ह्या बोला—तत्वाचा०

एवढा जन्मदात्यांचा । प्राणाहुनि प्रिय जो भारी

यन्मृदुल पदांबुज बघुनी । तृण मखमल घरणी पसरी

त्या कुण्या सुखाची वाण । कां भटके मग कान्तारी

मन कथी प्रिया निर्दोषी

कां धाडि वनीं प्रभु तिजसी

विपरीत करुनि बुझीसी

त्या मूढ वदा रघुपतिला । मग म्हणा वृथा ह्या बोला—तत्वाचा०



## आनंद-गीत

तें निर्मल प्रेम व्रजाचें । त्यजण्याची मति कां व्हावी  
कां भीष्म भक्त जीर्वांचा । मारवी शिखंडी करवी  
एकदां प्रतिज्ञा करुनी । कां स्वतांच भंग करावी

बांसग्या बहू असतांना

हरिचीच गोड कां भुवना

ओवाळी कां निज प्राणा

मतिहीन जगत का बोला । मग म्हणा वृथा ह्या बोला—तत्वाचा०

अवतार राम कृष्णाचे । किति तरी आजवार होती  
पण आजी काय तयांचें । तें कधिंच कालमुखिं जाती  
अवशेष दिसे या घडिला । स्मृति राही केवळ चित्तीं

परि तदवतरण व्हायातें

जें तत्व मुळाशीं असतें

बदललें काय कधिही तें

ह्या श्रवणीं ऐका बोला । मग म्हणा वृथा ह्या बोला—तत्वाचा०

कां ठार करी शिवभूष । त्या चन्द्रराव मोन्याला  
कां गणी जिजाई दुसरी । ती यवन सुन्दरी बाला  
कां पुन्हां धर्म माळेंत । तुटलेला मांण ओंवियला

प्रबल रिपू अवमानुनियां

जनकाची विसरुनि माया

---

(१.) बजाबा निवाळकर.

शिजविली निर्भयें काया

हैं घडे कशास्तव बोला । मग म्हणा वृथा ह्या बोला-तत्वाचा ०

स्वातंत्र्य स्वजना दे जो । त्या शिवबाच्या शम्भूचा

किति <sup>माझ</sup> असावा लोका । ही हवी कशाला वाचा

परि मरण इच्छिलें त्याचें । इतिहास तयाचा वाचा

मूर्तीत रक्त सिंहाचें

भवतालें विभव पितराचें

कां घडे असें मग साचें

कां कृतघ्न जनता बोला । मग म्हणा वृथा ह्या बोला-तत्वाचा ०

त्या पावन खिंडित बाजी । बळि कशास पडला बोला

तानाजी दुर्गम किल्ला । कां चडुनी गेला बोला

बन्धुचें प्रेत सूर्याजी । निःशंक तुडवि कां बोला

चांगुणा चिरी चिलयाला

रोहिदास जनकें विकिला

ध्रुव अवगणि पित्राज्ञेला

हैं किमर्थ घडलें बोला । मग ह्या वृथा ह्या बोला-तत्वाचा ०

एकव्या रावबाजीस । कां दोष देतसां साचा

ह्या अखिल महाराष्ट्रांत । होउनी विसर तत्वाचा

आगला लोभ मूर्तीचा । लय तयींच सर्वस्वाचा

एकला गोखला वीर

ज्या तत्व जिवाहुनि प्यार

आमरण धरी तरवार

नामर्द कुणीं त्या बोला । मग ह्मणा वृथा ह्या बोला—तत्वाचा ॥

या महाराष्ट्र देशांत । श्री विठ्ठल मूर्ती नाना  
मुळीं भेद नसावा बघतां । पूजनीं मूर्ति भक्तांना  
मग सर्व देश कां लोटे । पंढरीस एका नमना

नद नद्या जगातिं अनेक

लाजविति अब्धि कित्येक

परि वन्द्य जान्हवी एक

कां जगा रहावी बोला । मग ह्मणा वृथा ह्या बोला—तत्वाचा ॥

श्री तिलक बाल, गान्धीस । कां ठेवि राष्ट्र हृदयांत  
भसतील तयांहुनि थोर । विद्वान मूर्ति देशांत  
कां नांहीं पाहतां दिसत । कुणिहि त्या लोकगंगेत

कर, चरण, नयन, मन यांत

पाहतां सृष्टि रचनेंत

कसला न भेद उभयांत

कां न्हावें ऐसें बोला । मग म्हणा वृथा ह्या बोला—तत्वाचा ॥

तत्वावरि निष्ठा नाही । तो मनुज म्हणावा कैचा  
जो मूर्तिच मानी थोर । तो मनुज म्हणावा कैचा  
जो मरतो मूर्तीसाठी । तो मनुज म्हणावा कैचा

शिणविलें वृथा मातेला

तो भारभूत भूमीला

गर्भीच कां न तो मेला  
ह्या असत्य ठरवा बोला। मग म्हणा वृथा ह्या बोला—तत्वाचा •  
हीं मर्दपणाचीं गाणीं । परिसावि शूर मर्दानां  
शाहीर मर्द ही वाणी । बोलती कंठनादांनीं  
ऐकिली कुणी कधि काळीं । नरवीर शूर हो ! कानीं  
व्हा चला पुढें या जलदी  
मर्दांची करूं या यादी  
राष्ट्रास यावया वदीं  
मूर्तिची प्रतिष्ठा सोडा । तत्वाला हृदयीं शेला  
“ तत्वाचा बन्दा जीव । मूर्तीला कोण विचारी ”

१७८

प्रणाम

( भूपाळी )

नन्दनन्दना साधुवन्दना निजजनमनरंजना  
प्रभातिचा हा प्रणाम घेई मुरलिधरा मोहना  
रजनी सरली प्रभात आली अरुणकांति फांकली  
जगत कालचें पुन्हां बघाया दृष्टी सरसावली  
त्या जगतासी बघण्या आधीं तुझें पदस्मरण  
प्रेमळतेनें निर्मळतेनें होत असे जाण  
ज्ञोपेनंतर जगत पहाया मिळे मर्त्य जीवां  
तुझ्या कृपेचें फळ केवळ तें, काय दुजें देवा  
प्रथम नमन तंव प्रथम शब्द वा प्रथम दृष्टिपात  
जीवाचें कर्तव्य वाहणें तुला विश्वनाथ  
विश्वाकडुनी वन्दन घेणें तुझा स्वयं अधिकार  
जुलुम करीं वा दया दाखवीं, कोण करी प्रतिकार  
तूं तर मग हरि ! अससि दयेचा सागर करुणाकरा  
कठोरता ती कशी राहते तुज ठावें ना जरा

समय विशेषी जननी जैसी बाळासी ताडितां  
होय तयाची वैरिण का जी स्नेहमूर्ति तत्त्वतां

चुम्बन घेतां प्रेमें जैसें गोड मना वाटे  
 कां नच व्हावा सद्य कोपही, का हें उफराटें  
 राग आइचा काय अन्यथा मुलावरी होई  
 छे !—हें रवि उगवेल पश्चिमे तरि न घडे कधिही  
 कुलशीलातें विस्मरण्याची बुद्धि न त्या व्हावी  
 या हेतूनें या मायेनें जननी रागावी  
 तसा तुझा हरि ! क्रुद्धपणा जो अनुभवास येतो  
 देशाचा वा कठोरतेचा त्यांत गन्ध नसतो  
 तुझ्या कृपेनें विभव लाधलें जया मर्त्यलोकां  
 मत्तपणें तुज विसरानि बुडतो कृतघ्नतापंकां  
 कृतघ्नतेचा दोष असा हा त्याकरवीं कधिही  
 वडूं नये अशि शुद्ध मनीषा कृपाघना ! तव ही  
 तसेंच जगतीं हीन दीन जो दीन स्थिति असतां  
 भाव तुजवरी ठेवी किंवा धरि तो वाम पथा  
 हालअपेष्टा शिरावरी त्या नाचनाचल्या तरी  
 शीलच्युत तो मुळिंहि न होवो इच्छिसि हें अंतरीं  
 द्रव्यगिरी जरि सन्मुख आला चळो न मति त्याची  
 श्रीमंताहुनि भला दरिद्री बोलो जन वाचीं  
 म्हणुनि अल्पसें कोपुनि त्यांना भानावरि अणिसी  
 दुष्टपणा तो यांत कुठें हरि ! समजेना मजसी  
 गर्भापासुनि—राहो अनुदिनि निगाढ निद्रेंत  
 जीवित्वाचें स्मरण कितीसें राहो प्राण्यांत

जीव-मन्दिरीं कधीं कुणाचा होइल आघात  
 उघडपणें, हें शक्य कुणाला कथणें जगतांत  
 झोंपेमधला, मृत झालेला जीव सारखाच  
 काय विडंबन शक्य न होणें दुःखप्रद साच  
 खडा पहारा परन्तु देशी निशीं तया भंवतीं  
 म्हणुनिच ये त्या निवान्त निद्रा या चंचल जगतीं  
 इतुकेंच न जी कष्टुनि गत दिनिं शरिरा ये म्लानीं  
 घालविसी ती वरद हस्त निज फिरवुनि त्यावरुनी  
 त्रस्त मनें जो त्रासुनि वदतो पुन्हां न जग पाही  
 अशा निश्चयें डोळे अपुले मिटुनि जीव घेई  
 परि पाजुनि तूं शांति सुधेतें घोंट घोंट त्यातें  
 नव्या दमानें, उमेदिनें जग लाविसि बघण्यातें

म्हणा निशेला निद्रा, रजनी अथवा ती माया  
 जगन्मनाच्या त्रस्तपणाची वाटे मज छायी  
 अशा समर्थीं तूं जागृत राहुनि छायी विस्तरुनी  
 शांतीचें साम्राज्य सर्वभर पसरविसीं भुवनीं  
 तूं जे वदसी दिनीं झोंपुनी रात्रीं जागतसे  
 सत्य सत्य हें त्रिवार वदतो, मिथ्या कांहिं नसे  
 असा कृपाळू असा दयाळू प्रभु ! तूं असताना  
 कसें पहावें जगता आधीं तुज न वंदितांना

तुझे चरण नाठवितां जगता बघण्याचा अधिकार  
कसा पोचतो अम्हां मानवा, कोण तसें कथणार  
अंतर्नयनें तुला न बघतां, मुखें न नाम गातां  
श्री, कीर्ती, यश कुठलें येइल मनुजाच्या हातां  
तुझ्या पासुनी सकल गोष्टिंचा उगम दयार्सिंधो  
जग बघण्याचें तुझेंच ज्ञानहि साधूंच्या साधो  
त्या ज्ञानाचा प्रथम अंश जरि तुज न अर्पियेला  
रविकिरणांतिल तरी जग कसें गमेल गोड मला  
'आनंदा'चा या भावाचा प्रणाम तूं घेई  
सु-मति देई हरि ! तरल मना या निज पदि दृढ ठेवी

